

وَالَيْتَ سَأَلْتَهُ
صَلَّى اللهُ عَلَيْهِ وَسَلَّمَ

مع (رسالہ)

قبر کے احکام و آداب

کو کتب نوب انی اور کاروی

ضیاء امت آران پبلی کیشنز

لاہور • پاکستان

والدین رسالتی ﷺ

مع (رسالہ)

قبر کے احکام و آداب

کو کتب نوبی انی او کارٹومی

ضیاء القرآن پبلی کیشنز

لاہور۔ کراچی ۰ پاکستان

جملہ حقوق محفوظ ہیں

| | |
|-------------|---|
| نام کتاب | والدین رسالت مآب ﷺ مع (رسالہ) |
| مؤلف | قبر کے احکام و آداب کوکب نورانی اوکاڑوی |
| مرتبہ | مولانا اوکاڑوی اکادمی العالمی |
| تاریخ اشاعت | ۵۳۔ بی سندھی مسلم ہاؤسنگ سوسائٹی کراچی، ۷۴۴۰۰ |
| تعداد | مارچ 2001ء ایک ہزار |
| قیمت | 100/- روپے |
| پرنٹرز | LGIP لائف گارڈ پرنٹرز، 4۔ ٹیپ روڈ، لاہور ملنے کا پتہ |

ضیاء القرآن پبلی کیشنز

داتا دربار روڈ، لاہور۔ 7221953

9۔ انکریم مارکیٹ، اردو بازار، لاہور۔ 7225085-7247350

فیکس:- 042-7238010

14۔ انتقال سنٹر، اردو بازار، کراچی۔ فون:- 021-2630411

e-mail:- zquran@brain.net.pk

Website - www.ziaulquran.com

مابین

چند روز ہوئے سماعت پر یہ بجلی گری کہ نبی کریم ﷺ کی مقدس و مطہر، طیبہ و طاہرہ والدہ ماجدہ، سید کائنات حضرت آمنہ سلام اللہ علیہا کی قبر انور نہ صرف مساکر کر دی گئی بلکہ بے دینوں نے اسے اکھاڑ دیا اور جسد اقدس وہاں سے نکال دیا۔ الامان! یقین نہیں آتا کہ ایسا ہوا ہے.....! پچشم خود دیکھ کر آنے والے گواہوں نے احوال سنایا اور اخبارات میں احتجاج کی کچھ خبریں بھی شائع ہوئیں، حرمین میں موجود احباب سے رابطہ ہوا، کبھی نے اس حادثہ فاجعہ کے وقوع پذیر ہونے کی تصدیق کی..... خون کھولا، آنسو بہے..... اہل ایمان کے سکوت پر دل دکھا.....

ایسی جسارت و شرارت تو کفار مکہ تک نے نہیں کی اور وہ ارادہ ظاہر کرنے کے باوجود اس مذموم فعل سے باز رہے اور ڈرے مگر افسوس کہ خود کو مسلمان کہلانے والوں نے یہ ظلم ڈھایا!! اس سانحے کے مجرم یقیناً دنیا و آخرت میں اس کی شدید سزا پائیں گے..... لیکن ہمارے حکمرانوں کو کیا ہوا؟ ان کی ماؤں کی قبر کے ساتھ کوئی ایسا کرتا تو یہ کیا یوں ہی لہو و لعب میں گمن رہتے؟ مسلم حکمران سب مہربان ہیں، کیوں؟..... شاید اغیار نے ان کی غیرت کو موت کی نیند سلا دیا ہے۔ یہ اپنے دشمنوں کے نمک خوار ہیں، ان کے نمک حرام نہیں ہو سکتے۔ یہ پیزاہٹ..... کے ایف سی..... مک ڈونلڈ کے ذریعے جو کچھ مسلمانوں کے خون میں اتارا جا رہا ہے، اس کے بعد ان مسلمانوں سے غیرت و حمیت کی توقع عبث ہے۔ مشتبہ ناپاک غذا کے بعد تو اولیاء کی دعا بھی قبول نہیں ہوتی۔ دشمنان اسلام مشکوک غذا مسلمانوں کو کھلا کر انہی سے مال کما کر اس کمائی سے انہی کے خلاف برسر پیکار ہیں..... ڈش اور کیبل سے جوٹی وی چینلز دکھائے جا رہے ہیں وہ تفریح و تعلیم کے لئے نہیں بلکہ ذہن و فکر سے ایمان و روحانیت ختم کرنے

کے لئے ہیں، معاشرے سے شرم و حیا اور اقدار منانے کے لیے ہیں مگر ہمارے حکمرانوں کو تو نشہ اقدار نے بدمست کر رکھا ہے..... خود ہمارے معاشرے کے اخلاقی انحطاط کا یہ حال ہو گیا ہے کہ اب کوئی سچ بولے تو اس کی دماغی حالت پر شبہ ہوتا ہے۔ ایمانی تشخیص ہی نہیں، ہم اخلاقی اقدار کو بھی غیر اہم سمجھنے لگے ہیں۔ دین و مذہب اب شاید جبری قانون سمجھا جاتا ہے اور گناہ کو گناہ کہنا بد تہذیبی شمار ہوتا ہے۔ یہ جاہلیتِ آخری ہے..... انسان، انسانیت سے پھر خالی اور عاری ہو رہا ہے۔ ایسے میں حکمرانوں سے کوئی توقع کرنا ہی حماقت و غلطی ہے۔ اب دنیا میں زر اور زور کی حکمرانی ہے اور جو جتنا شاطر ہے اتنا ہی پسندیدہ ہے۔ اب بد اطوار کے جرم نہیں، اس کی حیثیت دیکھی جاتی ہے اور صاحبِ حیثیت اور زور آور کا ہر جرم روا سمجھا جاتا ہے۔

کچھ درد مندوں نے اس سانحے کو تازیانہ سمجھا اور انہوں نے اپنی حیثیت اور ایمانی غیرت کے مطابق اس ظلم کے خلاف صدائے احتجاج بلند کی..... اخباروں نے کمرشل ازم کو صحافت پر ترجیح دی ہے، ان کا کہنا ہے کہ دینی خبروں یا شخصیات کی کوریج ان کے اخباروں کی اشاعت نہیں بڑھاتی۔ انہیں کسی گلوکارہ کی بیماری کی خبر نمایاں اور بار بار شائع کرنے سے جو رغبت ہے وہ رسول کریم ﷺ کی والدہ محترمہ کی قبر شریف کی بے حرمتی کی خبر سے نہیں..... ”پالیسی“ کے بہانے وہ دس عذر تراشتے ہیں، اس سے یہ تاثر ہو گا، وہ ہو گا، یوں ہو جائے گا، ہمیں اشتہار نہیں ملیں گے، ہمارا اخبار کچھ ملکوں میں نہیں جاسکے گا، پابندی لگ جائے گی..... یہی کمزوریاں، یہی عذر ہائے گوں ناموں ہی ہمارے دشمنوں کی محنتوں کا نتیجہ ہیں۔ ہمیں اور رونا کس بات کا ہے! ہم غلام ہی رہے، آزاد نہ ہو سکے..... رہے ریڈیو اور ٹی..... تو وہ حکمرانوں کے تعیش کی نمائش کے لئے ہیں اور انہی کے پابند بھی، ان سے کیا اور کیسی توقع!

اس سانحہ کے بعد وہاں جانے والے چشم دید گواہوں نے بتایا کہ ظالم نجدیوں نے نہ صرف قبر شریف کی بے حرمتی کی بلکہ ام النبی سلام اللہ علیہا کے بارے میں شدید

بکواس کی اور انہیں مومن ماننے سے انکار کر دیا۔ ہمیں احساس ہوا کہ ہمارے اکثر مسلمان بھائی تو بنیادی دینی معلومات سے بھی آگاہ نہیں، اسی لئے غیروں کا پروپیگنڈا قبول کر لیتے ہیں..... کہیں ایسا نہ ہو وہ ان ظالموں کی اس ہرزہ سرائی کو سن کر ایسا ہی گمان کرنے لگیں اور کوئی گستاخی کر کے اپنا ایمان ضائع کر بیٹھیں۔..... ہم نے علمائے کرام سے رابطہ کیا، کچھ نے عذر ظاہر کیا کہ وہ اس لائق نہیں کہ عمدہ تحریر پیش کر سکیں کسی ایسے عالم کو ڈھونڈیں جو صاحب قلم بھی ہو۔ کچھ علماء نے وعدہ بھی کیا مگر ان کے تدریسی اور تبلیغی مشاغل اس قدر تھے کہ وہ جلد یہ کام انجام نہیں دے سکتے تھے۔ ہمیں خطیب ملت علامہ کوکب نورانی اوکاڑوی یاد آئے، ہم نے ان سے بات کی، اس حادثے پر وہ بہت رنجیدہ تھے اور پہلے ہی سے اس کام کا ارادہ کئے ہوئے تھے اور اپنے ارادے میں پختہ تھے۔ انہوں نے کہا وہ صرف ایک ہفتے میں ہمیں پورا رسالہ لکھ کر دے دیں گے۔ انہوں نے اس موضوع پر پہلے سے موجود مطبوعہ تحریروں کی تفصیل ہمیں بتائی۔ ہم نے عرض کی کہ آپ تحریر و تقریر میں جو لب و لہجہ رکھتے ہیں وہ نہایت بلیغ ہے اور بات نہ صرف سمجھ میں آتی ہے بلکہ دل میں نقش ہو جاتی ہے..... انہوں نے وعدے کے مطابق رسالہ ایک ہفتے میں ہمیں مکمل کر کے دے دیا۔ ہم نے اس میں قبر کے احکام و آداب کے بیان کو شامل کرنے کی خواہش ظاہر کی، انہوں نے کہا کہ آپ اتنے حصے کی کمپوزنگ اور پروف کی تصحیح کر لیں اس دوران وہ ہماری یہ درخواست بھی پوری کر دیں گے اور ایک ہفتے میں یہ کام بھی انہوں نے پورا کر دیا۔

ہماری یہ کاوش نیک نیتی کے ساتھ تھی یوں پوری ہو گئی، ہم ایمانی عقیدت و احترام کے ساتھ بخوشی اسے ہدیہ قارئین کر رہے ہیں، اللہ کرے کہ یہ ہم سب کے علم و آگہی کے ساتھ ساتھ ہماری دنیا و آخرت میں کامیابی کے لئے بھی نافع و مفید ہو۔

جمعیت اشاعت اہل سنت، کراچی کے جناب محمد عرفان و قاری نے ”عرض ناشر“ کے عنوان سے یہ تحریر لکھی تھی کیوں کہ یہ کتاب وہی شائع کرنا چاہتے تھے، لیکن وہ بوجہ اسے جلد شائع نہ کر سکے، ادھر احباب کو اس کتاب کا شدت سے انتظار تھا، اس لئے جمعیت اشاعت اہل سنت کی طرف سے اشاعت سے قبل ہم نے ضیاء القرآن پبلی کیشنز، لاہور سے اسے طبع کروانے کا اہتمام کیا اور محمد عرفان و قاری صاحب کی تحریر کو ”مابین“ کا عنوان دے کر اسی طرح شامل رکھا ہے اس کتاب کا سرورق حاجی عبدالرحمن صاحب کی فن کارانہ صلاحیت کا عمدہ شاہ کار ہے اور اس کی فوری طباعت محترم صاحب زادہ محمد حفیظ البرکات شاہ کی خصوصی توجہ اور تعاون کا نتیجہ ہے۔ اللہ تعالیٰ انہیں جزائے خیر عطا فرمائے۔ آمین

خادمین

مولانا اذکار زویٰ اکادمی العالمی

انتساب

اپنے والدین کریمین

اور

ان تمام محترم ہستیوں

کے نام

جنہوں نے مجھے

رسول اکرم ﷺ اور

ان کی پاک، مبارک نسبتوں سے محبت اور

ان کا احترام سکھایا

اور

خاک کے ان مقدس ذروں کے نام

جن میں

رسول کریم ﷺ کے والدین کریمین

کے پاک وجود

آسودہ ہیں۔

کو کب غفرلہ

آغاز

نحمدہ و نستعینہ . و نصلی و نسلم علی رسولہ الکریم و علی آلہ و اصحابہ و اتباعہ اجمعین

بسم اللہ الرحمن الرحیم

ہمارے معاشرے میں یہ تو کہا جاتا ہے کہ کسی فن میں ماہر ہی سے اس فن کے بارے میں پوچھا جائے تو صحیح رہ نمائی ہوگی، معالج، طبیب، جسمانی بیماری کے لیے دوا تجویز کرتے ہیں، ان سے رابطے اور ان کے فیصلے کو قطعی سمجھا جاتا ہے اور اس میں کسی کی دخل اندازی پسند نہیں کی جاتی۔ کسی چیز کا وہ پرہیز بتائیں تو حیل و حجت نہیں کی جاتی بلکہ ان سے تو دلیل بھی نہیں مانگی جاتی، بخوشی ان کی ہدایت قبول کی جاتی ہے اور اسی میں صحت و عافیت سمجھی جاتی ہے..... لیکن دین و ایمان کے معاملے میں یہ احتیاط بالعموم نہیں کی جاتی، ہر شخص خود مجتہد و مفتی بن جاتا ہے اور اپنی طبیعت کو شریعت بنانے کی کوشش کرتا ہے..... کیا ستم ہے کہ کسی لفظ کے معنی تو اہل زبان سے مشروط کیے جائیں مگر قرآن و حدیث کے معنی و مفہوم کے لیے اپنی رائے اور خام عقل ہی کو سب کچھ سمجھ لیا جائے..... لوگوں کا یہی طور ان کی گمراہی بلکہ تباہی کا باعث ہے لیکن وہ اس کی اہمیت سے غافل ہیں۔

دینی و مذہبی علوم و فنون سے ناواقف شخص کو چاہیے کہ وہ علمائے حق سے دینی امور و معاملات میں رہ نمائی حاصل کرے اور اپنی رائے، عقل اور طبیعت کو قرآن و سنت کا پابند بنائے۔

زبان و قلم کا توبے پر وہی سے کسی معاملے میں بھی استعمال اچھا نہیں سمجھا جاتا اور دینی و مذہبی، خاص امور میں تو بہت زیادہ احتیاط کی ضرورت ہے کیوں کہ ذرا سی بے احتیاطی بھی قابل گرفت ہو جاتی ہے اور نامناسب الفاظ اور بے ادبی کا لہجہ و بیان، بلاشبہ

شدید نقصان کا باعث ہے جو نہ صرف ایمان سے محروم کر دیتا ہے بلکہ دارین میں عذاب کا مستحق بنا دیتا ہے۔

اہل ایمان یہ بھی خوب جانتے ہیں کہ رسول کریم ﷺ کی تعظیم و توقیر لازمی ہے اور ضروریات دین سے ہے، ان کی نسبتوں کا احترام بھی ضروری ہے، اگر کسی کو ان کی کسی نسبت کے بارے میں صحیح یا پوری معلومات نہ بھی ہوں، تب بھی زبان و قلم کو منہی یا بے ادبی کے لہجہ و بیان میں دراز کرنا سنگین غلطی ہے، علمائے اسلام کی یہی تعلیم ہے کہ ایسے مرحلے میں خاموشی بہتر ہے۔

اس فقیر گناہ گار نے رسول کریم ﷺ کے والدین کریمین کے مزارات کی زیارت و حاضری کا شرف (۱۹۷۵ء میں) حاصل کیا اور دونوں مقامات کی تصویر بھی حاصل کی۔ نبی کریم ﷺ کے والد گرامی حضرت سیدنا عبد اللہ رضی اللہ تعالیٰ عنہ کی قبر شریف مسجد نبوی کے داہنے دروازے باب السلام سے چند قدم کے فاصلے پر تھی، وہ حصہ اب مسجد نبوی میں شامل ہو گیا۔ چشم دید گوہوں اور اخبارات کے مطابق ان کا جسد مبارک چودہ صدیاں گزرنے کے بعد بھی صحیح و سالم نکلا اور انہیں مدینہ منورہ کے قبرستان جنت البقیع شریف میں دفن کیا گیا، اسی طرف سے حضرت مالک بن سنان اور حضرت عکاشہ رضی اللہ تعالیٰ عنہما کے صحیح و سالم اجساد مبارک بھی نکال کر بقیع شریف میں منتقل کیے گئے..... (روزنامہ نوائے لاہور۔ ہفتہ، ۲۱ جنوری ۱۹۷۸ء)..... ماہ صیام ۱۴۱۹ھ میں رسول کریم ﷺ کی والدہ ماجدہ سیدہ کائنات حضرت آمنہ رضی اللہ تعالیٰ عنہا و سلام اللہ علیہا کی قبر شریف کو مسمار کر کے اس پر بلند و چلانے کی روح فرسا خبر سننے کو ملی جس سے ہر مومن کی روح تڑپ اٹھی۔ یہ شرارت کرنے والوں نے اس مقدس خاتون کے بارے میں نازیبا اور گستاخانہ جملے بھی کہے۔ پاکستان میں ہر مسلمان جس تک یہ خبر پہنچی، اس نے شدت سے اسے محسوس کیا اور غیرت ایمانی اور محبت

رسول کے تقاضے کا مظاہرہ کرتے ہوئے اس کے خلاف صدائے احتجاج بلند کی..... مجھ سے اس بارے میں لکھنے کی فرمائش کی گئی۔ ماہ محرم الحرام ۱۴۲۰ھ کے پہلے عشرے میں ایک رسالہ میں نے مکمل کر لیا اور اپنی طرف سے کوشش کی کہ تمام عبارات و حوالے اصل کتابوں سے نقل کروں، جو کتابیں میرے ذاتی کتب خانے میں موجود نہیں تھیں: ان حوالوں کے بارے میں کچھ خاص اہل علم پر اعتماد کرتے ہوئے نقل در نقل سے کام لیا جیسا کہ اکثر اہل قلم کیا کرتے ہیں۔

کوئی کتاب لکھتے ہوئے مصنف و مولف کے سامنے دو صورتیں ہوتی ہیں۔ ایک تو یہ کہ وہ اپنی تحریر میں موافق و مخالف جس قدر اقتباس و عبارات شامل کر رہا ہے: اصل کتابوں سے ہوں، وہ خود اپنی تحقیق و مطالعے اور تسلی و تفسی کے بعد انہیں تحریر میں شامل کرے تاکہ وہ جس عبارت کو پیش کر رہا ہے اور اسے اپنے موقف کی دلیل بنا رہا ہے اس پر ہر طرح سے مطمئن بھی ہو اور اسے اس عبارت کے صحیح ہونے پر اعتماد ہو یعنی وہ عبارت اپنی اصل میں موجود ہو..... دوسری صورت یہ ہے کہ وہ کسی کتاب کی عبارت یا اقتباس کو خود تو اصل کتاب میں نہ دیکھے بلکہ کسی اور کی کتاب میں دیکھے جہاں کسی نے اسے نقل کیا ہو (خواہ اسے معلوم نہ ہو کہ ناقل نے بھی اصل کتاب دیکھی ہے یا نہیں) اور اس طرح نقل در نقل کرتے ہوئے وہ عبارت یا اقتباس پیش کر دے اور اس عبارت کی صحت کے بارے میں اسے صرف اس ناقل پر اعتماد ہو جس سے وہ نقل کر رہا ہے۔

اس دوسری صورت میں بھی دو صورتیں ہیں۔ پہلی یہ کہ ناقل (نقل کرنے والا) اس کتاب کا حوالہ بھی درج کر دیتا ہے جہاں سے وہ کسی دوسرے کا اقتباس یا عبارت نقل کرتا ہے، اس طرح وہ دیانت کا مظاہرہ کرتا ہے اور اس عبارت کی صحت کا پوری طرح خود ذمہ دار نہیں ٹھہرتا۔ دوسری صورت یہ ہوتی ہے کہ ناقل جس عبارت یا

اقتباس کو نقل کرتا ہے اس پر وہ حوالہ درج نہیں کرتا جہاں سے وہ اسے نقل کرتا ہے بلکہ اصل کتاب کا حوالہ درج کرتا ہے خواہ اس نے اصل کتاب دیکھی بھی نہ ہو اور خود اس کے اپنے پاس بھی اصل کتاب نہ ہو۔ یوں وہ خیانت بھی کرتا ہے اور اس عبارت کی صحت وغیرہ کا خود ذمہ دار قرار پاتا ہے، اس طرح وہ خود کو ناقل نہیں بلکہ محقق ثابت کرنا چاہتا ہے۔

تحقیقین اور ناقدین کے لیے اصل کتاب دیکھے بغیر لکھنادرست نہیں، انھیں سیاق و سباق دیکھے بغیر لکھنا سود مند نہیں ہوتا۔ مصنفین و مؤلفین کو دیانت داری کا مظاہرہ کرتے ہوئے واضح کر دینا چاہیے کہ جو عبارت جو پیش کر رہے ہیں یا جو اقتباس لکھ رہے ہیں، انہوں نے اسے کہاں سے نقل کیا ہے؟ یوں ان کی تحریر کی وقعت کم نہیں ہوگی بلکہ تنقید و تحقیق میں زیادہ معاون اور بہتر ثابت ہوگی۔ ہر اقتباس کے ساتھ کتاب کا صحیح صفحہ نمبر، جلد نمبر، ایڈیشن (بار اشاعت) بلکہ طابع اور سن اشاعت کا بھی ذکر کرنا چاہیے تاکہ کوئی دیکھنا چاہے تو اسے وہ حوالہ باسانی مل جائے۔

اس فقیر نے علمی خیانتوں اور تعصبات کے معاملے میں بڑے بڑے نام طلوت پائے ہیں اور تناقض و تعارض سے تو شاید ہی اہل قلم کی تحریریں خالی ہوں۔ قارئین اس سے شاید اہل علم کے معاملے میں بدگمان ہو جائیں تو ان پر واضح کرنا چاہتا ہوں کہ کلام اللہ تعالیٰ (قرآن کریم) کے سوا کوئی کتاب ایسی نہیں جس پر کوئی اعتراض نہ ہوتا ہو، یہی اہل علم ہمارے محسن بھی ہیں کہ مطبوعہ و غیر مطبوعہ (قلمی نسخوں) کی تحقیق و تنقید میں حقائق بیان کر دیتے ہیں اور یوں ہر علمی خیانت و تعصب وغیرہ بے نقاب ہو جاتا ہے اور حق واضح ہو جاتا ہے۔

کتابوں کے مطالعے میں یہ بھی دیکھا کہ کوئی مصنف تو اپنی علمی استعداد اور مزاج کے مطابق دیانت داری سے اظہار کرتا ہے اور یہ بھی دیکھا کہ بہت ایسے بھی ہیں جو

صرف اپنے موقف کو بیان کرتے ہیں اور اسی کے مطابق دلائل قائم کرتے ہیں خواہ دیانت کا خون ہوتا رہے لیکن کفر و ایمان اور ضروریات دین کے مسئلے میں اہل ایمان اہل حق کی تحریریں بہت محتاط ہیں کیوں کہ عقائد و احکام میں معمولی سی لغزش بھی سنگین نتائج کا پیش خیمہ ثابت ہوتی ہے، اہل حق اکابر علمائے اسلام کی کتاب گواہ ہیں کہ عقائد و احکام میں وہ کس قدر اختیار کرتے ہیں۔

رسول کریم ﷺ کے والدین کریمین کے ایمان اور فضائل کے بارے میں یہ فقیر جب اپنی تحریر مکمل کر چکا تو اپنی عادت کے مطابق اس تحریر کو اپنے استاد مکرم حضرت شیخ الاسلام و المسلمین، فقیہ دوراں مولانا الحاج غلام علی صاحب قبلہ اشرفی اوکاڑوی دامت برکاتہم القدسیہ کی خدمت میں بھیجا کہ وہ اس کی اشاعت سے قبل اسے ملاحظہ فرمائیں اور جہاں کہیں مجھ سے کوئی خطا ہوئی ہو، تصحیح و اصلاح فرمادیں..... وہ مجھ نالائق پر بہت مہربان ہیں اور ایسی شفقت فرماتے ہیں کہ فخر ہوتا ہے۔ میں نے چشم ہوش وا کرتے ہی اپنے والد گرامی قبلہ علیہ الرحمہ کے بعد انہی سے حروف کی پہچان اور ان کا استعمال سیکھا ہے، دینی علوم و معارف سے آگہی میں حضرت شیخ الاسلام ہی میرے قبلہ و کعبہ رہے۔ حضرت نے مجھے بالخصوص یہی سکھایا کہ شخصیت کوئی ہو، یہ ضرور دیکھو کہ اس نے جو بات کہی ہے اس کی دلیل کیا بیان کی ہے؟ کسی شخص پر اعتماد کی شرائط بھی حضرت نے تعلیم فرمائیں اور عبارت منہی کے ساتھ ساتھ استنباط اور استدلال اور مسائل کے استخراج کا ایسا طریقہ سکھایا کہ شبہات راہ نہیں پاتے۔ یہ نہ مبالغہ ہے نہ مغالطہ، مجھے حضرت کی ذات میں وہ ہستیاں جمع نظر آئیں جنہیں ہم اپنا امام شمار کرتے ہیں۔ حضرت شیخ الاسلام، میرے والد گرامی مجدد مسلک اہل سنت خطیب اعظم مولانا محمد شفیع اوکاڑوی علیہ رحمۃ الباری کے بھی استاد ہیں۔ میرے پیر و مرشد حضرت سنج کرم سیدنا محمد اسماعیل شاہ بخاری حضرت کرماں والے رحمۃ اللہ علیہ بھی حضرت شیخ

الاسلام پر اعتماد فرماتے اور طلب علم کی جستجو کرنے والوں کو حضرت شیخ الاسلام کی طرف راغب فرماتے، میرے شیخ طریقت کے نبیرہ (پوتے) حضرت پیر سید غضنفر علی شاہ مصمام بخاری بھی حضرت شیخ الاسلام کے محبوب تلامذہ میں سے تھے۔ نقیب الاشراف حضرت پیر سید ناظہر علاؤ الدین گیلانی حضرت شیخ الاسلام کو اپنے استادوں کا استاد فرماتے اور نہایت مکرم فرماتے تھے۔ اللہ کریم حضرت شیخ الاسلام کی صحت و عمر میں برکت فرمائے اور ہمیں ان سے نفع کثیر پہنچائے، آمین۔

حضرت قبلہ شیخ الاسلام نے میری تحریر دیکھتے ہی فرمایا ”المستشار موتمن“ اور فرمایا کہ عقیدت کے بیان میں تمہاری محنت قابل داد ہے مگر عقیدت کی اس تفصیل سے پہلے عقیدہ اور نفس مسئلہ کی تحقیق لکھو اور میری تحریر کے چند جملوں کی ضروری اصلاح بھی فرمائی۔ یہ مسئلہ اتنا نازک اور مشکل تھا کہ میں اس کے لیے ہمت نہیں کر رہا تھا مگر رسالہ لکھ چکا تھا اور احباب کا تقاضا شدید تھا..... میں حضرت کی خدمت میں اوکاڑا پہنچا۔ رات گئے پہنچا تھا، اسی وقت حضرت نے جامعہ اشرف المدارس کے دارالافتاء سے وابستہ حضرت مولانا حافظ غلام یاسین اور حضرت مولانا غلام دستگیر صاحبان کو طلب فرمایا، یہ دونوں علماء بھی میرے حضرت کے فاضل تلامذہ میں سے ہیں۔ گیارہ بجے شب سے صبح فجر تک پہلے لکھے ہوئے مسودہ کی تحقیق و تصحیح ہوتی رہی اور اگلا دن تمام ہم سب سینکڑوں کتابوں میں اس مسئلہ کی تحقیق اور موافق و مخالف دلائل پر گفتگو کرتے رہے۔ مجھے اندازہ ہوا کہ اب تک کوئی ایسی جامع تحریر کتابی شکل میں نہیں تھی جسے ہم ہر طرح صحیح اور مستند قرار دیتے۔ مصنفین و مولفین نے نامکمل حوالے درج کیے تھے اور زیادہ تر نے عقیدہ کی بجائے عقیدت ہی بیان کی تھی۔ میں نے رسالہ ماہ محرم کے پہلے عشرے میں لکھا تھا مگر ربیع الاول تک اس موضوع پر بہت سی تحریریں شائع ہو چکی تھیں اور کچھ نقل در نقل والا معاملہ تھا۔ مولوی محمد علی صاحب کی کتاب

”نور العینین فی ایمان آباء سید الکوینین (علیہ السلام)“ اور حضرت علامہ مولانا فیض احمد صاحب ادیبی کی کتاب ”ابوین مصطفیٰ“ مجھے سب سے آخر میں ملیں، یہ دونوں اس موضوع پر تمام رسائل کے مقابلے میں ضخیم اور جامع ہیں۔ ربیع النور شریف میں نے جلسوں کی بھرمار کے باوجود اس باب میں تحقیق جاری رکھی اور پھر وہ کتب جن کے حوالے دوسری کتابوں میں دیکھے، وہ اصل کتابیں حاصل کیں تاکہ پوری تسلی ہو سکے۔ اگر اپنی تحقیق کے مطابق تفصیل سے لکھتا تو سیکڑوں صفحات ہو جاتے اور تکرار بہت ہوتی، اس لیے اختصار سے کام لیتے ہوئے ضروری باتیں تحریر کیں اور ایک مرتبہ پھر حضرت شیخ الاسلام کو تصحیح و اصلاح کے لیے مسودہ بھجوایا۔ یوں یہ رسالہ جو باقی رسائل سے پہلے شائع ہوتا، سب سے آخر میں شائع ہو رہا ہے..... یہاں ایک اور وضاحت بھی ضروری ہے وہ یہ کہ میری تمام کتابیں حضرت شیخ الاسلام سے مصدقہ نہیں ہیں اور جو کتابیں میں حضرت کو نظر ثانی کے لیے دکھا چکا ہوں ان کا بھی تمام متن وہی نہیں ہے جو حضرت کا دیکھا ہوا ہے۔ تمام کتابیں اس لیے مصدقہ نہیں کہ کچھ تحریریں ایسی ہیں جو میں نے بیرون ملک سفر کے دوران لکھی تھیں اور حضرت کو نہیں دکھا سکا تھا اور باقی کتابوں کا یہ ہے کہ حضرت کو دکھانے کے بعد بھی ترمیم و اضافہ میں نے مسودوں میں کیا ہے اس لیے میری تحریروں کی کسی غلطی کا ذمہ دار حضرت کو نہیں ٹھہرایا جاسکتا۔ مصنفین اپنی تحریروں پر جن ہستیوں سے تقریظ اور تقدیم لکھواتے ہیں، انہیں جس قدر مسودہ دکھاتے ہیں اسی قدر ان حضرات کے علم میں ہوتا ہے۔ تقریظ لکھوانے کے بعد مصنفین اپنے مسودوں میں جو اضافہ و تبدیلی کرتے ہیں وہ ان بزرگوں کو نہیں دکھاتے مگر ان کی تقریظ اسی طرح شامل رکھتے ہیں، یوں مصنف کی طرف سے تبدیلی و اضافہ کی کسی غلطی پر قارئین و ناقدین اس تقریظ لکھنے والے پر بھی اعتراض کر دیتے ہیں اور یوں وہ ہستیاں خواہ مخواہ معترضہ بنا دی جاتی ہیں۔ یہی نہیں

بہت سے مصنفین اپنی تحریروں پر لکھوائی جانے والی تقاریر میں خود بھی تصرف کر لیتے ہیں جو بلاشبہ شدید خیانت اور سنگین جرم ہے۔ میری کوشش ہے کہ حضرت میری تمام کتب پر نظر ثانی فرمائیں، تاہم اہل علم قارئین سے بھی میری گزارش ہے کہ میری تحریروں میں جہاں کہیں فی الواقع کوئی غلطی دیکھیں مجھے ضرور آگاہ فرمائیں، اس کے لیے میں ان کا شکر گزار ہوں گا۔

قارئین کرام! جن کتب کے تراجم ہو چکے ہیں، قارئین کی سہولت کے لیے ان کے تراجم سے عبارت نقل کی ہیں اور جہاں کہیں عربی فارسی عبارات نقل کی ہیں ان کے ساتھ ہی اردو ترجمہ بھی تحریر کر دیا ہے لیکن ایک بات میں واضح کر دوں کہ میں نے بغیر قطع و برید کے من و عن اور مکمل عبارات نقل کی ہیں اور تراجم والی عبارات میں بھی کوئی تصرف نہیں کیا بلکہ کچھ الفاظ جو مجھے گوارا نہیں تھے وہ بھی میں نے تبدیل نہیں کیے۔ میں نے تکرار سے بچنے کی بہت کوشش کی مگر ہر کتاب میں دلائل وہی تھے، یوں بعض دلائل کا تذکرہ بار بار ہوا ہے، تاہم رسول کریم ﷺ کے والدین کریمین کا ذکر نسبت رسول ﷺ کی وجہ سے مبارک ہے، اور قارئین تکرار کے باوجود اسے پڑھتے ہوئے محفوظ ہی ہوں گے..... دسویں صدی کے مشہور امام اور مجدد علامہ جلال الدین عبد الرحمن بن ابی بکر سیوطی رحمۃ اللہ تعالیٰ علیہ کے رسائل میرے پاس نہیں تھے، بفضلہ تعالیٰ وہ بھی مل گئے۔ میرے حضرت شیخ الاسلام قبلہ ماہ ربیع النور شریف میں عمرہ زیارت کے لیے تشریف لے گئے تو مدینہ منورہ میں ایک مکتبہ سے اپنے لیے لے آئے اور مجھے اس سے آگاہ فرمادیا تو میں نے وہاں سے منگوا لیے۔ اپنی پانی تحریر میں امام سیوطی کی عبارات جہاں کہیں نقل کی ہیں وہاں حوالہ بھی اس کتاب کا دیا ہے، جہاں سے میں نے عبارات نقل کی ہیں اور امام سیوطی کے مجموعہ رسائل جس کا نام ”رسائل سبع“ ہے، اس کے بھی ان صفحات کا حوالہ درج کر دیا ہے جہاں سے وہ عبارت دوسروں نے

نقل کی ہے بلکہ ان عبارات میں سے جو عبارت کسی اور کتاب میں دیکھی اس کا حوالہ بھی درج کر دیا ہے۔ واضح رہے کہ امام سیوطی کے مجموعہ رسائل ”رسائل سبع“ کا صفحہ نمبر بطور حوالہ درج کیا ہے، ان کے ہر الگ رسالے کے نام سے حوالے درج نہیں کیے۔

ضرورت ہوئی تو طبع ثانی میں تمام اصل عربی عبارات بھی من و عن نقل کر دوں گا اور مزید تحقیق پیش کر دوں گا۔ اس تمام تحریر کی تیاری حضرت قبلہ شیخ الاسلام کی رہ نمائی سے ممکن ہوئی اور حضرت مولانا غلام یاسین صاحب اور مولانا غلام دغیر صاحب کے تعاون سے مجھے بہت آسانی ہوئی اور فائدہ پہنچا۔ ان کے حضور شکر یہ ادا کرتے ہوئے دست بہ دعا ہوں کہ اللہ کریم اپنے حبیب کریم ﷺ کے صدقے حضرت شیخ الاسلام قبلہ اور ان علماء کو اجر جزیل عطا فرمائے اور ہماری اس خدمت کو قبول فرمائے اور اس میں جو کوئی کوتاہی یا غلطی ہوئی ہو، اپنے فضل و کرم سے معاف فرمائے، آمین

اس فقیر نے انہی دلائل کا خلاصہ اپنی اس تحریر میں پیش کیا ہے، جو رسول کریم ﷺ کے والدین کریمین کے ایمان کے اثبات میں ہیں تاکہ اذہان و قلوب کو ادب و احتیاط کے تقاضوں سے وابستہ رکھا جائے اور نامناسب یا منفی کلام کرنے والوں کو یہی باور کرایا جائے کہ اس باب میں بے احتیاطی و بے ادبی بلاشبہ ایذائے رسول کا موجب ہو گی جس کا انجام اچھا نہیں ہو سکتا۔

اہل علم کو میری اس تحریر میں جہاں کہیں کوئی اختلاف یا اعتراض ہو تو وہ میری یہ وضاحت پیش نظر رکھیں کہ یہ ایک عقیدت مند کا ہدیہ عقیدت ہے اور عقیدت ہی کے قلم سے لکھا گیا ہے اور یہ فقیر کتاب و سنت اور ادب کے منافی کسی قول و فعل کو صحیح ثابت کرنے کے فعل سے کوئی شغف نہیں رکھتا۔ اللہ کریم مجھے اور سب اہل ایمان کو حق اور نیکی پر استقامت عطا فرمائے۔

قارئین کرام پہلے ”مقدمہ“ ملاحظہ فرمائیں۔

بِسْمِ اللّٰهِ الرَّحْمٰنِ الرَّحِیْمِ وَالصَّلٰوةُ وَالسَّلَامُ عَلٰی رَسُوْلِهِ الْكَرِیْمِ

مقدمہ

اہل ایمان بخوبی جانتے ہیں کہ اسلامی عقائد کی بنیاد قرآن و حدیث کی نصوص قطعیہ ہیں، کسی مجتہد یا عالم و مفتی اور امام کے قول سے عقیدہ نہیں بننا اور اسی عالم دین کا قول و فعل قبول کیا جاتا ہے جو قرآن و حدیث کی صحیح ترجمانی کرے۔ واضح رہے کہ عقائد میں کچھ قطعی ہیں اور کچھ ظنی، ہر دو کے لئے احکام و قواعد وغیرہ جدا اور واضح ہیں، اہل علم اس تفصیل سے بخوبی واقف ہیں۔ اسلامی قطعی عقائد کی بنیاد قرآن و حدیث کی وہ نصوص ہیں جو قطعی الثبوت اور قطعی الدلالة ہیں اور قطعی عقائد میں اخبار احاد (ایک شخص کی بیان کی ہوئی روایات) سے استدلال نہیں ہو سکتا اور تقلید کے حوالے سے اہل علم جانتے ہیں کہ ائمہ مجتہدین کی تقلید ہرگز عقائد میں نہیں بلکہ فروری احکام میں ہوتی ہے۔ قرآن کریم کی وہ آیات جو محل تاویل ہیں ان سے بھی کوئی قطعی عقیدہ ثابت نہیں ہو سکتا کیوں کہ مؤول اسے کہا جاتا ہے جس میں دوسرے صحیح قول کی صحیح تاویل کی گنجائش ہو اور یہ قاعدہ معروف ہے کہ اذا جاء الاحتمال بطل الاستدلال۔ جب کسی آیت و حدیث میں ایسا احتمال پیدا ہو جو ناشی عن الدلیل ہو (یعنی جو دلیل سے ثابت ہو) تو جو تاویل اس کی مخالف ہو، اس تاویل سے استدلال مخدوش ہو جاتا ہے۔ صحیح مسئلہ کی تائید میں مؤول قول بھی پیش کیا جاسکتا ہے، کسی قول کو قبول کرتے ہوئے اہل علم یہ احتیاط بھی کرتے ہیں اس مسئلہ کے فن۔

ترجیح دیتے ہیں یعنی جس شعبے میں جو ماہر اور قابل ہو اس کے قول کو اختیار کرتے ہیں اور کسی مسئلے کو ثابت کرتے ہوئے اہل حق پوری طرح تسلیم کرتے ہیں۔ ایمان و کفر کے حوالے سے جب کبھی بات ہوگی تو محض قیاس سے کوئی حکم ثابت نہیں ہوگا کیوں

کہ قطعی عقائد و احکام میں قطعی اور صحیح و صریح دلائل ہی مطلوب ہوں گے۔ یہ بھی واضح رہے کہ وہ تاریخی صحیح حقائق جو اسلامی شرعی اصولوں کے مخالف یا اس سے بالکل متضاد نہ ہوں، انہیں یکسر نظر انداز نہیں کیا جاتا۔

عقیدہ اور عقیدت میں فرق ہے۔ قطعی عقیدہ، قطعی الثبوت والدلالة نص صریح سے ثابت ہوتا ہے اور اس کا منکر، کافر قرار پاتا ہے، جب کہ عقیدت، قرآنی آیات اور احادیث نبویہ کے معمولی اشارات اور ضعیف روایات سے بھی ثابت ہو جاتی ہے اور اس کے انکار کو صریح کفر نہیں کہا جاتا، لیکن صحیح حقائق اور دلائل حقہ کو عمداً تسلیم نہ کرنا، گمراہی و ہٹ دھرمی اور عقیدت کے خلاف کو بے ادبی شمار کیا جاتا ہے۔ ہر مومن جانتا ہے کہ نجات کا مدار، صحیح عقائد ہیں۔ اگر عقائد صحیح نہیں ہوں گے تو صرف اچھے اعمال پر نجات ممکن نہیں، اسی لئے علمائے حق یہی تلقین کرتے ہیں کہ کتاب و سنت کے مطابق عقائد کی درستی ہر طرح ضروری و اہم ہے۔ اور عوام کو چاہئے کہ وہ علمائے حق سے وابستہ رہیں اور ان سے صحیح رہ نمائی حاصل کریں اور ناواقفی کی صورت میں لب کشائی یا خامہ فرسائی نہ کریں کیوں کہ عقائد و احکام میں زبان و قلم کو بغیر صحیح علم و آگہی کے دراز کرنا، شدید نقصان اور وبال کا باعث ہے۔

اس مختصر تفصیل کے بعد عرض ہے کہ رسول کریم ﷺ کے والدین کریمین حضرت سیدنا عبد اللہ بن عبد المطلب اور حضرت سیدتنا آمنہ بنت وہب رضی اللہ عنہما کے ایمان کا مسئلہ، عقیدہ کا نہیں، عقیدت کا ہے۔ یہ ایسا اعتقادی یا قطعی یا جماعی مسئلہ نہیں جو ضروریات دین سے ہو یا جس کا انکار کفر ہو، بلکہ یہ اختلافی مسئلہ ہے، لیکن مشاہیر اور اکابر علمائے اسلام کی ایک جماعت نے اس مسئلہ کی تصریح فرمائی ہے اور اسی مسلک کو قبول اور اختیار کیا ہے کہ نبی کریم ﷺ کے والدین کریمین موحد و مومن اور ناجی و جنتی ہیں بلکہ بعض احادیث کی رو سے جو کہ احیائے والدین کریمین کے بارے

میں وارد ہوئی ہیں اور تعدد طرق (راویوں کے مختلف سلسلوں کی بہت تعداد) کی وجہ سے درجہ حسن کو پہنچی ہوئی ہیں کما صرح بہ الامام السیوطی فی رسائلہ و شیخ المحقق عبد الحق محدث دہلوی فی شروح الاحادیث کمالا ینحی علی من له ادنی تعلق بالعلم بالحديث (جیسا کہ امام جلال الدین سیوطی نے اپنے رسالوں میں اور شیخ محقق شاہ عبدالحق محدث دہلوی نے احادیث کی شرح میں صراحت کی ہے جو کہ علم حدیث سے ادنی تعلق رکھنے والوں سے مخفی نہیں۔) ان علمائے اسلام نے رسول کریم ﷺ کے والدین کریمین کے ایمان کے خلاف کہنے کو سختی سے منع کیا ہے اور تاکید کی ہے کہ ان کے بارے میں دل صاف رکھا جائے اور ان کی گستاخی و بے ادبی میں زبان و قلم دراز کرنے پر اس بات کا شدید اندیشہ ہے کہ رسول کریم ﷺ کو ایذا ہوگی جس کا نتیجہ و انجام بھیانک ہے۔ رسول کریم ﷺ کی نسبت و قرابت اور محبت و ادب کا تقاضا یہی ہے کہ ان کے والدین کریمین کے بارے میں منفی یا نامناسب کلام نہ کیا جائے کہ اسی میں خیر ہے۔

قارئین کرام! میری ذاتی کتب خانے (لابیری) میں جس قدر کتابیں موجود ہیں ان میں سے جن کتابوں میں رسول کریم ﷺ کے والدین کریمین کے ایمان کا تذکرہ جہاں کہیں ہے وہاں امام جلال الدین سیوطی رحمۃ اللہ علیہ کے ان مستقل چھ رسائل کا ذکر ضرور ہے جو انہوں نے صرف ایمان ابویں کے بارے میں تحریر فرمائے اور یادگار بنائے ہیں۔ یوں یہ فقیر اپنی معلومات کے مطابق یہ کہہ سکتا ہے کہ گزشتہ پانچ سو برس میں اس حوالے سے تمام تحریروں کا بنیادی ماخذ امام سیوطی ہی کے رسائل ہیں۔ امام سیوطی سے قبل جن علمائے اسلام نے ایمان ابویں کی تائید کا بیان اپنی مختلف تحریروں میں کیا ہے، امام سیوطی نے اپنے رسائل میں تقریباً ان سبھی کو اپنی تائید میں شامل کیا ہے، یوں امام سیوطی کے وہ رسائل اس موضوع پر تمام دلائل کا مجموعہ ہیں،

البتہ دیگر علمائے اسلام نے ان دلائل پر اپنی تحریروں میں لفظ و بیان اور طرز استدلال میں اپنی خصوصیات کا بھی مظاہرہ فرمایا ہے۔ امام سیوطی کے یہ رسائل بر صغیر میں بھی حیدر آباد دکن سے شائع ہوئے اور اب پاکستان میں ان کے اردو تراجم بھی شائع ہونے کی خبریں آرہی ہیں۔

امام جلال الدین سیوطی رحمۃ اللہ علیہ کا سن وصال ۹۱۱ ہجری، ۱۵۰۵ء ہے۔ انہیں دسویں صدی کا مجدد شمار کیا گیا ہے۔ ان کی علمی مرتبت اہل علم میں مسلمہ ہے۔ جناب انور شاہ کشمیری نے (جو علمائے دیوبند میں مشہور ہیں) فیض الباری، ص ۳۶۶/۴، مطبوعہ مصر میں لکھا ہے کہ امام سیوطی کو بائیس مرتبہ بیداری میں رسول کریم ﷺ کی زیارت کی سعادت حاصل ہوئی۔

امام سیوطی نے رسول کریم ﷺ کے والدین کریمین کے ایمان اور ان کے ناجی و جنتی ہونے کے بیان میں جو رسائل تحریر فرمائے ہیں وہ ان کی کتاب ”الرسائل المتبع“ (مطبوعہ دار احیاء العلوم، بیروت، طبع ثانی ۱۴۰۹ھ) میں شامل ہیں۔ ان چھ رسائل کے نام یہ ہیں:

۱. مسالك الحنفاء في والدى المصطفى (ﷺ)

۲. الدرر المنيفه في الآباء الشريفه

۳. المقامة السندسيه في النسبة المصطفويه (ﷺ)

۴. التعظيم والمنه في ان ابوى رسول الله (ﷺ) في الجنة

۵. نشر العلمين المنيفين في احياء الابوين الشريفين

۶. السبل الجليله في الآباء العليه

بر صغیر پاک و ہند میں علم حدیث پھیلانے والے محقق علی الاطلاق حضرت شاہ عبدالحق محدث دہلوی رحمۃ اللہ علیہ (المتوفی ۱۰۵۲ھ) اہل علم میں نہایت نمایاں و ممتاز

ہیں۔ جناب اشرف علی تھانوی لکھتے ہیں کہ حضرت شاہ عبدالحق محدث دہلوی کو روزانہ خواب میں رسول کریم ﷺ کی زیارت ہوتی تھی۔ (افاضات یومیہ، ص ۶، ج ۷)

غیر مقلد نواب صدیق حسن خاں بھوپالی فرماتے ہیں کہ اللہ تعالیٰ نے سر زمین ہندوستان پر احسان فرمایا کہ شیخ عبدالحق بن سیف الدین ترک جیسے علماء کو علم حدیث سے سرفراز کر کے اس علم اور اس کے فیض کو یہاں عام کر دیا، وہی (شیخ عبدالحق) علم کو سب سے پہلے یہاں لائے اور نہایت عمدگی سے اس کا فیضان عام کیا۔ (المحلی فی ذکر الصحاح السنۃ مطبع نظامی کان پور ص ۷۰)

امام ربانی مجدد الف ثانی حضرت شیخ احمد فاروقی سرہندی رحمۃ اللہ علیہ حضرت شیخ محقق کے نام اپنے مکتوب میں فرماتے ہیں: مخدوما کرما..... وجود شریف ایشان دریں غربت اسلام اہل اسلام را مقننم است۔ (مکتوب، حصہ ششم دفتر دوم)

یہ شیخ محقق حدیث شریف کی مشہور کتاب مشکوٰۃ شریف کی شرح احدۃ للمعات میں فرماتے ہیں: ”وامامتاخرین پس تحقیق اثبات کردہ اند اسلام والدین بلکہ تمامہ آبا و امہات آن حضرت را ﷺ تا آدم عم و ایشان رادر اثبات آن سے طریقہ است یا ایشان بردین ابراہیم بودہ اند یا آن کہ ایشان رادعوت نہ رسیدہ و مردہ کہ در زمان فترت بودہ و مردند پیش از زمان نبوت یا آن کہ زندہ گردانیدہ خدای تعالیٰ ایشان را بردست آن حضرت (ﷺ) و بدعائے وے پس ایمان آوردندو حدیث احیانے والدین اگرچہ در حد ذات خود ضعیف است لیکن تصحیح و تحسین کردہ اند آن رابتعدد طرق و این علم گویا مستور بوداز متقدمین پس کشف کرد آن را حق تعالیٰ برمتاخرین واللہ یختص برحمتہ من یشاء بماشاء من فضلہ و شیخ جلال الدین سیوطی رحمۃ اللہ علیہ رسائل تصنیف کردہ اندو آن

راہدلائل اثبات نموده و از شبہ مخالفان جواب دادہ اگر آن را نقل کنیم
سخن دراز گردد ہم در آن جا باید نگریست، واللہ اعلم۔“ (افہمہ الممعات
شرح مشکوٰۃ، فارسی، مطبوعہ منشی نول کشور، لکھنؤ ۱۹۳۶ء، ص ۷۱۸، ج ۱)

ترجمہ: اور لیکن متاخرین (بعد میں آنے والوں) نے رسول کریم ﷺ کے والدین
کریمین کے اسلام کو تحقیقی طور پر (دلائل سے) ثابت کیا ہے بلکہ نبی کریم ﷺ کے
تمام آباء و امہات حضرت آدم علیہ السلام سے والدین کریمین (حضرت سیدنا عبد اللہ و
حضرت سیدہ آمنہ) تک سب کو مسلمان ثابت کیا ہے اور ان کے اسلام کے اثبات
(ثابت کرنے) کے تین طریقے بیان کیے ہیں۔ (۱)۔ یہ کہ وہ حضرت سیدنا ابراہیم علیہ
السلام کے دین پر تھے۔ (۲) یا یہ کہ انہیں دعوت نہیں پہنچی اور وہ دونوں زمانہ فترت
میں یعنی نبی پاک ﷺ کے اعلان نبوت سے پہلے ہی دنیا سے رخصت ہو گئے۔ (۳) یا یہ
کہ اللہ تعالیٰ نے نبی کریم ﷺ کے ہاتھ پر آپ (ﷺ) کی دعا سے انہیں زندہ فرمایا تو
وہ رسول پاک ﷺ پر ایمان لائے۔ اور وہ حدیث شریف جس میں والدین کریمین کے
دوبارہ زندہ ہونے کا ذکر ہے اگرچہ فی حد ذاتہ (اپنی اصل میں) ضعیف ہے لیکن متعدد
طرق کی وجہ سے اس کی محدثین (ماہرین حدیث) نے تصحیح و تحسین کی ہے اور گویا کہ یہ
علم متقدمین (پہلے ہونے والوں) سے پوشیدہ تھا، اللہ تعالیٰ نے متاخرین پر اس کو کھول
(ظاہر کر دیا اور اللہ تعالیٰ اپنی رحمت اور فضل سے جس کو چاہتا ہے، جس چیز کے ساتھ
چاہتا ہے خاص فرما دیتا ہے۔ علامہ شیخ جلال الدین سیوطی رحمۃ اللہ علیہ نے کچھ
رسائل تصنیف کیے ہیں ان میں نبی کریم ﷺ کے والدین کریمین (رضی اللہ عنہما)
کے اسلام کو دلائل سے ثابت کیا ہے اور مخالفین کے شبہات کے جواب دیئے ہیں اگر
ہم ان کو نقل کریں تو کلام طویل ہو جائے گا۔ آپ وہیں (یعنی ان رسائل ہی) سے
ملاحظہ فرمائیں۔

اسی کتاب میں مزید فرماتے ہیں: ”اما آباءے کرام آن حضرت ﷺ پس
 همه ایشان از آدم تا عبد الله طاهر و مطهر اند از د نس کفر و رجس شرك
 چنان که فرمود بیرون آمده ام از اصلاب طاهره بار حام طاهره و دلائل
 دیگر که متاخرین علمائے حدیث آن را تحریر و تقریر نموده اند و لعمری
 این علمی ست که حق تعالیٰ سبحانه مخصوص گردانیده باین متاخرین را
 یعنی علم آن که آبا و اجداد شریف آن حضرت (ﷺ) همه بردین
 توحید و اسلام بوده اند و از کلام متقدمین لائح می گردد کلمات
 برخلاف آن و ذلك فضل الله یوتیه من یشاء و یختص به من یشاء و خدا
 جزای خیر د هد شیخ جلال الدین سیوطی را که درین باب رساتل
 تصنیف کرده اند و افاده و اجاده نمود این مدعا را ظاهر و باهر گردانیده
 است و ماشاء الله که این نور پاک رادر جائے ظلماتے پلید نهند و در
 عرصات آخرت به تعذیب و تحقیر آباء اورا مخزے و مخذول گرانند۔“
 (ص ۴۶۶، جلد رابع، احوال العلماء شرح مشکوٰۃ (کتاب القنن باب فضائل سید
 المرسلین فصل ۱) مطبوعه شمش نول کشور، لکهنؤ ۱۹۳۴ء)

ترجمہ: لیکن آن حضرت ﷺ کے تمام آباءے کرام حضرت سیدنا آدم علیہ السلام سے
 حضرت سیدنا عبد الله (رضی الله عنه) تک سب کے سب کفر کی میل اور شرک کی
 پلیدی سے طاہر و مطہر (پاک و صاف اور سحرے) ہیں جیسا کہ رسول پاک ﷺ نے
 خود ارشاد فرمایا کہ مجھے اللہ تعالیٰ نے اصلاب طاهرہ (پاک پشتوں) اور ارحام طاهرہ (پاک
 شکموں) سے پیدا فرمایا اور بہت سے دوسرے دلائل جن کی متاخرین علماء حدیث سے
 تقریر و تحریر فرمائی ہے اور مجھے اپنی جان کی قسم، یہ وہ علم ہے کہ متاخرین کو حق تعالیٰ
 سبحانہ نے اس (علم) سے مخصوص فرمایا ہے یعنی رسول کریم ﷺ کے تمام آباء و اجداد،

توحید اور اسلام کے دین پر تھے حالاں کہ متقدمین کے کلام سے ان کلمات کے خلاف ظاہر ہوا ہے۔ اور یہ اللہ تعالیٰ کا فضل ہے جس کو چاہے عطا فرماتا ہے اور جسے چاہے اس کے ساتھ خاص فرمادیتا ہے اور اللہ تعالیٰ علامہ شیخ جلال الدین سیوطی کو جزائے خیر عطا فرمائے کہ انہوں نے اس باب میں رسائل تصنیف کئے ہیں اور بہترین افادہ اور اجادہ (فائدہ دینے والے اور عمدہ بیان) سے اس مدعا کو ظاہر و باہر فرمایا ہے اور حاشا اللہ (اللہ کی پناہ) کہ اس پاک نور کو پلید اور ظلمات گمراہی کی جگہ میں رکھے اور محشر میں ان کے آباء و اجداد کو سوا کرے اور چھوڑ دے (یعنی ہرگز ایسا نہیں ہو سکتا)۔

☆ ”ذخائر العقبیٰ فی مناقب ذوی القربیٰ“، علامہ محبت الدین احمد بن عبد اللہ الطبری رحمۃ اللہ علیہ (التونسی ۶۹۳ھ) کی کتاب ہے، دار المعرفہ بیروت سے طبع شدہ ہے، اس کے ص ۲۵۷ سے ۲۵۹ تک نبی پاک ﷺ کی والدہ کو ماجدہ اور ان کے دوبارہ زندہ ہونے اور ایمان لانے کا تذکرہ ہے۔ ان کے بارے میں اعلیٰ حضرت فاضل بریلوی اپنی کتاب شمول الاسلام میں لکھتے ہیں: ”ان (امام محبت طبری) کے بارے میں علماء فرماتے ہیں کہ امام نووی کے بعد ان جیسا حدیث میں کوئی نہ ہوا۔“

☆ ”سبل الہدیٰ والرشاد فی سیرۃ خیر العباد“ امام محمد بن یوسف الصالحی الشامی (التونسی ۹۳۲ھ) کی کتاب ہے، دار الکتب العلمیہ، بیروت سے ۱۴۱۴ھ طبع ہوئی، اس کی جلد اول کے ص ۲۲۹ سے ص ۳۳۳ تک اور جلد دوم کے ص ۱۲۰ سے ص ۱۲۸ تک رسول کریم ﷺ کے نسب اور آباء کرام اور ایمان والدین کریمین کا تذکرہ ہے۔

☆ ”مواہب لدنیہ“ امام احمد بن محمد بن ابی بکر بن عبد الملک ابن احمد القسطلانی المصری الشافعی رحمۃ اللہ علیہ (التونسی ۹۲۳ھ) کی کتاب ہے جس کا اردو ترجمہ ”سیرت محمدیہ“ کے نام سے تاج پریس حیدر آباد دکن میں ۱۳۴۲ھ میں طبع ہوا۔ ”بتان الحمدین“ میں سراج البند حضرت شاہ عبدالعزیز محدث دہلوی رحمۃ اللہ علیہ فرماتے ہیں:

”المواہب اللدنیہ بھی ان (امام قسطلانی) کی ہی تصنیف ہے جو اپنے باب میں لا ثانی ہے۔“ (ص ۲۰۳۔ مطبوعہ نور محمد کارخانہ تجارت کتب کراچی)۔ مواہب لدنیہ میں ص ۹۱ سے ۱۰۵ تک رسول کریم ﷺ کے والدین کریمین کے ایمان کا تذکرہ ہے۔

☆ ”زر قانی علی المواہب“ علامہ محمد بن عبد الباقی الزر قانی المالکی (المتوفی ۱۱۲۲ھ) کی مشہور کتاب ہے۔ مطبوعہ مصر ۱۳۲۵ھ کی جلد اول کے ص ۱۶۳ سے ۱۸۸ تک رسول کریم ﷺ کے والدین کریمین کے ایمان میں دلائل بیان کیے گئے ہیں اور ان تمام اہل علم کے اقوال درج کئے گئے ہیں جن کی اس بارے میں تحریریں ہیں۔

☆ ”تاریخ الخمیس فی احوال النفس نفیس“ امام شیخ حسین بن محمد بن الحسن الدیار بکری (المتوفی ۹۶۶ھ) کی تصنیف ہے۔ مطبوعہ مؤسسہ شعبان، بیروت ۱۴۲۳ھ کی جلد اول کے ص ۲۲۹ سے ۲۸۳ تک رسول کریم ﷺ کے والدین کریمین کے ایمان کے دلائل بیان ہوئے ہیں۔ انہوں نے اپنی اس کتاب کے شروع میں ان تمام کتابوں کے نام درج کئے ہیں جن سے انہوں نے استفادہ کیا۔

☆ ”اعلام النبوة“ علامہ ابو الحسن علی بن محمد الماوردی (المتوفی ۳۵۰ھ) کی کتاب ہے، دار احیاء العلوم، بیروت سے طبع شدہ ہے، اس کے ص ۲۱۵ سے ص ۲۵۱ تک نبی کریم ﷺ کے شرف نسب اور ولادت کے واقعات کا بیان ہے اور امام ماوردی نے شرف نسب اور پاکیزگی کو نبوت کی شرط لکھا ہے۔

☆ ”اتذکرہ فی احوال الموتی وامور الآخرة“ علامہ شمس الدین ابی عبد اللہ محمد بن ابی بکر بن فرح الانصاری القرطبی رحمۃ اللہ علیہ (المتوفی ۶۷۱ھ) کی کتاب ہے جو دارالکتب العلمیہ بیروت کی مطبوعہ ہے اس کے ص ۱۶ اور ۱۷ پر انہوں نے رسول کریم ﷺ کے والدین کریمین کے دوبارہ زندہ ہو کر ایمان لانے کا تذکرہ کرتے ہوئے دلائل بیان کیے ہیں۔

☆ ”السيرة الحلبية“ علامہ شیخ علی ابن برہان الدین حلبی (المتوفی ۱۰۴۴ھ) کی مشہور کتاب ہے جس کا اصل نام ”انسان العیون فی سیرة الامین الماسون“ ہے، عربی میں یہ کتاب دار المعرفہ بیروت سے طبع ہوئی، اس کا اردو ترجمہ دیوبندی عالم جناب محمد اسلم قاسمی نے کیا ہے جسے دارالاشاعت کراچی نے شائع کیا ہے۔ دارالعلوم دیوبند کے سابق مہتمم جناب قاری محمد طیب لکھتے ہیں ”سیرت حلبیہ الامام الہمام، الشیخ علی ابن برہان الدین حلبی کے قلم سیرت نگار کا شاہ کار ہے جس کی امت نے ہر دور میں تلقی بالقبول کی ہے، صدیوں سے یہ کتاب تمام کتب سیرت کے لئے ماخذ بنی ہوئی ہے اور مشکلات سیرت میں علماء نے اس کی طرف خاص طور پر رجوع کیا ہے اور اسے مشعل راہ بنایا ہے اور اپنی اپنی تالیفات سیرت کو اسی کے حوالوں سے مزین اور مستند بنایا ہے اور انہیں قابل اعتماد ثابت کیا ہے اس لئے اگر اسے ام السیر کہا جائے تو بے جا نہ ہوگا۔“ (ص ۳۹، ۴۰ سیرت حلبیہ اردو، جلد اول)

اس عربی کتاب کی جلد اول کے ص ۶ سے ۱۷۷ اور اردو ترجمہ میں جلد اول کے ص ۹۷ سے ۱۲۶ تک نبی کریم ﷺ کے نسب کا شرف اور والدین کریمین کے حالات و واقعات اور ان کے ایمان کا تذکرہ دلائل کے ساتھ کیا گیا ہے۔ یہاں صرف چند کتابوں کا تذکرہ کیا گیا ہے، ان کے علاوہ بھی بہت سی کتابوں میں اکابر علماء اسلام نے یہ موضوع بیان کیا ہے۔

☆ ”حجتہ اللہ علی العالمین فی معجزات سید المرسلین (ﷺ)“ علامہ یوسف بن اسماعیل نبھانی رحمۃ اللہ علیہ (المتوفی ۱۳۵۰ھ) کی کتاب ہے جو بیروت میں طبع ہوئی۔ اُس کے ص ۴۱۲ سے ۴۲۱ تک احیائے ابویں اور ان کے ایمان کے دلائل نہایت عمدہ پیرائے میں بیان ہوئے ہیں۔ انہوں نے ص ۴ پر ان کتابوں کے نام درج کیے ہیں جن سے انہوں نے استفادہ کرتے ہوئے اپنی یہ کتاب مرتب فرمائی۔

علامہ نبھانی نے امام ابن حجر، علامہ تلمسانی، علامہ ابو القاسم سھیلی، امام قسطلانی، علامہ زر قانی، علامہ حافظ ابو بکر خطیب بغدادی، حافظ ابو القاسم، ابن عساکر، حافظ ابو حفص بن شاہین، امام قرطبی، امام محبت الدین طبری، علامہ ناصر الدین بن مزیر، علامہ حافظ فتح الدین محمد ابن سید الناس، علامہ شمس الدین بن ناصر الدین دمشقی، امام فخر الدین الرازی، امام بوسری، امام سبکی، علامہ اسدی، علامہ صفدی، امام غزالی وغیر ہم (رحمۃ اللہ علیہم) کے اقوال پیش کئے ہیں۔ علامہ نبھانی، امام جلال الدین سیوطی رحمۃ اللہ علیہ کے لئے اسلام اور مسلمانوں کی طرف سے جزائے خیر کی دعا فرماتے ہیں کیوں کہ امام سیوطی نے رسول کریم ﷺ کے والدین کریمین رضی اللہ عنہما کے ایمان ثابت کرنے میں مستقل کتابیں تحریر فرمائی ہیں اور ان میں روشن دلائل سے ثابت کیا ہے کہ والدین رسالت مآب ناجی اور جنتی ہیں۔ واضح رہے کہ علامہ نبھانی کی تحریر بھی امام سیوطی ہی کے رسائل سے ماخوذ ہے۔ علامہ یوسف بن اسطعلیل نبھانی فرماتے ہیں کہ امام سیوطی نے جو دلائل قائم کئے ہیں وہ کچھ یہ ہیں:

(۱) رسول کریم ﷺ کے والدین کریمین کو ان کی ظاہری دنیوی زندگی میں اسلام کی دعوت نہیں پہنچی اور وہ دونوں جوانی کی ابتدا ہی میں وفات پا گئے۔ امام سیوطی نے اس پر متعدد دلائل بیان کرتے ہوئے ان کا ناجی و جنتی ہونا ثابت کیا ہے۔

(۲) رسول کریم ﷺ کے والدین کریمین اہل فترت تھے۔

امام سیوطی نے فترت اور اہل فترت کے بارے میں دلائل بیان کرتے ہوئے ثابت کیا کہ وہ عذاب نہیں دیئے جائیں گے۔

(۳) رسول کریم ﷺ کے والدین کریمین دین حنیف، دین ابراہیمی پر تھے اور موحد تھے، شرک و کفر کی آلودگی سے پاک تھے۔ امام سیوطی نے اس بارے میں دلائل و شواہد تفصیل سے بیان کیے ہیں۔

(۴) رسول کریم ﷺ کے والدین کریمین کو اللہ تعالیٰ نے پھر زندہ کیا، یہاں تک کہ وہ نبی کریم ﷺ پر ایمان لائے۔ امام سیوطی نے اس حوالے سے نہایت عمدہ پیرائے میں دلائل کو تفصیل سے بیان کیا اور ان تمام دلائل پر جو اعتراض ہو سکتے تھے ان کا عمدہ جواب دیا۔

علامہ نبحانی فرماتے ہیں: ”وقد مال الى هذه السبيل الامام فخر الدين الرازي فقال ان آباء ه ﷺ كلهم الى آدم عليه الصلوة والسلام كما نوا على التوحيد انتهى۔“ (ص ۴۱۳۔ رسائل تسع ص ۹۲)

اور اسی راستے کی طرف امام فخر الدین رازی مائل ہیں کہ رسول کریم ﷺ کے حضرت آدم علیہ الصلوٰۃ والسلام تک تمام آباء و امہات (موجد) توحید پر تھے۔ (امام فخر الدین رازی رحمۃ اللہ علیہ (المتوفی ۶۰۶ھ) کا یہ مذکورہ بالا ارشاد ان کی مشہور تفسیر کبیر میں تو نہیں ہے مگر امام قسطلانی، امام سیوطی، علامہ زرقانی، اعلیٰ حضرت فاضل بریلوی اور دیگر اکابر علماء اسلام نے امام رازی کا یہ قول ان کی کتاب ”اسرار التنزیل“ کے حوالے سے نقل کیا ہے۔ اسرار التنزیل امام رازی کی تصانیف میں مختصر معروف تفسیر ہے جس کا ذکر جناب عبد السلام ندوی نے اپنی کتاب ”امام رازی“ (مطبوعہ ادارہ اسلامیات لاہور ۱۹۸۸ء) میں ص ۳۴ پر کیا ہے۔ ہو سکتا ہے یہ کتاب اسرار التنزیل، تفسیر کبیر کے بعد لکھی گئی ہو۔

علامہ یوسف نبحانی فرماتے ہیں: ”ومن خصائصه ﷺ فيما ذكر الغزالي ان الله ملكه الجنة، واذن له ان يقطع منها من يشاء ماشاء واعظم بذلك منه، وخصه بطهارة النسب تعظيماً لسانه، و حفظ آباء ه من الدنس تسميماً لبرهانه، وجعل كل اصل من اصوله خير اهل زمانه۔“ (ص ۴۱۳۔ رسائل تسع ص ۱۱۰)

اور یہ رسول کریم ﷺ کی خصوصیات میں سے اس کے بارے میں امام غزالی رحمت اللہ علیہ نے فرمایا ہے کہ بے شک اللہ تعالیٰ نے اپنے حبیب پاک ﷺ کو جنت کا مالک بنا دیا ہے اور ان کے لئے اجازت و اختیار ہے کہ اس جنت میں سے جسے چاہیں اور جو چاہیں جاگیر عطا فرمائیں، اس سے بھی زیادہ بڑی بات یہ ہے کہ اللہ تعالیٰ نے نبی کریم ﷺ کو ان کی عظمت شان کی وجہ سے نسب کی طہارت و پاکیزگی کے ساتھ خاص کیا ہے اور نبی پاک ﷺ کے آباء و اجداد کو آپ کی برہان نبوت کو کامل کرنے کے لئے میل پچیل سے پاک رکھا اور آپ کے تمام اصول (آبا و اجداد) کو ان کے اہل زمانہ سے بہتر بنایا۔

علامہ نجاشی فرماتے ہیں: "وسلك الامام فخر الدين الرازي مسلکا آخر في غاية التبجيل والتعظيم، انهمالم يکونا مشرکین بل کانا علی التوحید و ملة ابراهيم، وزاد ان اجداده ﷺ کلهم الی آدم كذلك، سالکون من التوحید فی اقوام المسالک۔" (ص ۳۱۸۔ رسائل تسع ص ۱۱) اور امام فخر الدین رازی رحمت اللہ علیہ نے ایک دوسرا مسلک بیان کیا ہے جس میں نبی کریم ﷺ کی نہایت تعظیم و تبجیل (بزرگی اور عزت) ہے۔ امام رازی فرماتے ہیں کہ وہ (رسول کریم ﷺ کے والدین کریمین) ہرگز مشرک نہیں تھے بلکہ توحید پر تھے اور ملت ابراہیم پر تھے۔ اور زیادہ کیا کہ بلاشبہ نبی پاک ﷺ کے تمام آباء و اجداد حضرت آدم علیہ السلام تک سب اسی طرح تھے توحید پر چلنے والے، تمام مسلوں میں سے درست ترین مسلک پر یعنی سبھی موحد تھے۔ (یہ ارشاد بھی اسرار التزویل سے نقل کیا گیا ہے) علامہ یوسف بن اسماعیل نجاشی نے اپنی دوسری تالیف "الانوار المحمدیہ من المواہب اللدنیہ" (مطبوعہ بیروت، ۱۳۱۰ھ) جلد اول کے ص ۳۵۳۳ میں بھی احیائے ابوبن اور ان کے ایمان کا تذکرہ کیا ہے۔

پانچویں صدی ہجری سے اب تک تقریباً ایک ہزار برس میں اکثر علماء اسلام اسی مسلک

پر جمع ہیں کہ رسول کریم ﷺ کے والدین کریمین موحد و مومن اور ناجی و جنتی ہیں۔ علامہ بدر الدین یعنی صاحب عمدۃ القاری شرح صحیح بخاری کے ان الفاظ میں ایمان و عقیدت کا اظہار یہاں بھی نہایت موزوں ہے کہ من قال فی غیر ذلک فاذنی عنہ اصم۔ (جس کسی نے اس کے سوا کچھ کہا تو اس کے سننے سے میرے کان بہرے ہیں)۔

☆ ”الاشاہ والنظار“ میں علامہ زین الدین ابراہیم ابن نجیم (المتوفی ۷۷۰ھ) جو اہل علم میں بلند مرتبہ اور ثقہ ہیں وہ فرماتے ہیں: ”ومن مات علی الکفر ابیح لعنہ الاوالدی رسول اللہ ﷺ لنبوت ان اللہ احیا ہما حتی آمنابہ۔“ (ص ۲۶۷/۲ مطبوعہ ادارۃ القرآن کراچی) اور ہر اس شخص پر لعنت کرنا جائز و حلال ہے جو کفر پر مرا ہے سوائے رسول کریم ﷺ کے والدین کریمین کے کیوں کہ ان کے لئے ثابت ہے کہ اللہ تعالیٰ نے ان دونوں کو زندہ کیا یہاں تک کہ وہ رسول پاک (ﷺ) پر ایمان لائے۔

☆ اسی کتاب ”الاشاہ والنظار“ کے حاشیہ پر علامہ سید احمد بن محمد حموی (المتوفی ۱۰۹۸ھ) دلائل بیان کرنے کے بعد فرماتے ہیں: فجملة هذه المسئلة ليست من الاعتقادات فلا حظ للقلب منها واما اللسان فحقه الامساك عما يتبادر منه نقصان خصوصا الى وهم العامة لانهم لا يقدررون على دفعه و تداركه هذا خلاصة ما في هذا المقام من الكلام، واللہ ولی والفضل والانعام (۲/۳۶۷- مطبوعہ ادارۃ القرآن، کراچی)

حاصل کلام یہ کہ یہ مسئلہ (ایمان ابویں کا) اعتقادی نہیں اس لئے قلب کا اس میں کچھ حصہ نہیں۔ رہی زبان تو اس کا حق بھی یہی ہے کہ اسے ان تمام باتوں سے روکا جائے جن سے نقصان بڑھتا ہے (یعنی کوئی ایسا کلمہ جس سے تنقیص و توہین ہوتی ہو یا جس سے ایذائے رسول کا اندیشہ ہوتا ہو وہ کہنے سے بہتر ہے کہ زبان کو بند رکھا جائے) بالخصوص عام لوگوں کا وہم (زیادہ نقصان کرتا ہے) اس لئے کہ وہ لوگ اس وہم کو دفع

دور کرنے اور اس کے مدارک پر قدرت نہیں رکھے۔ اس مقام میں کلام کا یہی خلاصہ ہے۔ اور اللہ تعالیٰ فضل و انعام کا مالک ہے۔

☆ ”حاشیہ الطحاوی علی الدر المختار“ از علامہ سید احمد طحاوی حنفی (التوتنی ۱۲۳۱ھ) (مطبوعہ دار المعرفہ بیروت ۱۳۹۵ھ) میں ہے: ”وبالجملۃ لا ینبغی ذکر ہذہ المسئلۃ الامع مزید الادب ولیست من المسائل التی یضر جہلہا اوبسال عنہا فی القبر اوفی الموقف فحفظ اللسان عن التکلم فیہا الابخیر اولی و اسلم۔“ (ص ۸۰/۲) حاصل کلام یہ کہ اس مسئلہ کا ذکر نہایت ادب و احترام ہی سے کیا جائے اور یہ ان مسائل سے نہیں کہ جن کا نہ جاننا نقصان دہ یا اس بارے میں قبر و حشر میں کوئی سوال ہوگا (یعنی ایسا نہیں ہے) پس بھلائی اور خیر کے سوا اس بارے میں زبان کو کلام سے روک رکھنے ہی میں سلامتی اور بہتری ہے۔

☆ ”المستند المعتمد شرح المعتمد المنتقد“ حضرت مولانا فضل رسول بدایونی کی کتاب ہے اور اس کتاب پر امام اہل سنت اعلیٰ حضرت مولانا شاہ احمد رضا خان بریلوی کے حواشی ہیں یا اس کی شرح فاضل بریلوی نے کی ہے۔ اس کے حواشی میں یہ عبارت ہے: ”وانما الحق ما افاد الامام السیوطی ان المسئلۃ خلافیۃ وان کلا الفریقین انما اجلاء واما الكتاب فلا یخص فیہ علی شئی فی الباب وان تعلق ببعض ما یذکر فی اسباب النزول کا نارجوعا الی الحدیث ولا شک انه هو الماخذ وحده لا مثال المسئلۃ والسیوطی اعلیٰ کعبا اوسع باعا واعظم ذراعا منکم ومن اضعاف امثالکم فی المعرفة بالحدیث و طرفہ و عللہ و رجالہ و احوالہ فكان الاسلام لکم القبول والافانسلیم والافالسکوت۔“ (ص ۱۷۶)۔ اور اس (ایمان ابویں کے) بارے میں حق وہی ہے جو امام سیوطی (رحمۃ اللہ علیہ) نے بیان فرمایا ہے کہ یہ مسئلہ خلافیہ (اختلافی) ہے اور

اس مسئلہ کے فریقین (ماننے والے اور نہ ماننے والے) بڑے بڑے امام ہیں اور قرآن کریم میں اس بارے میں کوئی قطعی نص بھی نہیں ہے، البتہ بعض ان چیزوں سے جو نزول کے اسباب میں بیان ہوئی ہیں (ان سے) اس مسئلہ کا تعلق کیا جاتا ہے، اس لئے فریقین کو احادیث کی طرف رجوع کی ضرورت ہوئی اور ایسے مسائل کے لئے احادیث ہی تہا ماخذ ہو سکتی ہیں اور امام سیوطی (رحمۃ اللہ علیہ) فریق مخالف سے اس فن حدیث میں بدرجہا اعلیٰ و ارفع اور اعظم ہیں بلکہ ان جیسے کئی مسکوں سے حدیث کی پہچان (معرفت حدیث) اور اس کے طرق اور اس کے علل اور اس کے رجال و احوال میں اعلیٰ اور اعلم (بہتر اور زیادہ جاننے والے) ہیں۔ پس منکرین کے لئے طریق اسلم (ایمان ابوین کا) قبول ہے ورنہ تسلیم (نہ انکار نہ اقرار) ورنہ سکوت (خاموشی)۔

☆ ”زر قانی علی المواہب“ میں متعدد دلائل کے بیان کے بعد ہے: وقد بینا لك امالکی حکم الابوین فاذا سئلت عنهما فقل هما جیان فی الجنة اما احیا حتی آما کما جزم به الحافظ السہیلی والقرطبی وناصر الدین بن المنبر وان کان الحدیث ضعیفا کما جزم به اولہم ووافقہ جماعة من الحفاظ لانه فی منقبة وھی یعمل فیہا بالحدیث الضعیف واما لانہما ماتا فی الفترۃ قبل البعثة ولا تعذیب قبلہا کما جزم به الابی واما لانہما کانا علی الحنیفیۃ والتوحید لم یتقدم لہما شریک کما قطع بہ الامام السنوسی والتلمسانی المتاخر محشی الشفاء فہذا ما وقفنا علیہ من علماننا ولم نر لغیر ہم ما یخالفہ الا ما یشم من نفس ابن دحیۃ وقد تکفل برده القرطبی۔“ (ص ۱۸۶ مطبوعہ مصر)

ترجمہ: اے مالکی! ہم نے تیرے لئے نبی کریم ﷺ کے والدین کریمین کے ایمان کا حکم بیان کر دیا ہے۔ جب تجھ سے ان کے بارے میں سوال کیا جائے تو جواب میں تم کہنا کہ

وہ دونوں ناجی (نجات پائے ہوئے) جنت میں ہیں یا تو اس لئے کہ ان دونوں کو زندہ کیا گیا یہاں تک کہ وہ رسول پاک ﷺ پر ایمان لائے جیسا کہ اس پر حافظ سبکی اور قرطبی اور ناصر الدین ابن مزیر نے جزم (☆) کیا ہے جیسا کہ ان سے پہلے لوگوں (علماء) نے بھی جزم کیا اگرچہ حدیث ضعیف ہے اور حفاظ کی ایک جماعت نے بھی اس کی موافقت کی ہے اس لئے کہ یہ حدیث فضیلت اور منقبت میں ہے اور ان (فضائل و مناقب کی) باتوں میں حدیث ضعیف پر عمل کیا جاتا ہے اور یا اس لئے کہ رسول کریم ﷺ کے والدین کریمین کا وصال بعثت نبوی سے پہلے زمانہ فترت میں ہوا ہے اور بعثت نبوی سے پہلے زمانہ فترت کے فوت شدہ لوگوں کو عذاب نہیں ہوگا جیسا کہ ابی نے اس پر جزم کیا ہے اور یا اس لئے کہ وہ دونوں ملت حنیفہ اور توحید پر تھے، انہوں نے کبھی شرک نہیں کیا جیسا کہ امام سنوسی اور تلمسانی متاخر محشی شفا کا یقین ہے، یہ وہ منقولات ہیں جن کو ہم نے اپنے علماء سے جانا ہے اور ابن دجیح کے سوا ہم نے کسی اور سے مخالفت کی ہو کہ محسوس نہیں کیا ہے اور اس کا رد علامہ قرطبی نے کر دیا ہے۔

☆ ”حاشیہ ردالمحتار علی الدرالمختار المعروف بفتاویٰ شامی“ میں علامہ محمد امین ابن عابدین (متوفی ۱۲۵۲ھ) رحمۃ اللہ علیہ فرماتے ہیں: ”مطلب فی احیاء ابوی النسی رضی اللہ عنہ بعد موتہما: الاتری ان نبینا صلی اللہ علیہ وسلم قد اکرمہ اللہ تعالیٰ بحیاء ابویہ له حتی آنا بہ کما فی حدیث صحیحہ القرطبی و ابن ناصر الدین (☆☆) حافظ الشام و غیرہما، فاننفعنا بالایمان بعد الموت

(☆) جزم کے معنی، مضبوط، پکا اور پختہ کرنے کے ہیں، یعنی جزم سے مراد، تائید و توثیق ہے۔
 (☆☆) یہ صحیح محمد ثانی نہیں، لغوی معنی میں ہے، یا اس معنی میں ہے کہ ضعیف حدیث طرق متعددہ (راویوں کے مختلف سلسلوں کی بڑی تعداد) سے حسن لغیرہ کے درجے کو پہنچ جاتی ہے جو صحیح لغیرہ کے قریب ہے اور حسن لغیرہ طرق متعددہ سے مروی ہو تو وہ ترمذی وغیرہ کی اصطلاح میں صحیح لغیرہ کہلاتی ہے، لیکن علامہ شامی نے حدیث کی صحیح کی نسبت علامہ شمس الدین ابن ناصر الدین دمشقی کی طرف بھی کی ہے، یہ بظاہر صحیح نہیں ہے کیوں کہ انہوں نے اپنے اشعار کے آخر میں صراحت کی ہے کہ ”وان کان الحدیث بہ ضعیفا“۔

علیٰ خلاف القاعدہ اکراما لنبیہ ﷺ کما احیا قتیل بی اسرائیل لیخبر بقاتلہ، و کان عیسیٰ علیہ السلام یحیی الموتی، و كذلك نبینا ﷺ احیا اللہ تعالیٰ علی یدہ جماعۃ من الموتی، و قد صح ان اللہ تعالیٰ رد علیہ ﷺ الشمس بعد مغیبتها حتی صلی علی کرم اللہ وجہہ العصر، فکما اکرم بعود الشمس والوقت بعد فواتہ، فکذلك اکرم بعود الحیاة ووقت الایمان بعد فواتہ، وما قیل ان قوله تعالیٰ ولا تسأل عن اصحاب الجیم۔ نزل فیہالم یصح، و خبر مسلم (ابی و ابوک فی النار) کان قبل علمہ اه ملخصا۔“ (ص ۲۳۱، ج ۳ باب المرتد۔ مطبوعہ ایچ ایم سعید کمپنی کراچی)

ترجمہ: اے مخاطب! کیا تو نہیں دیکھتا کہ اللہ تعالیٰ نے ہمارے نبی کریم ﷺ کے ابوین کریمین کو زندہ کر کے عزت دی ہے یہاں تک کہ وہ دونوں نبی پاک ﷺ پر ایمان لائے جیسا کہ اس حدیث میں ہے جس کی قرطبی اور ابن ناصر الدین نے تصحیح کی ہے، ان دونوں (والدین کریمین) نے وفات کے بعد خلاف قاعدہ، ایمان کے ساتھ نفع حاصل کیا ہے نبی کریم ﷺ کے اکرام کی وجہ سے، جیسا کہ بنی اسرائیل کا قتیل زندہ کیا گیا تاکہ وہ اپنے قاتل کی خبر دے اور جیسا کہ حضرت عیسیٰ علیہ السلام مردے زندہ کرتے تھے اور اسی طرح ہمارے نبی کریم ﷺ کے ہاتھوں پر مردوں کی ایک جماعت کو اللہ تعالیٰ نے زندہ کیا ہے اور تحقیق صحیح ہے کہ اللہ تعالیٰ نے سورج کو غروب ہونے کے بعد نبی پاک ﷺ کے لئے واپس لوٹایا یہاں تک کہ حضرت علی المرتضیٰ رضی اللہ عنہ نے عصر کی نماز کو اس کے اپنے وقت میں ادا کیا، جس طرح سورج اور عصر کے وقت کو اس کے فوت ہونے کے بعد لوٹا کر رسول پاک ﷺ کا اعزاز فرمایا، اسی طرح زندگی اور ایمان کا وقت فوت ہونے کے بعد والدین کریمین کو دوبارہ زندگی اور ایمان عطا فرما کر رسول کریم ﷺ کا اعزاز فرمایا۔ اور یہ جو اعتراض کیا گیا ہے کہ اللہ تعالیٰ کا

قول ولا تسئل عن اصحاب الجحيم کہ یہ ان دونوں (والدین کریمین) کے بارے میں نازل ہوا ہے، یہ درست نہیں (یعنی یہ ان کے بارے میں نازل نہیں ہوا) اور اسی طرح مسلم شریف کی حدیث امی و باولک فی النار، احیائے والدین کریمین سے پہلے کی ہے۔

☆ ”فتاویٰ عزیزی“ میں سراج الہند حضرت شاہ عبدالعزیز محدث دہلوی رحمۃ اللہ علیہ (المتوفی ۱۲۳۹ھ) فرماتے ہیں: ”آں حضرت ﷺ کے ابوین شریفین کی نجات ثابت کرنے میں علماء کاتین مسلک ہے۔ ایک مسلک یہ کہ باوجود کفر و شرک کے یہ سزاوار عذاب کے نہیں، صبیان اور مجنونوں کے بارے میں جو حکم ہے وہی ان کے بارے میں بھی حکم ہے اس واسطے کہ ابوین شریفین زمانہ فترۃ میں تھے اور اللہ تعالیٰ نے فرمایا ہے: وما کنا معذبین حتی نبعث رسولاً۔ یعنی ہم عذاب کرنے والے نہیں جب تک رسول نہ بھیجیں۔ اور زمانہ فترۃ کا آں حضرت ﷺ کی بعثت کے قبل ہوا تو بمقتضائے اس آیت کے اس وقت کے لوگ جو زمانہ فترۃ میں فوت ہو گئے سزاوار عذاب کے نہیں اور اس مسلک میں جو منافات ہے وہ اوپر مذکور ہے اور باعتبار اس مسلک کے بھی عبارت فقہ اکبر کی صحیح ہو سکتی ہے اس واسطے کہ وہ عبارت صرف یہی ہے مانا علی الکفر اس میں تعذیب کا کچھ ذکر نہیں۔ اور دوسرا مسلک یہ ہے کہ آں حضرت ﷺ کے ابوین شریفین ایمان لانے کے لئے بعد موت کے پھر زندہ کئے گئے اور آں حضرت ﷺ پر ایمان لائے اور یہ مسلک بھی فقہ اکبر کے قول کے منافی نہیں، چنانچہ شمس الدین کروری نے کہ اجلہ علماء حنفیہ ماوراء النہر سے ہیں، اپنی فقہ میں لکھا ہے: ویجوز لعن من مات علی الکفر الا والدی رسول اللہ صلی اللہ تعالیٰ و علی آلہ واصحابہ وسلم لثبوت انه تعالیٰ احیا ہمالہ حتی آمانا بہ انتھی۔ یعنی اور جائز ہے لعن کرنا اس پر جو مر گیا ہو کفر پر مگر والدین آں حضرت ﷺ کی شان

یہ جازز نہیں اس واسطے کہ یہ ثابت ہے کہ اللہ تعالیٰ نے ابوین شریفین کو آں حضرت ﷺ کے لئے زندہ فرمایا اور وہ آں حضرت ﷺ پر ایمان لائے۔ (یہ ترجمہ شمس الدین کروری کے قول مذکور کا ہے)۔ اور تیسرا مسلک یہ ہے کہ ابوین شریفین نے خود اپنی عقل سے ملت ابراہیمی سن کر شرک کا قبح (برا ہونا) معلوم کیا اور شرک ترک کیا اور توحید کے معتقد تھے اور بت کی تعظیم نہ کرتے تھے اور سابق (پہلے) سے ایک دوسرے سے سنتے چلے آئے کہ آں حضرت ﷺ مبعوث ہوں گے اور آں حضرت کے تولد اور قدم مینت لزوم کے منتظر تھے اور دل سے قصد مم (پکارا وہ) رکھتے تھے کہ جب آں حضرت ﷺ جلوہ گر ہوں گے تو ہم لوگ دل و جان سے آں حضرت ﷺ کی اتباع اختیار کریں گے چنانچہ آں حضرت ﷺ کے نور کا قصہ اس مدعا کے لئے شاہد ہے کہ وہ نور حضرت عبد اللہ کی پیشانی میں جلوہ گر تھا اور آپ کو یہ وصیت پہنچی کہ آپ کے والد اور آپ کے اجداد یکے بعد دیگرے اس نور مبارک کی حفاظت کے لئے وصیت کرتے رہے اور علامہ سیوطی رحمتہ اللہ علیہ نے اپنے رسالہ میں زیادہ تر یہی مسلک اختیار کیا ہے تو اس صورت میں ابوین شریفین کی نجات ثابت ہوتی ہے اور ابوین شریفین کا ایمان ثابت ہوتا ہے اس واسطے کہ اس وقت اسی قدر ایمان اجمالی تحقق ہو سکتا تھا چنانچہ ورقہ بن نوفل کے حق میں بھی اسی قدر ثابت ہے اور فقہ اکبر کی عبارت اس مسلک کے بھی منافی نہیں۔ اس واسطے کہ یہ کہا جاسکتا ہے کہ عدم ایمان تفصیلی اور عدم وقوع ایمان بعد بعثت آں حضرت ﷺ کی تعبیر کفر کے ساتھ فقہ اکبر میں ہوئی ہے لیکن حدیث ابی و ابوک فی النار اور حدیث لم یوذن لی بالشفاعة فیہا حق میں مادر شریفہ کے ہو تو یہ تینوں مسلک اس کے خلاف ہیں، تو بہت بہتر ہے کہ ان مسائل میں سکوت اختیار کیا جاوے۔“ (ص ۲۹۷ تا ۲۹۵، ج ۱، سرور عزیزی المعروف فتاویٰ عزیزی، مطبوعہ مجیدی کان پور)

☆ ”نور الابصار فی مناقب آل بیت النبی المختار“ مولفہ الشیخ مومن بن حسن مومن
 العلوی التونی تیرھویں صدی ہجری (مطبوعہ مطبعہ مصطفیٰ البابی الخلیفہ مصر ۱۳۶۷ھ)
 کے ص ۳۳ پر ہے: واحیاء ابویہ له حتی آمنابہ علی ما قبل۔ رسول کریم ﷺ
 نے اپنے والدین کو زندہ کیا یہاں تک کہ وہ آپ پر ایمان لائے جیسا کہ کہا گیا۔ اسی کو
 جناب نواب صدیق حسن خاں بھوپالی (م ۱۳۰۷ھ) نے الشملۃ العنبریہ میں لکھا۔

☆ ”اسعاف الراغبین فی سیرۃ المصطفیٰ وفضائل اہل بیت الطاہرین“ الشیخ محمد بن علی
 مصری الصبان (م ۱۳۰۶ھ) کے ص ۶۵ پر بھی یہی عبارت درج ہے۔

☆ اعلیٰ حضرت امام اہل سنت مولانا شاہ احمد رضا خاں بریلوی (التوفی ۱۳۳۰ھ)
 فرماتے ہیں: ”بات وہی ہے جو امام جلیل سیوطی نے فرمائی: انی لم ادع ان المسئله
 اجماعیہ بل ہی مسئله ذات خلاف فحکمہا کحکم سائر المسائل
 المختلف فیہا غیرانی اخترت اقوال القائلین بالنجاة لانه الانسب لهذا
 المقام۔ پھر بے شک میں نے دعویٰ نہیں کیا کہ یہ (ایمان ابویں کا) مسئلہ اجتماعیہ ہے
 بلکہ یہ اختلافی مسئلہ ہے تو اس کا حکم بھی انہی (اختلافی) مسائل کا سا ہے لیکن میں نے
 ان کے قول کو اختیار کیا ہے جو (والدین رسالت مآب کی) نجات کے قائل ہیں اس
 لئے کہ اس مقام کے یہی مناسب اور شایان ہے“..... فرماتے ہیں: ”میں (احمد رضا)
 کہتا ہوں کہ تحقیق یہ کہ طالب تحقیق مرہون دست دلیل ہے۔ ابتداء ظواہر بعض
 آثار سے جو ظاہر بعض انظار ہوا ظاہر تھا کہ ان سے جو بات شافیہ اور اس پر دلائل وافیہ
 قائم و مستقیم، چارہ کار قبول و تسلیم بالاقل سکوت و تعظیم واللہ الہادی الی صراط
 المستقیم۔“ (ص ۳۳، شمول الاسلام، مطبوعہ حسی پریس، بریلی)..... مزید فرماتے
 ہیں: ”اپنا مسلک اس باب میں یہ ہے۔“

ومن مذہبی حب الدیار لاہلہا وللناس فیما یعشقون مذاہب

جسے یہ پسند ہو فبہا و نعمت ورنہ آخر اس سے تو کم نہ ہو کہ زبان رو کے دل صاف رکھے
ان ذلکم کان یوذی النبی سے ڈرے۔“ (ص ۲۱ شمول الاسلام)

وہ مزید فرماتے ہیں: ”امام ابن حجر مکی شرح (ہمز یہ افضل القری) میں فرماتا ہے: میں:
احسن قول المتوقفین فی هذه المسئلة الحذر الحذر من ذکر ہما بنقص
فان ذلك قد یوذیہ ﷺ لخبیر الطیرانی لا توذوا الاحیاء بسبب الاموات۔
یعنی کیا خوب فرمایا ان بعض علماء نے جنہیں اس مسئلہ میں توقف تھا کہ دیکھ بیچ والدین
کر یمین کو کسی نقص کے ساتھ ذکر کرنے سے کہ اس سے حضور سید عالم ﷺ کو ایذا
ہونے کا اندیشہ ہے کہ طبرانی کی حدیث میں ہے رسول اللہ ﷺ نے فرمایا مردوں کو برا
کہہ کر زندوں کو ایذا نہ دو یعنی حضور تو زندہ ابدی ہیں ہمارے تمام افعال و اقوال پر مطلع
ہیں اور اللہ عزوجل فرماتا ہے: والذین یوذون رسول اللہ لہم عذاب الیم جو
لوگ رسول اللہ کو ایذا دیتے ہیں ان کے لئے دردناک عذاب ہے۔ عاقل کو چاہئے۔۔۔
جگہ سخت احتیاط سے کام لے عہش دار کہ رہ بردم تیغ ست قدم را۔ یہ مانا مسئلہ قطعی
نہیں اجماعی نہیں پھر ادھر (ایمان ابوین کے انکار میں) کون سا قاطع کون سا اجماع
ہے؟ آدمی اگر جانب ادب میں خطا کرے تو لاکھ جگہ بہتر ہے اس سے کہ معاذ اللہ اس
کی خطا جانب گستاخی جائے۔“ (ص ۲۲ شمول الاسلام)

مزید فرماتے ہیں: ”ادھر (منکرین میں) کون سی دلیل قاطع پائی؟ حاش اللہ ایک حدیث
بھی (اس باب میں) صحیح و صریح نہیں، جو صریح ہے، ہرگز صحیح نہیں اور جو صحیح ہے،
ہرگز صریح نہیں، جس کی طرف ہم نے اجمالی اشارات کر دیئے تو اقل درجہ وہی
سکوت و حفظ ادب رہا، آئندہ اختیار بدست مختار۔“ (ص ۲۳ شمول الاسلام)

☆ ”الافاضات السنینہ الملقب بہ فتاویٰ مہربہ“ (مطبوعہ جامعہ غوثیہ گولڑا
شریف ۱۳۹۷ھ) کے ص ۱۲ پر علامہ زمان حضرت قبلہ پیر سید مہر علی شاہ صاحب

گیلانی گولڑوی رحمۃ اللہ علیہ (المتوفی ۱۳۵۶ھ) فرماتے ہیں: ”حضرت پیغمبر خدا احمد مجتبیٰ محمد مصطفیٰ ﷺ کے والدین شریفین کے عدم اسلام کا علماء متقدمین کو تو یقین واثق ہے اور متاخرین ابن حجر وغیرہ کا بھی یہی مسلک ہے مگر بعض متاخرین محققین اہل فقہ و حدیث نے اسلام ابویں شریفین حضرت رسول الشقلین ﷺ کو احادیث سے ثابت کیا ہے بلکہ جمیع آباء و امہات حضرت سرور کائنات فخر موجودات ﷺ کا اسلام حضرت آدم علیہ السلام تک پایہ ثبوت کو پہنچایا ہے اور اثبات اسلام کے تین طریقے بیان کئے ہیں۔

اول یہ کہ والدین شریفین آں حضرت ﷺ دین ابراہیم خلیل اللہ علیہ الصلوٰۃ والسلام پر تھے دوسرا یہ کہ وہ دونوں صاحب زمانہ فترت میں تھے نہ زمانہ نبوت میں یعنی ان کو کسی نبی کی دعوت نہیں پہنچی۔ تیسرا یہ کہ اللہ تعالیٰ نے حضرت پیغمبر خدا ﷺ کی دعا سے آپ کے والدین شریفین کو زندہ کیا اور وہ اسلام لائے۔ چنانچہ احادیث میں مروی ہے کہ آں حضرت ﷺ نے بارگاہ ایزدی میں سوال کیا کہ الٰہی میرے والدین کو زندہ فرما کر مشرف باسلام کر۔ اللہ تعالیٰ نے آپ کا سوال منظور فرما کر آپ کے والدین کو زندہ فرما کر مشرف باسلام کیا، اگرچہ بعض احادیث میں اس کے خلاف بھی تصریح معلوم ہوتی ہے اور اس حدیث کی علماء متقدمین نے تضعیف بھی کی ہے لیکن متاخرین محققین نے حدیث احیاء کی تصحیح و تحسین کئی طرح سے فرمائی ہے اور یہ بھی معلوم ہوتا ہے کہ حدیث احیاء ان احادیث سے کہ جن کو متقدمین محدثین نے روایت کیا ہے متاخر ہے گویا یہ علم متقدمین سے ایک گونہ پوشیدہ و مستور تھا اور متاخرین پر اللہ تعالیٰ نے اس کو کھول دیا واللہ یختص برحمته من یشاء من فضلہ۔ علامہ جلال الدین سیوطی علیہ الرحمۃ والرضوان نے اس بارے میں کئی رسالے لکھے ہیں اور مخالفین کو بخوبی جواب دیئے ہیں علی بن ابی التیاس صاحب مواہب لدنیہ و انوار محمدیہ من

مواہب اللدنیہ نے بھی اس مدعا کا ثبوت پیش کیا ہے۔ علامہ شامی و طحاوی نے بھی اسلام ابوین شریفین کا مسئلہ بغرض اثبات اسلام آں ہا ذکر فرمایا ہے، چنانچہ انوار الحمد یہ من مواہب اللدنیہ میں مرقوم ہے: وقد روى ان آمنة امتت به ﷺ بعد موتها روى الطبرانی بسنده عن عائشة رضی اللہ تعالیٰ عنہا ان النبی ﷺ نزل الحجون کثیبا حزینا فاقام به ماشاء اللہ تعالیٰ ثم رجع مسرور اقال سألت ربی عزوجل فاحی لی امی فامت بی ثم ردها کذا روى من حدیث عائشة ایضا احیاء ابویہ ﷺ حتی آمنة به اورده السهلی والخطیب. و قال القرطبی فی التذکره ان فضائله ﷺ و خصائصه لم تنزل تتوالی و تتتابع الی حین مماته فیکون هذا مما فضله اللہ به و اکرمه قال و لیس احیاء هما و ایمانہما ممتعا عقلا ولا شرعا فقد ورد فی الکتاب العزیز احیاء قتیل بنی اسرائیل و اخبر بقاتله و کان عیسیٰ علیہ السلام یحیی الموتی و كذلك نبینا علیہ الصلوٰۃ والسلام احی اللہ علی یدیہ جماعۃ من الموتی و اذا ثبت هذا فما یمتنع ایمانہما بعد احیائہما و یکون ذلك زیادة فی کرامته و فضیلتہ ﷺ و قال الامام فخر الدین الرازی ان جمیع اباء محمد ﷺ کانوا مسلمین و مما یدل علی ذلك قوله ﷺ لم ازل انقل من اصلاب الطاہرین الی ارحام الطاہرات و قد قال اللہ تعالیٰ انما المشرکون نجس فوجب ان لا یکون احد من اجداده مشرکا و لقد احسن الحافظ شمس الدین بن ناصر الدین الدمشقی (المتوفی ۸۴۲ھ) حیث قال (فی مورد الصادی بمولد البادی)

حبا اللہ النبی مزید فضل علی فضل و کان به رؤفا
فاحی امه و کذا اباه لا ایمان به فضلا لطیفا

فسلم فالقد يم بذا قدیر وان كان الحدیث به ضعیفا (☆)

اور بخاری شریف میں بروایت ابی ہریرہ رضی اللہ تعالیٰ عنہ مروی ہے کہ آنحضرت ﷺ نے فرمایا کہ میری بعثت خیر قرون بنی آدم میں قرنا بعد قرن ہوئی ہے اور خیریت بعثت نبوی باوجود کلوٹ کفر آباء و اجداد غیر متصور و نیز حدیث مسلم جس کا خلاصہ یہ ہے کہ اللہ تعالیٰ نے اولاد اسمعیل علیہ السلام سے کنانہ کو برگزیدہ کیا اور کنانہ سے قریش کو اور قریش سے بنی ہاشم کو اور بنی ہاشم سے خلعت اصطفیٰ حضرت پیغمبر خدا ﷺ کو پہنائی گئی یہ برگزیدگی و اصطفائی بھی اس کی متقاضی ہے کہ سلسلہ آباء و اجداد نبوی میں کم از کم وجود توحید تو ضرور ہی پایا جائے ورنہ باوجود کفر و شرک محض خصائل حمیدہ کسی گنتی و شمار میں نہیں۔ کما فی المشکوٰۃ عن ابی ہریرۃ رضی اللہ تعالیٰ عنہ قال قال رسول اللہ ﷺ بعثت من خیر قرون بنی آدم قرنا فقرنا حتی کنت من القرن الذی کنت منه رواہ البخاری. وعن واثلة بن الاسقع قال سمعت رسول اللہ ﷺ ان اللہ اصطفیٰ قریشا من کنانہ واصطفیٰ من قریش بنی ہاشم و اصطفانی من بنی ہاشم رواہ مسلم۔ اور علامہ ابن عابدین شامی و علامہ طحاوی رحمۃ اللہ علیہما نے بھی ایمان والدین شریفین پیغمبر خدا ﷺ کو اچھی طرح ثابت کیا ہے اور مخالفین کے اعتراضات کا جواب بھی دیا ہے اور حدیثیں بھی اس کے خلاف وارد ہوئی ہیں ان کی توجیہ بخوبی فرمائی ہے چنانچہ شامی میں مرقوم ہے: ان تری ان نبینا ﷺ قد اکرمہ اللہ تعالیٰ بحیاء ابویہ لہ حتی آنا بہ کما فی حدیث صحیحہ القرطبی و ابن ناصر الدین حافظ الشام و غیرہما فانفتحا بالایمان بعد الموت علی خلاف العادۃ اکراما لنبیہ ﷺ کما احی قلیل بنو مشق کے مشہور محدث ابن ناصر الدین دمشقی کے حالات "شذرات الذبب" مولفہ عبدالحی بن عماد حنبلی (۱۰۹۳ھ) میں تفصیل سے مذکور ہیں۔ "کشف الظنون عن اسامی الکتب والفنون" (مطبوعہ دار الفکر بیروت) کے ص ۱۵۳/۶ میں علامہ ملاکب طوسی (م ۱۰۶۷ھ) نے امام دمشقی کی چالیس تصانیف کا تذکرہ کیا ہے۔

بنی اسرائیل لیخبر بقاتله و كان عیسی علیه السلام یحی الموتی و كذلك نبینا علیه الصلوة والسلام احی الله تعالی علی یدیه جماعة من الموتی و قد صح ان الله تعالی رد علیه الشمس بعد غیبتها حتی صلی علی کرم الله وجهه العصر فکما اکرم بعود الشمس بعد فواته فکذلك اکرم بعود الحیة و وقت الايمان بعد فواتهما- ولا یقال ان فیہ اسأة ادب لاقتضائه کفر الابوين الشریفین مع ان الله تعالی احیاهما له و امانا به کما ورد فی حدیث ضعیف لانا نقول ان الحدیث اعم بدلیل رواية الطبرانی و ابی نعیم و ابن عساکر خرجت من نکاح ولم اخرج من سفاح من لدن آدم الی ان ولدنی ابی و امی لم یصنئ من نکاح الجاهلیة شیئ و احیاء الابوين بعد مماتهما لاینا فی کون النکاح کان فی زمن الکفر و لاینا فی ایضا ما قال له الامام فی الفقه الاکبر من ان والديه صلی اللہ علیہ وسلم ماتا علی الکفر و لا ما فی صحیح المسلم استاذنت ربی ان استغفر لا می فلم یاذن لی و ما فیہ ایضا ان رجلا قال یا رسول الله صلی اللہ علیہ وسلم این ابی؟ قال فی النار قلما قفاد عاه فقال ان ابی و اباک فی النار لا مکان ان یکون الاحیاء بعد ذلك لانه کان فی حجة الوداع فکون الايمان عند المعاینة غیر نافع فکیف بعد الممات فذالك فی غیر الخصوصية التي اکرم الله بهانیة صلی اللہ علیہ وسلم واما الاستدلال علی نجاتهما بانهما ماتا فی زمن الفترة فهو مبني علی اصول الاشاعرة ان من مات ولم تبلغه الدعوة یموت ناجیا اما الماتر یدية فان مات قبل مضی مدة یمکنه فیها التأمل ولم یعقده ایمانا ولا کفرا فلا عقاب علیه بخلاف ما اذا اعتقد کفرا اومات بعد المدة غیر معتقد شینانعم البخاریون من الماتر یدية و الفقوا لا شاعرة و حملوا قول الامام لا عذر لا حد فی الجهل ینخالفه علی

ما بعد البعثة واختاره المحقق ابن الهمام فى التحريير لكن هذا فى غير من مات معتقد الكفر فقد صرح النووى الفخر الرازى بان من مات قبل البعثة مشركا فهو فى النار و عليه حمل بعض المالكية ماصح من الاحاديث فى تعذيب اهل الفترة بخلاف من لم يشرك منهم ولم يوجد بل بقى عمره فى غفلة من هذا كله ففيهم الخلاف و بخلاف من اهتدا منهم بعقله كقس بن ساعدة و زيد بن عمرو بن نفيل فلا يخالف فى نجاتهم و على هذا فالظن فى كرم الله تعالى ان يكون ابواه عليه السلام من هذين القسمين بل قيل ان ابا ه عليه السلام كلهم موحدون لقوله تعالى و تقلبك فى الساجدين .

اور علامہ طحطاوی نے بھی اسی کے قریب قریب بیان کیا ہے جس کا نقل کرنا طوالت سے خالی نہیں ہے اس کو ترک کرتا ہوں، ہاں اس میں ایک حکایت اس کے متعلق نقل کی ہے اس کو تحریر کر دیتا ہوں۔

وحكى ان بعض الفضلاء مكث متفكر اليلة فى ابويه عليه السلام و اختلاف العلماء فى حديث احيائهما و ايمانهما به فمن مضعف ومن مصحح وهل يمكن الجمع بين الاقاويل ام لا فاستهواه الفكرة حتى مال على السراج فاحرقه فلما كانت صبيحة تلك اليلة اتاه رجل من الجند يسئاله ان يضيفه فتوجه الى بيته فمر فى اثناء الطريق على رجل حضرى قد جلس بباب خزانة تحت حانوت بها موازينه و باقى الات البيع فقام هذا الرجل حتى اخذ بعنان دابة الشيخ وقال له شعر .

امنت ان ابا النسي و امه
حتى لقد شهدا له برسالة
وبه الحديث و من يقول بضعفه
احيا هما الحى القدير البارى
صدق فتلک کرامة المختار
فهو الضعيف عن الحقيقة عارى

ثم قال خذها اليك ايها الشيخ ولا تسهر ولا تتعب نفسك متفكر
احتى يحرقك السراج ولكن امض المحل الذى انت قاصده لتاكل منه
لقمة حراما فبهت الشيخ لذلك ثم طلب الرجل فلم يجده فاستخبر جيرانه
من اهل السوق فلم يعرف منهم احدا و اخبر ابانه لا عهد لهم برجل يجلس
بهذا المحل اصلتم ان الشيخ رجع الى منزله ولم يمض الى دار الجندی
لما سمعه من مقالة هذا الاستاذ۔ الحاصل ايمان والدين شريفيين حضرت پيغمبر خدا
ﷺ کا متاخرين علمائے کرام رضوان اللہ علیہم اجمعین کے نزدیک ثابت ہے جیسا کہ
اوپر بیان کیا گیا۔ اسلمتی الی اللہ، عبدہ المذنب مہر علی شاہ۔“

(حضرت پیر مہر علی شاہ صاحب گولڑوی کی اس تحریر میں جس قدر عربی عبارات
ہیں ان کا اردو ترجمہ تکرار کی وجہ سے درج نہیں کیا جا رہا لیکن الدر المختار کے حاشیہ
الطحاوی از علامہ سید احمد طحاوی حنفی التوفی ۱۲۳۱ھ (مطبوعہ بیروت) کے ص ۸۰/۲
پر درج اس ایمان افروز حکایت جس کا ذکر حضرت پیر مہر علی شاہ صاحب نے کیا ہے،
ترجمہ ملاحظہ ہو):

کچھ بزرگوں نے یہ حکایت بیان کی ہے کہ

ایک عالم رات بھر رسول کریم ﷺ کے والدین کریمین کے دوبارہ زندہ ہونے اور ان
کے ایمان کے مسئلہ میں متفکر رہے اور علماء کے اس اختلاف کو سوچتے رہے کہ کوئی اس
حدیث کو صحیح کہتا ہے اور کوئی ضعیف، تو ان صحیح یا ضعیف کہنے والوں کے اقوال میں تطبیق
کیوں کر ہو؟ اسی فکر میں گم، جلتے ہوئے چراغ پر جھک گئے تو بدن جل گیا۔ صبح ان کے
پاس ایک لشکری آیا کہ میرے یہاں آپ کی دعوت ہے۔ اس کے گھر کی طرف چلے تو
راہ میں ایک ترہ فروش ملے جو اپنی دکان کے آگے باٹ اور ترازو لیے بیٹھے تھے۔ وہ (ترہ
فروش) اٹھے اور انہوں نے اس عالم کے گھوڑے کی باگ پکڑ لی اور یہ اشعار پڑھے۔

یعنی میں ایمان لایا کہ زندہ قادر مطلق، خالق کائنات (اللہ تعالیٰ) نے زندہ کیا رسول اللہ ﷺ کے ماں باپ کو یہاں تک کہ بلاشبہ ان دونوں نے رسول پاک ﷺ کی نبوت و رسالت کی گواہی دی۔ اے شیخ، تصدیق کر کہ یہ (واقعہ) رسول کریم ﷺ کے اعزاز کے واسطے ہو اور اس بارے میں حدیث شریف وارد ہوئی اور جو اس حدیث کو ضعیف بتائے وہ شخص آپ خود، ضعیف ہے یعنی اس کے علم و فہم میں ضعف ہے، اور وہ علم حقیقت سے خالی ہے۔ یہ اشعار سنا کر اس (ترہ فروش) نے اس عالم سے فرمایا، اے شیخ! یہ بات قبول کرو اور رات بھر نہ جاگو، نہ ہی اپنی جان کو فکر میں ڈالو کہ چراغ تمہیں جلا دے۔ ہاں سنو! جہاں جا رہے ہو وہاں حرام لقمے کھاؤ گے۔ وہ عالم یہ باتیں سن کر بے خود ہو کر رہ گئے، (اپنی بے خودی سے چونک کر) اس شخص (ترہ فروش) کو تلاش کیا تو ان کا پتہ پایا۔ بازار میں ان کے پڑوسی دکان داروں سے پوچھا، مگر ان میں سے کوئی بھی اس (ترہ فروش) کو پہچانتا نہیں تھا، بازاروں والوں نے کہا ایسا کوئی شخص یہاں بیٹھتا ہی نہیں۔ (وہ علامہ تھے سمجھ گئے کہ قدرت نے میری رہ نمائی کے لیے اس بزرگ کو ظاہر کیا تھا) پھر وہ عالم اس بزرگ ہادی غیب عالم ربانی کی اس ہدایت کو سن کر اپنے مکان کو واپس آگئے اور لشکری کے یہاں تشریف نہیں لے گئے۔

☆ قارئین کرام! امام فخر الدین رازی رحمۃ اللہ علیہ کا سن وفات ۲۰۶ ہجری ہے اور انہیں چھٹی صدی کا مجدد بھی کہا جاتا ہے۔ اور اسی سے قریب ترین دور کے علامہ قرطبی (المتوفی ۶۷۱ھ) کی تحریر بھی آپ نے پڑھی۔ علاوہ ازیں حضرت امام محمد غزالی رحمۃ اللہ علیہ کا سن وفات ۵۰۵ ہجری ہے، ان کی تحریر سے اقتباس بھی علامہ نبھانی کی تحریر میں آپ نے ملاحظہ فرمایا۔ یوں ہم کہہ سکتے ہیں کہ اس مسئلہ میں علامہ جلال الدین سیوطی رحمۃ اللہ علیہ (المتوفی ۹۱۱ھ) کے مستقل رساکن سے قبل اگرچہ کچھ علماء کا اختلاف رہا مگر اس کے باوجود کسی نے بے ادبی اور گستاخی کے لہجے میں رسول کریم

ﷺ کے والدین کریمین کا ذکر نہیں کیا اور علامہ سیوطی کے بعد یہ اختلاف بھی ایسا نہیں رہا کیوں کہ امام سیوطی نے ایمان ابویں کے منکرین کے اعتراضات کا دافی و شافی جواب تحریر فرما کر اہل علم و تحقیق کی تسلی کا سامان کیا اور حضرت شیخ محقق شاہ عبدالحق محدث دہلوی رحمۃ اللہ علیہ کے مطابق متاخرین علماء اسلام پر اللہ تعالیٰ کا فضل ہو اور یہ مسئلہ ان پر کھلا اور انہوں نے اس باب میں ایمان و عقیدت کا مظاہرہ کرتے ہوئے عمدہ دلائل سے ایمان ابویں شریفین کو ثابت کیا۔

☆ اس بارے میں حضرت امام ملا علی قاری حنفی (المتوفی ۱۰۱۳ھ) کا نام متنازع ہے اور کچھ لوگ انہیں مطعون کرتے ہیں کہ انہوں نے نہایت نامناسب لہجے میں نہ صرف ایمان ابویں کا انکار کیا ہے بلکہ انہیں (معاذ اللہ) غیر ناجی ثابت کیا ہے اور یہ الزام بھی لگایا جاتا ہے کہ امام ملا علی قاری حنفی ہی نہیں خود امام اعظم ابو حنیفہ سیدنا نعمان بن ثابت کو فی رضی اللہ عنہ (المتوفی ۱۵۰ھ) نے بھی فقہ اکبر میں ایمان ابویں کا انکار کیا ہے، ان دونوں باتوں کا مختصر تحقیقی جائزہ پیش کرتا ہوں، پہلے فقہ اکبر کے بارے میں ملاحظہ ہو:-

”الفقہ الاکبر“ ایک مختصر رسالہ ہے جس کی نسبت حضرت امام اعظم ابو حنیفہ سیدنا نعمان بن ثابت رضی اللہ تعالیٰ عنہ کی طرف کی گئی ہے۔ کچھ علمائے اسلام یہ فرماتے ہیں کہ اہل سنت کے چاروں اماموں (ائمہ مجتہدین) کی خود اپنی کوئی تصنیف ہی نہیں ہے اور کچھ علماء اسلام نے ان سے منسوب تصانیف کو انہی کی تصانیف مانا ہے، لیکن ان کا صحیح اور معتمد نسخہ کون سا ہے؟ یا ہر نسخے کے تمام مندرجات ہر طرح صحیح ہیں؟ اس بارے میں کوئی دعویٰ یا علماء اسلام کا اتفاق نہیں ہے۔

مصری عالم اور ناقد جناب شیخ محمد ابو زہرہ حنفی کی عربی کتاب ”ابو حنیفہ حیات و عصرہ“ کا اردو ترجمہ ”حیات حضرت امام ابو حنیفہ رحمۃ اللہ علیہ“ کے نام سے (ملک سنز تاجر ان

کتب، کارخانہ بازار) فیصل آباد میں شائع ہوا، ترجمہ کرنے والے جناب غلام احمد حریری ہیں۔ یہ ترجمہ انہوں نے اگست ۱۹۸۰ء میں کیا۔ اس کتاب میں ہے کہ شیخ محمد ابو زہرہ لکھتے ہیں: ”بعض وہ کتابیں جو آپ (امام ابو حنیفہ) کی طرف منسوب ہیں ان میں سے اولین کتاب الفقہ الاکبر ہے۔“ (ص ۳۰۰)۔ مزید فرماتے ہیں:

”واضح رہے کہ علماء کے نزدیک فقہ اکبر کی نسبت امام ابو حنیفہ کی جانب محل نظر و تامل ہے۔ اس پر علماء کبھی متفق نہ ہو سکے اور نہ کسی نے اتفاق کا آج تک دعویٰ کیا، یہاں تک کہ آپ سرگرم حامی اور آپ کے آثار و کتب کی زبردست آرزو رکھنے والے بھی اس کا کوئی واضح ثبوت پیش نہ کر سکے۔“ (ص ۳۰۱)۔ ”پس فقہ اکبر کی نسبت امام ابو حنیفہ کی طرف مشکوک اور بعض علماء کے نزدیک نادرست ہے۔“ (ص ۳۰۲)۔

ص ۳۰۲ پر مزید لکھتے ہیں: ”اب فقہ اکبر کے متن پر ایک غائر نگاہ ڈال کر یہ معلوم کرنا چاہئے کہ اپنے مندرجات و محتویات کے اعتبار سے کیا پوری کتاب کی نسبت آپ (امام ابو حنیفہ) کی طرف درست ہے یا اس میں کچھ ایسا مواد بھی پایا جاتا ہے جس کا انتساب آپ کی جانب محل نظر و تامل ہے؟“ ص ۳۰۳ پر ہے: ”فقہ اکبر میں بعض ایسے مسائل بھی دیکھنے میں آئے جن کا رواج نہ امام ابو حنیفہ کے زمانہ میں تھا اور نہ آپ سے قبل۔“ مزید لکھتے ہیں: ”اس مشہور فقہ اکبر کی نسبت بھی آپ کی طرف محل نظر و تامل ہے اور قطعی طور پر ثابت نہیں کہ یہ آپ کی تصنیف ہے۔“ (ص ۳۳۷)

☆ جناب شبلی نعمانی اپنی تالیف ”سیرۃ النعمان“ میں لکھتے ہیں: ”امام صاحب کی طرف جو کتابیں منسوب ہیں ان کے نام یہ ہیں۔ فقہ اکبر۔ العالم والصحیح۔ مسند۔“ (ص ۱۱۱)۔۔۔۔۔ ”امام رازی نے مناقب الشافعی میں تصریح کی ہے کہ امام ابو حنیفہ کی کوئی تصنیف باقی نہیں رہی۔“ (ص ۱۱۳)۔۔۔۔۔ ”فقہ اکبر کو اگرچہ فخر الاسلام بزدوی عبد العلی بحر العلوم و شارحین فقہ اکبر نے امام صاحب کی طرف منسوب کیا ہے لیکن ہم مشکل سے

اس پر یقین کر سکتے ہیں۔ یہ کتاب جس زمانہ کی تصنیف بیان کی جاتی ہے اس وقت تک یہ طرز تحریر پیدا نہیں ہوا تھا، وہ بطور ایک متن کے ہے اور اس اختصار اور ترتیب کے ساتھ لکھی گئی ہے جو متاخرین کا خاص انداز ہے، ایک جگہ اس میں جوہر و عرض کا لفظ آیا ہے، حالاں کہ یہ فلسفیانہ الفاظ اس وقت تک عربی زبان میں داخل نہیں ہوئے تھے۔ بے شبہ منصور عباسی کے زمانہ میں فلسفہ کی کتابیں یونانی زبان سے عربی میں ترجمہ کی گئی تھیں لیکن یہ زمانہ امام صاحب کی آخر زندگی کا زمانہ ہے۔ کسی طرح قیاس نہیں کیا جاسکتا کہ ترجمہ ہوتے ہی یہ الفاظ اس قدر جلد شائع ہو جائیں کہ عام تصنیفات میں ان کا رواج ہو جائے۔ فلسفہ کے الفاظ نے مذہبی دائرے میں اس وقت بار پایا ہے جب کثرت استعمال کی وجہ سے وہ زبان کا جزو بن گئے اور عام بول چال میں بھی ان کے استعمال کے بغیر چارہ نہ رہا لیکن یہ دور امام صاحب کے زمانہ کے بعد شروع ہوا ہے۔ یہ بحث تو درایت کی حیثیت سے تھی، اصول روایت کے لحاظ سے بھی یہ امر ثابت نہیں ہوتا۔ دوسری تیسری بلکہ چوتھی صدی کی تصنیفات میں اس کتاب کا پتہ نہیں چلتا، قدیم سے قدیم تصنیف جس میں اس رسالہ کا ذکر کیا گیا ہے (جہاں تک ہم کو معلوم ہے) فخر الاسلام بزدوی کی کتاب الاصول ہے جو پانچویں صدی کی تصنیف ہے۔ امام ابو حنیفہ کے ہزاروں شاگرد تھے جن میں سے اکثر بجائے خود استاد تھے اور واسطہ در واسطہ ان کے ہزاروں لاکھوں شاگرد ہوئے۔ نہایت خلاف قیاس ہے کہ امام صاحب کی کوئی تصنیف موجود ہوتی اور اتنے بڑے گروہ میں اس کا نام نہ لیا جاتا۔ علم عقائد اور اس کے متعلقات پر جو بڑی بڑی کتابیں مثلاً صحائف، شرح مقاصد، شرح مواقف، ملل و نحل وغیرہ تصنیف ہوئیں ان میں کہیں اس کا ذکر تک نہیں ہے۔ اس کتاب کی جس قدر شرحیں ہوئیں سب آٹھویں صدی میں یا اس کے بعد ہوئیں، اس کے علاوہ ابو مطیع بلخی جو اس کتاب کے راوی ہیں، حدیث و روایت میں چنداں مستند نہیں ہیں۔ کتب رجال

میں ان کی نسبت محدثین نے سخت ریمارک کئے ہیں اگرچہ میں ان کو کلیتہً تسلیم نہیں کرتا، تاہم ایک ایسی مشتبہ کتاب جس کا ثبوت صرف ابو مطیع الجعفی کی روایت پر منحصر ہو، محدثانہ اصول پر قابل تسلیم نہیں ہو سکتی۔ میرا خیال ہے کہ ابو مطیع الجعفی نے ایک رسالہ میں بطور خود عقائد کے مسائل قلم بند کئے تھے، رفتہ رفتہ وہ امام صاحب کی طرف منسوب ہو گیا، اس خیال کی تائید اس سے ہوتی ہے کہ علامہ ذہبی نے ”عبر فی احبار من غیر“ میں ابو مطیع کا جہاں ذکر کیا ہے ان لفظوں سے کیا ہے کہ ”صاحب الفقہ الاکبر“ جس کے متبادر معنی یہی ہیں کہ خود ابو مطیع الجعفی اس کے مصنف ہیں۔ میرا یہ بھی خیال ہے کہ فقہ اکبر کی موجودہ ترتیب و عبارت ابو مطیع کے زمانہ سے بھی بہت بعد کی ہے۔ اور یہ کچھ نئی بات نہیں، جامع صغیر، جو امام محمد کی تالیف ہے اس کی موجودہ ترتیب امام ابو طاہر دباس نے کی ہے جو چوتھی صدی میں تھے۔ فرق یہ ہے کہ جامع صغیر کی عبارت وہی اصلی ہے، صرف ترتیب بدل دی گئی ہے، برخلاف اس کے فقہ اکبر کا انداز عبارت بھی زمانہ مابعد کا معلوم ہوتا ہے۔ ہم نے اس بحث میں اپنی رائے اور قیاسات کو بہت دخل دیا ہے لیکن تمام واقعات بھی لکھ دئے ہیں۔ ناظرین کو ہم اپنی رائے کے قبول کرنے پر مجبور نہیں کرتے، اصلی واقعات اور ہماری رائیں دونوں ان کے سامنے ہیں، وہ جو چاہیں خود فیصلہ کر لیں۔ بے شبہ ہماری ذاتی رائے یہی ہے کہ آج امام صاحب کی کوئی تصنیف موجود نہیں ہے۔“ (ص ۱۱۵ تا ۱۱۷ حصہ دوم، سیرۃ الصمان، مطبوعہ مجتہائی دہلی ۱۹۱۲ع)

☆ علامہ زاہد الکوثری نے بھی اپنی ایک تحریر میں یہی فرمایا ہے کہ ائمہ اربعہ کی اپنی ذاتی کوئی تصنیف نہیں ہے۔

☆ حضرت علامہ شاہ ابوالحسن زید فاروقی دہلوی نے اپنی کتاب ”سوانح بے بہائے امام اعظم ابو حنیفہ“ میں فقہ اکبر کا کوئی ذکر نہیں کیا اور مصری عالم شیخ محمد ابو محمد زہرہ ہی کی

تحقیق کی تائید کی ہے کہ امام اعظم کی اپنی ذاتی کوئی تصنیف نہیں ہے۔“ (ص ۱۵۰، مطبوعہ شاہ ابوالخیر اکاڈمی، دہلی ۱۳۱۱ھ)

☆ دانش گاہ پنجاب، لاہور کے زیر اہتمام شائع ہونے والے ”اردو دائرہ معارف اسلامیہ“ کی جلد اول (مطبوعہ ۱۴۰۰ھ) کے ص ۸۵ء کالم ۲ میں ہے: ”امام رازی (م ۶۰۶ھ) نے مناقب الشافعی میں لکھا ہے کہ ابو حنیفہ کی کوئی تصنیف باقی نہیں رہی۔ الفہرست میں ابن الندیم نے آپ کی چار کتابوں کا نام لکھا ہے: الفقه الاکبر، عثمان البستی (البستی) کے نام خط، العالم والمعلم، الرد علی القدریہ، مسند، جو خوارزمی (م ۶۶۵) نے مرتب کی، اس کا ذکر الفہرست میں نہیں ہے۔ حقیقت میں خود امام ابو حنیفہ کی واحد مستند تحریر جو ہم تک پہنچی ہے، ان کا وہ خط ہے جو انہوں نے عثمان البستی کو لکھا تھا اور جس میں انہوں نے شائستہ طریقے سے اپنے نظریات کی مدافعت کی ہے (یہ خط العالم والمعلم اور الفقه الاصل کے ساتھ قاہرہ ۱۳۶۸ھ / ۱۹۴۹ء میں طبع ہو چکا ہے)۔ ایک اور کتاب جو ابو حنیفہ سے منسوب کی گئی ہے الفقه الاکبر ہے۔ Wensinck نے ثابت کر دیا ہے کہ اس سے مراد صرف الفقه الاکبر کا حصہ اول ہے جس کا اصل متن فقط ایک مبسوط شرح میں مندرج ہے، جسے غلطی سے الماتریدی سے منسوب کیا جاتا ہے (یہ حیدرآباد میں ۱۳۲۱ھ میں مجموعہ شروح الفقه الاکبر کے شمارہ اول کے طور پر چھپی ہے) اصل متن میں دس ارکان ایمان بیان کئے گئے ہیں، جن میں خارجیوں، قدریوں، شیعوں اور جمہیوں کے مقابلے میں راسخ العقیدہ مسلمانوں کے موقف کی وضاحت کی گئی ہے، مگر مرجعہ اور معتزلہ کے خلاف مسائل مذکور نہیں ہیں۔ الفقه الاکبر کے متعلق شروح لکھی گئیں، جن میں سے ملا علی قاری (م ۱۰۰۱ھ) کی شرح زیادہ متداول ہے۔ (مصر ۱۳۲۳ھ) ایک مقالے کے سواء الفقه، الاکبر، حصہ اول کے جملہ مقالات الفقه الاصل میں بھی درج ہیں، جس میں امام ابو حنیفہ کے وہ بیانات قلم بند ہیں جو انہوں نے

دینی مسائل کے متعلق اپنے ایک شاگرد ابو مطیع اللبخی (م ۱۸۳ھ / ۷۹۹ء) کے سوالات کے جواب میں دئے تھے۔ لہذا الفقہ الاکبر، حصہ اول، کے مضامین امام ابو حنیفہ کی مسلمہ آراء پر مشتمل ہیں، اگرچہ اس کی کوئی شہادت نہیں ہے کہ یہ مختصر متن واقعی انہوں نے لکھا تھا، لیکن نام نہاد الفقہ الاکبر ثانی اور وصیتہ ابو حنیفہ حضرت امام کی اپنی تصنیف نہیں ہیں۔ بعض دیگر مختصر متون کی عبارتیں بھی امام ابو حنیفہ کی طرف منسوب کی جاتی ہیں لیکن ابھی تک ان کے مستند ہونے یا نہ ہونے کے بارے میں تحقیق نہیں ہو سکی، وصیتہ، جس میں انہوں نے اپنے شاگرد یوسف بن خالد الشمتی البصری کو مخاطب کیا ہے، ایرانیوں کے درباری اخلاق کی ترجمانی کرتی ہے، لہذا یہ خیال بھی نہیں کیا جاسکتا کہ وہ فقہ اسلامی کے کسی ماہر و مخلص کی تصنیف ہے۔“

☆ فیض الباری علی صحیح البخاری، ص ۵۹/۱، مطبوعہ مطبعہ حجازی، قاہرہ، ۱۳۵۷ھ میں جناب انور شاہ کشمیری نے بھی یہی کہا ہے کہ فقہ اکبر امام ابو حنیفہ کی تصنیف نہیں ہے۔

☆ طوالت کے خوف سے اتنے اقتباسات پر اکتفا کرتے ہوئے اپنے قارئین کرام سے عرض گزار ہوں کہ فقہ اکبر کے جس قدر نئے لائبریریوں میں موجود ہیں ان سب کے متن میں کوئی نہ کوئی فرق ضرور ہے۔ اس کتاب (فقہ اکبر) کے بارے میں یہ تفصیل اس لئے لکھنی ضروری ہوئی کہ اس کے حوالے سے سیدنا امام اعظم ابو حنیفہ رضی اللہ عنہ پر یہ الزام لگانے کی کوشش کی جاتی ہے کہ وہ ایمان ابویں کے منکر تھے، چنانچہ کہا جاتا ہے کہ فقہ اکبر میں رسول کریم ﷺ کے والدین کریمین کے بارے میں یہ الفاظ ہیں ”ماتا علی الکفر“ (معاذ اللہ)۔ اکابر علمائے کرام کہتے ہیں اصل الفاظ یہ تھے ”ماتا علی الکفر“۔ مگر کاتب نے دو مرتبہ لفظ ”ما“ میں سے ایک مرتبہ ”ما“ نہیں لکھا، اس سے یہ بھول ہوئی اور وجہ نزاع ہو گئی۔ کچھ اکابر علمائے اسلام نے تحقیق سے ثابت کیا ہے کہ فقہ اکبر کے اصل نسخوں میں یہ عبارت ہی نہیں ہے۔

چنانچہ ان علمائے اسلام نے جو کچھ فرمایا ہے اس کا خلاصہ یہ ہے:

- (۱) فقہ اکبر کے متعلق کوئی قطعی یقینی سند ایسی نہیں جس کی بنیاد پر یہ کہا جاسکے کہ یہ واقعی امام اعظم ابو حنیفہ رضی اللہ عنہ کی تصنیف ہے۔
- (۲) اگر فقہ اکبر کو امام اعظم کی تصنیف مان بھی لیا جائے تو کسی مستند و صحیح نسخے میں یہ عبارت نہیں ہے۔

(۳) یہ عبارت الحاقی ہے، یعنی کسی اور نے بعد میں متن میں شامل کر لی ہے۔

(۴) شرح فقہ اکبر لابى منصور ماتریدی (التونى ۳۳۳ھ) مطبوعہ دارالافتاء المعارف دکن (۱۳۶۵ھ) جس کے کل صفحات ۷۲ ہیں، اس کے خاتمہ کے الفاظ سے حقیقت واضح ہوتی ہے۔ (واضح رہے کہ اشاعرہ (امام ابوالحسن اشعری کے پیروان) کے مقابلے میں حنفی حضرات خود کو امام ابو منصور ماتریدی کی طرف نسبت کر کے ”ماتریدی“ کہلاتے ہیں اور اس مسئلہ (ایمان ابویں) میں مخالفت کرنے والے عام طور پر سب سے پہلے علامہ ملا علی قاری ہرودی کا نام لیتے ہیں، لیکن ملا علی قاری نے فقہ اکبر اور شرح شفاء میں جس رسالے کا ذکر کیا ہے وہ مارکٹ میں نہیں دیکھا گیا، نہ ہی اس کے دلائل کسی نے ذکر کئے ہیں، جہاں کہیں ملا علی قاری نے یہ مسئلہ لکھا ہے، اجمالی طور پر لکھا ہے بلکہ شرح شفا میں ان کی تحریر واضح کرتی ہے کہ انہوں نے اپنے پہلے رسالہ و تحریر سے توبہ کر کے جوع کر لیا تھا۔

☆ عالم حجاز علامہ سید محمد علوی مالکی اپنی کتاب ”ذخائر محمدیہ“ میں فرماتے ہیں:

”یہاں ہم امام اعظم کی طرف حضور کے والدین کے بارے میں جو کچھ منسوب ہے (کہ وہ آپ ﷺ کے والدین کے کفر کے قائل تھے) اس کی حقیقت حال سے آگاہ کرنا چاہتے ہیں۔ ان (ملا علی قاری) کا اس قول سے رجوع ثابت ہے جیسے شیخ مصطفیٰ الجمالی نے ”النہضة الاصلاحية“ میں لکھا ہے۔ ملا علی قاری کی طرف ایک کتابچہ منسوب

کیا جاتا ہے جس کا نام ”ادلہ معتقد ابی حنیفہ الامام فی ابوی الرسول علیہ السلام“ ہے جس میں آپ (ﷺ) کے والدین کریمین کے بارے میں ایسی گفتگو کی گئی ہے جس سے بچنا لازم تھا کیوں کہ یہ کلام بارگاہ مصطفوی میں تکلیف کا باعث بنتا ہے اور آپ (ﷺ) کو اذیت دینا عظیم گناہ ہے۔

محدث ابن ابی الدنیا اور ابن عساکر نے روایت کیا ہے کہ ایک دفعہ ابو لہب کی بیٹی درہ (یاسیجہ) ایک آدمی کے پاس سے گزری، اس آدمی نے ان کو دیکھ کر کہا، یہ لڑکی اللہ کے دشمن ابو لہب کی بیٹی ہے۔ بس حضرت درہ رضی اللہ عنہا نے اس کی طرف متوجہ ہو کر کہا ”اے شخص بے شک اللہ تعالیٰ نے میرے باپ کا ذکر رشتہ داری اور ان کے شرف نسب کے لحاظ سے کیا ہے جب کہ تیرے باپ کا ذکر اللہ تعالیٰ نے ان کی جہالت کی وجہ سے نہیں کیا“ پھر حضرت درہ نے حضور علیہ السلام سے اس واقعہ کی شکایت کی، آپ نے لوگوں کو خطبہ ارشاد فرمایا: لایوذین مسلم بکافر۔ کسی مسلم کو کافر کی وجہ سے (طعنہ دے کر) تکلیف نہ دو۔ اس نصیحت کا مطلب یہ ہے کہ تم کافروں کا اس طرح ذکر نہ کرو جس سے مسلمانوں کو تکلیف پہنچے اور انہیں دکھ اور الم کا سامنا کرنا پڑے۔ مسلمان کی ہمیشہ عزت کرنی چاہئے، یہاں تک کہ اگر کسی مسلمان کے قرہبی رشتہ دار کافر ہوں تو ان کے حوالے سے اس سے ایسی گفتگو نہیں کرنی چاہئے جس سے اس مسلمان کو تکلیف پہنچے اور اس کے غمے کا باعث بنے۔

جب عام مسلمانوں کا یہ حال ہے تو سرکار (ﷺ) کے بارے میں گفتگو کرنے میں تو بدرجہ اولیٰ یہ رعایت کرنی چاہئے کہ کوئی ایسا کلمہ زبان سے نہ نکل جائے جو تاراضی کا سبب بنے۔ اسلامی تقاضا اور ادب یہ ہے کہ آپ کے خاندان کے وہ افراد جو حالت کفر پر فوت ہوئے، ان کا بھی اس طرح ذکر نہ کیا جائے جو سرکار کی بارگاہ کی اذیت کا سبب ہو، تو آپ (ﷺ) کے والدین کے بارے میں یہ کیسے روا ہو سکتا ہے؟.....

اب ہم مذکورہ رسالے کے بارے میں گفتگو کرتے ہیں، ہمارا خیال ہے کہ امام اعظم کی طرف یہ بات منسوب کرنا کہ حضور (ﷺ) کے والدین قیامت کے دن عذاب سے چھٹکارا نہیں پائیں گے اور وہ ہمیشہ جہنم میں رہیں گے، ان پر بہت بڑی اور واضح تہمت ہے اور پھر یہ اس سے بھی بڑھ کر تہمت ہے کہ رسالے کا نام ”ادلة معتقد ابی حنیفہ الامام فی ابوی الرسول علیہ السلام“ ہے۔ (حضور ﷺ کے والدین کے بارے میں امام ابو حنیفہ کے اعتقادی دلائل)۔ اگر کوئی قاری یہ اعتراض کرے کہ ملا علی قاری نے اس رسالے کے شروع میں لکھا کہ امام اعظم نے اپنی کتاب فقہ اکبر میں کہا ہے واللہ رسول اللہ ماتا علی الکفر۔ جب ان کی کتاب میں موجود ہے تو پھر آپ کیسے کہہ رہے ہیں کہ اس قول کی امام اعظم کی طرف نسبت کرنا تہمت ہے؟ اس کا جواب یہ ہے کہ فقہ اکبر میں ماتا علی الکفر کے الفاظ نہیں بلکہ اس میں عبارت یوں ہے: والد رسول اللہ ماتا علی الفطرة و ابو طالب مات کافرا۔ رسول اللہ ﷺ کے والدین فطرت پر فوت ہوئے اور ابو طالب کفر کی حالت میں فوت ہوئے۔

میں (سید محمد علوی مالکی) نے یہ عبارت خود اس قدیم نسخے میں دیکھی ہے جو مدینہ منورہ کی شیخ الاسلام لا بیریری میں موجود ہے۔ بعض اہل علم نے مجھے بتایا کہ یہ نسخہ عہد عباسی کا تحریر کردہ ہے۔ لا بیریری میں یہ نسخہ جس مجموعہ کتب میں محفوظ ہے، اس کا نمبر ۳۳۰ ہے، جو شخص فقہ اکبر کے اس نسخہ کو دیکھنا چاہے وہ اس لا بیریری سے رجوع کرے، یقیناً وہ اس نسخے میں وہی الفاظ پائے گا جو ہم نے یہاں نقل کئے ہیں اور مجھے (یہ نسخہ) دیکھے ہوئے کوئی زیادہ دیر نہیں ہوئی، یہ موسم حج ۱۳۵۳ھ کی بات ہے اور آج وقت تحریر ۴ جمادی الاول ۱۳۵۵ھ ہے، یعنی پانچ ماہ اور کچھ دن ہوئے ہیں کیوں کہ میں ۱۳۵۳ھ ذی الحجہ کے شروع میں مدینہ منورہ میں تھا، جو کوئی بھی تامل سے کام لے گا اسے یقین ہو جائے گا کہ ملا علی قاری کے نسخے میں جو کچھ نقل کیا گیا ہے اس میں یہ ہم

خراپیاں ہیں:

(۱) پہلی یہ کہ وہ جھوٹ ہے اور یہ اس قدیم نسخے کی مخالفت کرتا ہے جس کا ذکر ہو چکا۔
 (۲) دوسری یہ کہ اس میں تدریس (۶۶) ہے کیوں کہ جب کوئی شخص ملا علی قاری کی منقولہ (نقل کی ہوئی) عبارت کے بعد یہ جملہ پڑھتا ہے: و ابو طالب مات کافرا۔
 تو از خود یہ سوال پیدا ہو گا کہ جب حضور ﷺ کے والدین اور ابو طالب تمام کفر پر فوت ہوئے تو فقہ اکبر کی عبارت یوں ہونی چاہئے تھی: ووالدا رسول اللہ و ابو طالب ماتو کفاراً۔ یعنی حضور ﷺ کے والدین کا کفر الگ اور ابو طالب کے کفر کو الگ ذکر نہ کیا جاتا۔

رہا معاملہ ہمارے نسخے کا تو یہ بہت ہی واضح ہے۔ ابو طالب کے کفر کے افراد میں کیوں کہ یہاں حکم دو ہی تھے اس لئے پہلے اس میں حضور علیہ الصلوٰۃ والسلام کے والدین کے ایمان کا ذکر ہے اور اس کے بعد ابو طالب کے کفر پر تصریح، ممکن ہے قاری کے ذہن میں یہ بات آئے کہ ملا علی قاری نے جو کفر کا لفظ نقل کیا ہے وہ اس لفظ فطرۃ سے محرف ہو کر بنا ہو جو اس مذکورہ نسخے میں موجود ہے کیوں کہ ان دونوں الفاظ کفر اور فطرۃ کے درمیان واضح قرب ہے۔ کیا یہ تحریف مقصود ہو سکتی ہے کہ ابو طالب کے حکم کو حذف کر دیں اور کہیں: ووالدا رسول اللہ ماتا علی الفطرۃ و ابو طالب ذالک۔ اگر ایسا ہو تو پھر ہم نہیں جانتے کہ یہ حذف مولف سے ہوا یا ناشر سے؟ اور یہ رسالہ اصلاً باطل ہے کیوں کہ جو کچھ اس میں لکھا تھا اس سے رجوع کے بعد مصنف نے شرح شفا میں لکھا ہے۔ پہلا مقام ص ۶۰۱ پر ہے جب کہ دوسرا مقام ص ۶۳۸ پر ہے اور یہ شرح شفا کا نسخہ ۱۳۱۶ھ میں استنبول سے شائع ہوا تھا.....

☆ تدریس کا لفظ محدثین کی اصطلاح ہے اس کا سنی حدیث کے کسی مفسر کو چھپانا، بتائے گئے ہیں وہ مفسر یا مؤلف سے یا راویوں یا روایت کے سلسلے یا ماخذ سے یعنی اس شخص سے متعلق ہوتا ہے جس سے روایت کی گئی ہو۔ تدریس فی الاسناد کی عام طور پر سات سو تہم بتائی جاتی ہیں جن کی تفصیل کتابوں میں درج ہے۔

شرح شفا میں دوسرے مقام پر یہ جملے ہیں: ”جہاں تک اس واقعہ کا تعلق ہے جس میں یہ بتایا گیا ہے کہ حضور ﷺ نے اپنے والدین کو زندہ کیا تھا، جمہور علماء ثقہ کے نزدیک صحیح یہ ہے کہ یہ واقعہ رونما ہوا ہے جب کہ امام سیوطی نے اپنے تین رسائل میں اس کی تصریح کی ہے۔“

پس خود مولف رسالہ ملا علی قاری نے حق و صواب (سچائی اور بہتری و بھلائی) کی طرف رجوع کر کے اپنے رسالہ کارد کر دیا۔ یہی شان تھی ہمارے سابقہ اکابر علماء کی کہ وہ جب کبھی کسی غلطی کے مرتکب ہوتے تو حق کی طرف رجوع کرنے کے لئے انتظار نہیں کرتے تھے، اسی طرح جب کبھی ان سے کوئی نافرمانی ہوتی تو فوراً اپنے رب کی طرف رجوع کرتے تھے، جب بھی ان میں کوئی نقص رونما ہوتا تو کمال کی طرف بڑھتے، جب کبھی وہ اپنے مقام سے ذرا نیچے کی طرف گرتے تو فوراً چوٹی اور رفعت (بلندی و اونچائی) کی طرف بڑھنے کی کوشش کرتے۔“ (ذخائر محمدیہ ص ۵۳ تا ۶۰ اردو ترجمہ از مفتی محمد خاں قادری، مطبوعہ عالمی دعوت اسلامیہ، غوث اعظم روڈ، لاہور۔ ۱۹۹۶ء)

☆ حاشیہ طحاوی علی الدر الختار مطبوعہ بیروت کے ص ۸۰/۲ اور مرام الکلام فی عقائد الاسلام مصنفہ علامہ عبدالعزیز پرہاروی مطبوعہ ملتان میں ہے: ”ثم اعلم انه ينسب الى الامام الاعظم رساله في الكلام تسمى الفقه الاكبر ولها نسخ مختلفة جدا ووقع في بعضها ان والدي رسول الله ﷺ ماتا على الكفر ولاشك ان هذا افتراء عليه فحاشاه ان يتخذة عقيدة۔“ (ص ۶۲) پھر جان لو کہ امام اعظم رحمۃ اللہ علیہ کی طرف علم کلام میں ایک رسالے کی نسبت کی گئی ہے جس کا نام فقہ اکبر ہے، اس کے نسخے مختلف ہیں جن میں سے بعض میں یہ عبارت ہے کہ (والدین کریمین) کی وفات کفر پر ہوئی اور اس میں شک نہیں کہ یہ امام اعظم پر افتراء ہے۔ یقیناً امام اعظم اس سے محفوظ ہیں کہ ان کا یہ عقیدہ ہو۔

”مہر انور“ ترجمہ فقہ اکبر، مطبوعہ مجبہائی دہلی ۱۳۰۶ھ میں بھی ”مات علی الکفر“ کے الفاظ نہیں ہیں۔

فقہ اکبر کے متن میں ابویں کریمین کے بارے میں معترضہ جملے کے علاوہ بھی اور جملے ہیں جنہیں علمائے اسلام نے قبول نہیں کیا چنانچہ استوی علی العرش کے حوالے سے فقہ اکبر کے متن پر علمائے اسلام نے جو کچھ فرمایا ہے وہ یہی ثابت کرتا ہے کہ فقہ اکبر کا متن قطعی و یقینی طور پر مستند و معتبر نہیں ہے علاوہ ازیں ”مات علی الایمان“ کے الفاظ اسی فقہ اکبر میں رسول کریم ﷺ کے حوالے سے ہیں جو علمائے اسلام میں مباحث کا موضوع بنے ہیں، یوں ہم کہہ سکتے ہیں کہ فقہ اکبر کے بارے میں اتنے اختلاف اور احتمال ہیں جن کے ہوتے ہوئے سیدنا امام اعظم ابو حنیفہ رضی اللہ تعالیٰ عنہ کی طرف اس بات کی نسبت کرنا درست نہیں کہ وہ ایمان ابویں کے منکر تھے۔

☆ فقہ اکبر کے بعد اس کی وہ شرح جو امام ملا علی قاری رحمۃ اللہ علیہ نے فرمائی اور ان کا وہ رسالہ جس میں انہوں نے ایمان ابویں کا انکار کرتے ہوئے نامناسب الفاظ میں والدین رسالت مآب کے (معاذ اللہ) غیر ناجی ہونے کا بیان کیا ہے، اس کے بارے میں کچھ ذکر قارئین ملاحظہ فرما چکے ہیں، مزید یہ عرض کروں کہ امام ملا علی قاری حنفی ماتریدی قادری محدث ہیں اور ان کی علم حدیث کی خدمات بالخصوص ”مرقاۃ شرح مشکوٰۃ“ کی سستوں میں شہرت ہے۔ ان کا ذکر علامہ ابن عابدین یوں کرتے ہیں:

”حائمتہ القراء والفقہاء والمحدثین و نخبۃ المحققین والملققین سیدی ملا علی القاری علیہ رحمۃ ربہ الباری“۔ (ص ۱۳۰، مجموعہ رسائل ابن عابدین، مطبوعہ استنبول ۱۳۲۵ھ)۔ وہ رسول کریم ﷺ کے حاضر و ناظر اور نوری بشر ہونے کے قائل ہیں۔ اور مسئلہ زیارت قبر رسول (ﷺ) میں علامہ سبکی کے حامی و موید ہیں اور یہاں تک انہوں نے لکھا ہے کہ منکر زیارت کے لئے خطرہ ہے کہ وہ

ضروریات دین کا منکر نہ ہو جائے۔ امام ملا علی قاری نے سیدنا غوث پاک شیخ سید عبد القادر جیلانی رضی اللہ عنہ کے بارے میں ایک مستقل کتاب ”نزمۃ الخاطر الفاتر“ لکھی ہے، علاوہ ازیں جہاں کہیں بھی مستقل تصانیف میں سیدنا غوث پاک کا ذکر کرتے ہیں، ادب و احترام سے کرتے ہیں، ہم ”لکل جواد کبوة“ (ہر مشاق گھوڑا بھی ٹھوکر کھا جاتا ہے)، ملا علی قاری بھی انسان تھے، معصوم عن الخطا نہیں تھے۔ ایمان ابویں کے مسئلے میں ان سے خطا ہوئی، لیکن یہ خطا عنادی نہیں تھی بلکہ اجتہادی خطا تھی، متقدمین کے اقوال دیکھ کر وہ لکھ گئے جو لکھ گئے، مگر بعد ازاں سخت پشیمان ہوئے اور اپنے پہلے موقف سے توبہ کر کے رجوع کیا اور ان کے استاد علامہ ابن حجر نے انہیں فرمایا کہ میں نے خواب میں دیکھا ہے کہ تم چھت سے گرے ہو اور تمہاری ٹانگ ٹوٹ گئی ہے چنانچہ خواب کے مطابق ہی ظاہر میں ہوا (کذافی حواشی نبواس۔ جیسا کہ نبواس کے حاشیہ میں مذکور ہے)۔ الحاصل ملا علی قاری نے اپنی اس شدید غلطی سے توبہ کر لی، جس کا ثبوت شرح شفا کی یہ عبارت ہے: ”واما ما ذکرنا عن احیائہ علیہ الصلوۃ والسلام ابویہ فالأصح انہ وقع علی ما علیہ الجمهور الثقات کما قال السیوطی فی رسائلہ الثلاث المولفات۔“ (شرح الشفاء للفاضل علی القاری علیہ رحمۃ الباری، جلد اول ص ۶۳۸۔ مطبوعہ مطبعہ عثمانیہ ۱۳۱۶ھ، استنبول) (اس عبارت کا ترجمہ علامہ علوی مالکی کی کتاب ذخائر محمدیہ کے حوالے میں قارئین ملاحظہ کر چکے ہیں)

☆ امام ملا علی قاری کی دینی خدمات کو ملحوظ رکھتے ہوئے یہ خیال کرنا درست نہیں کہ انہوں نے یہ رسالہ معاذ اللہ شان رسالت میں گستاخی یا رسول کریم ﷺ کو (معاذ اللہ) اذیت پہنچانے کے لئے لکھا تھا، بلکہ بزعم خویش (اپنے خیال سے) انہوں نے حق کو واضح کیا مگر جب تحقیق کے بعد خود ان پر حق واضح ہو گیا تو انہوں نے اپنے پہلے مسلک و موقف سے رجوع کر لیا، لہذا کوئی محقق و ناقد، ان کے اس پہلے قول کو اس مسئلہ میں

سند کے طور پر پیش نہیں کر سکتا۔

☆ امام ملا علی قاری کے بارے میں تفسیر روح المعانی سے علامہ سید محمود آلوسی بغدادی (المتوفی ۱۲۷۰ھ) کے حوالے سے ناقلین جو عبارت نقل کرتے ہیں، شاید اصل کتاب دیکھ کر نقل نہیں کرتے اور اس عبارت سے آیہ قرآنی کے اتنے حصے لا تقرّبوا الصلوٰۃ والاسلوک کرتے نظر آتے ہیں کہ بعد کا حصہ چھوڑ دیتے ہیں، چنانچہ علامہ آلوسی کی مکمل عبارت ملاحظہ ہو: "وتفسیر الساجدین بالانبياء رواه جماعة منهم الطبرانی، والبزار، وابو نعیم، عن ابن عباس ایضا، الانه رضی اللہ تعالیٰ عنہ فسر التقلب فیہم بالتقلیل فی اصلاہم حتی ولدته امہ علیہ الصلاة والسلام، وجوز علی حمل التقلب علی التقلیل فی الاصلاب ان یراد بالساجدین المؤمنون، واستدل بالآیة علی ایمان ابویہ علیہ السلام کما ذهب الیہ کثیر من اجلة اهل السنة، وانا اخشى الکفر علی من یقول فیہما رضی اللہ تعالیٰ عنہما علی رغم انف علی القاری و اضراہ بضد ذلك لانی لا اقول بحجیة الآیة علی هذا المطلب۔" (روح المعانی فی تفسیر القرآن العظیم والسبع الثانی، ص ۲۰۷/۱۱، مطبوعہ دار الفکر، بیروت، ۱۴۱۷ھ)

اور الساجدین کی تفسیر انبیائے کرام علیہم السلام سے بھی ایک جماعت نے کی ہے، ان میں طبرانی، بزار اور ابو نعیم ہیں حضرت سیدنا ابن عباس رضی اللہ تعالیٰ عنہما سے بھی اس آیت (وتقلبت فی الساجدین) کی یہ تفسیر بیان کی ہے کہ تقلب سے مراد تنقل فی الاصلاب ہے یعنی آپ صلی اللہ علیہ وسلم کا نور انبیائے کرام علیہم السلام کی پشتوں میں (یکے بعد دیگرے) منتقل ہونا مراد لیا گیا ہے۔ (یعنی آپ صلی اللہ علیہ وسلم کے آباء و اجداد کو سجدہ کرنے والے اہل ایمان کہا گیا ہے) اور اہل سنت جلیل القدر اکابر علمائے کرام کی کثیر تعداد نے اس آیت سے رسول کریم صلی اللہ علیہ وسلم کے والدین کریمین کے مومن ہونے پر استدلال کیا

ہے اور مجھے کفر کا ڈر ہے اس پر جو والدین کریمین رضی اللہ عنہما کے بارے میں کفر کی بات کہے، خاک آلود ہونا کلامی قاری کی اور ان کے ہم نوا جو اس پر بھند ہیں، مگر میں نہیں کہتا کہ اس مطلب پر یہ آیت حجت ہے۔

☆ مزید ملاحظہ ہو: ”تعلیم الایمان ترجمہ شرح فقہ اکبر“ (مطبوعہ نول کشور ۱۹۳۷ء) میں مولانا محمد نجم الغنی رام پوری (م ۱۳۵۱ھ) (☆) ابن مولوی محمد عبدالغنی خاں ابن مولوی محمد عبدالرحمن خاں ابن مولانا حاجی محمد سعید محدث شاگرد حضرت شاہ ولی اللہ دہلوی تفصیل لکھتے ہیں: ”والد الرسول ﷺ ماتا علی الکفر۔ اور محمد ﷺ کے ماں باپ حالت کفر پر مرے ہیں۔ (معاذ اللہ)۔ بحث اسلام آبائے کرام ﷺ کے معرکہ الآرامتہ ہے جس کے لئے نہایت تفصیل درکار ہے، یہ وہ مسئلہ ہے کہ جب سخاوی نے اس میں خلاف کیا تو جلال الدین سیوطی نے اس بحث میں چھ رسالے لکھے، علامہ سیوطی نے ”دوران فلکی علی ابن الکرکی“ میں سخاوی کے تعقب میں لکھا ہے: والثانی انه تکلم فی حق والدی المصطفی بما لا یحل لمسلم ذکرہ ولا یسوغ ان یجزم علیہ فکفرہ فوجب علی ان اقوم علیہ بالاذکار وان استعمل فی تنزیہ هذا المقام الشریف الاقلام و الافکار فالفت فی ذلك ست مولفات شخة بالفوائد وهی فی الحقیقة ابکار ومن ذا الذی یتستیع علی قیامی فی ذالک او یلقی نفسہ فی هذه المهالك من انکر ذلك اکاد اقول بکفرہ و استغرق العمر فی هجرہ۔ تدا کے نزدیک ابوین شریفین اور بہت سے آبائے کرام کا ایمان ثابت نہیں کیوں کہ ان کو ظاہر احادیث صحیحہ مشہورہ سے رواج

(☆) ”مرآة التصانیف“ مرتبہ مولانا حافظ محمد عبدالستار قادری چشتی (مطبوعہ مکتبہ قادریہ، جامعہ نظامیہ، اندرون لوہاری دروازہ، لاہور، ۱۳۰۰ھ) میں مولانا حکیم نجم الغنی رام پوری کی ۳۱ (اکتیس) کتابوں کا تذکرہ ہے جن میں بحر الفصاحت، تسہیل اللغات، مذہب اسلام، میزان الافکار وغیرہ مشہور ہیں۔

شرک و کفر کا ارباب زمانہ جاہلیت میں عموماً خصوصاً معلوم ہوا اس لئے انہوں نے ایسا حکم کیا اور اسی پر امام کا یہ قول بھی جنی ہے مگر علمائے متاخرین اس کے خلاف ہیں وہ اسلام ابون شریفین بلکہ جملہ آباء کرام کے قائل ہیں، پس امام کے اس قول پر تعجب نہ کرنا چاہئے کیوں کہ قدما کا یہ مذہب نہ تھا، متاخرین کو حق سبحانہ نے یہ علم مکشوف فرمایا ہے، علاوہ بریں اگر امام کے قول میں ہوتا مانتا کافرین تو گنجائش تعجب کی تھی حالانکہ ماننا علی الکفر واقع ہوا ہے اور اس میں اور اس میں بڑا فرق ہے۔ ابن حجر اپنے فتاویٰ میں کہتے ہیں: و علی التسليم ان الامام قال ذلك فمعناه انهما مانا علی زمن الكفر و هذا لا يقتضى انصافهما به۔ یعنی بر تقدیر اس کے کہ امام نے خود ایسا فرمایا ہو تو اس کے معنی یہ ہیں کہ وفات والدین شریفین کی زمانہ کفر میں قبل اسلام کے واقع ہوئی اور یہ اس بات کو نہیں چاہتا کہ وہ کفر سے متصف تھے بلکہ اگر ماننا کافرین بھی واقع ہوتا تو بھی نص قطعی عدم نجات میں نہ ہوتا، آخر بہت سے محققین متاخرین قائلین نجات یہی فرماتے ہیں کہ: مانا کافرین ثم نجاها الله تعالى عن النار و ذلك لشرف خصوصية النبي ﷺ۔ یعنی کفر کی حالت میں مرے تھے پھر اللہ نے بوجہ شرف خصوصیت جناب سرور کائنات کے ان کو عذاب سے نجات دی اور بعض یہ کہتے ہیں: ان الله تعالى احياهما و آمانا به كما ورد به الحديث لنا لا فضيلة الصحبة۔ یعنی اللہ نے ان کو زندہ کر کے ایمان نصیب کیا یہاں تک کہ فضیلت صحبت خیر البشر کو پہنچ گئے اور یہ سب بحث بر تقدیر ثبوت اس فقرے کے ہے جیسا کہ بعض نسخہ فقہ اکبر میں واقع ہے اور اسی کو ملا علی قاری نے اختیار کیا ہے، حالانکہ فقہ اکبر کے بہت سے نسخوں میں یہ فقرہ مندرج نہیں کہ اس سبب سے بعض علمائے کرام اس فقرے کو الحاقی ٹھہراتے ہیں اور نظیر اس کی یہ ہے کہ بعض نسخوں میں بحث استواء میں ایک عبارت پائی جاتی ہے چنانچہ ابن تیمیہ حنبلی حمویہ میں اور حافظ

ذہبی کتاب مسئلہ علو میں اور ابن قیم نونیہ میں استواء کی عبارت فقہ اکبر سے روایت کرتے ہیں اور ان لوگوں نے جس قدر عبارات اس بحث میں فقہ اکبر سے نقل کی ہیں آپس میں مختلف ہیں اور فقہ اکبر کے اکثر اور اشہر نسخوں میں نہیں پائی جاتی ہیں، معلوم ہوتا ہے کہ بعض نسخوں میں استواء کی عبارت بڑھادی ہے جس سے ان اکابر علماء نے نقل کیا ہے مگر نسخہ قدیم و معتمد میں وہ عبارت نہ پائی گئی اور اس نسخے سے جو نقلیں ہوئیں وہ بھی زیادتی سے محفوظ رہیں۔ اور یہی ملا علی قاری کے نزدیک بھی معتمد تھا چنانچہ انہوں نے بحث استواء کی عبارت اپنی شرح میں نقل نہیں کی۔ نواب صدیق حسن خاں رسالہ انتقاد الرجیح فی شرح الاعتقاد الصحیح میں مسئلہ استواء کی عبارت کی نسبت لکھتے ہیں کہ یہ عبارت جو امام کی طرف منسوب ہے بعض نسخہ فقہ اکبر میں نہیں ہے بعض میں پائی جاتی ہے۔ مولوی صاحب تائید تحقیق میں اپنا خیال یوں ظاہر کرتے ہیں کہ حافظ ابن قیم و مولوی زائر نے اسے امام کی طرف منسوب کیا ہے شاید نسخہ فقہ اکبر سے ایسے شخص نے نکال دیا ہے جس کا یہ عقیدہ نہیں ہے، مولوی وکیل احمد صاحب کہتے ہیں کہ ابن قیم نے اس باب میں اپنے استاد ابن تیمیہ کی پیروی کی ہے اور یہ بھی ممکن ہے کہ کسی عرشی نے یہ عبارت بڑھادی ہو پس اسی طرح ممکن ہے کہ کسی ایسے شخص نے جو والدین رسول اللہ ﷺ کے ایمان کے خلاف ہو، نسخہ فقہ اکبر میں یہ عبارت بڑھادی ہو جس سے متاخرین کو اپنے بندہ منصور کے موافق اس بحث کے طے کرنے اور امام کو اس بیچ سے نکالنے کی زحمت اٹھانی پڑی، چنانچہ علامہ طحاوی نے در مختار کے حاشیے میں لکھا ہے: وما فی الفقہ الاکبر من ان والدیہ ﷺ ماتا علی الکفر فمدسوس علی الامام و يدل عليه ان النسخ المعتمده لیس فیها شنی من ذلك۔ یعنی فقہ اکبر میں جو یہ ہے کہ والدین رسول اللہ ﷺ کفر پر مرے ہیں یہ امام پر افتراء ہے اس پر دلیل یہ ہے کہ یہ عبارت ایسے نسخوں میں نہیں

ہے جن پر اعتماد ہے۔ اس فقرے کو متاخرین نے یہاں تک برا جانا ہے کہ امام کی طرف اس کے منسوب کرنے کے بھی روادار نہیں اور ابن حجر کی نے یہاں تک لکھ دیا ہے کہ جس نسخے میں یہ عبارت ہے وہ امام کا نہیں بلکہ وہ نسخہ محمد بن یوسف بخاری کا ہے اور طحاوی، ابویں شریفین کے کفر پر مرنے کے قول میں بے ادبی خیال کرتے ہیں اور کئی دلائل سے انہوں نے ایمان والدین شریفین کو ثابت کیا ہے، وہ کہتے ہیں کہ بہ ضرور ہے کہ یہ اعتقاد رکھنا چاہئے کہ ابویں شریفین کفر سے محفوظ تھے اور یہ تمام باتیں خلاف قدمائے حنفیہ وغیرہ کے ہیں، علامہ سید عبدالرسول برزنجی شافعی ثم المدنی نے بھی متاخرین کے طور پر مسئلہ اسلام ابویں شریفین میں دفع ایراد قول فقہ اکبر کے واسطے چند تاویلات رسالہ سدا دالدین وسدادالدین فی اثبات النجات والد درجات للوالدین میں پیش کی ہیں، ان میں سے ایک یہ بھی ہے کہ علامہ ابن حجر نے اپنی کتاب میں کہا ہے کہ امام ابو حنیفہ سے جو یہ بات نقل کی جاتی ہے کہ انہوں نے فقہ اکبر میں یوں کہا ہے کہ والدین سرور عالم ﷺ کفر پر مرے ہیں، یہ مردود ہے اس لئے کہ جو نسخے فقہ اکبر کے ایسے ہیں جن پر اعتماد ہے ان میں یہ نہیں ہے اور جس نسخے میں یہ لکھا ہے وہ ابو حنیفہ محمد بن یوسف بخاری کی تصنیف ہے، امام ابو حنیفہ نعمان بن ثابت کی تصنیف نہیں، اتھی۔ اور علامہ آفندی شہیر بہ داعستانی رسالہ اثبات النجات والایمان لوالیدی سید الاکوان میں فقہ اکبر کی عبارت ووالد رسول اللہ ﷺ لکھ کر تحریر فرماتے ہیں کہ اس کتاب کی نسبت امام اعظم کی طرف ثابت نہیں ہے چنانچہ بعض علماء نے لکھا ہے کہ امام صاحب کے زمانے میں تصانیف کا رواج نہ تھا، ایک بات یہ بھی ہے کہ رسالہ فقہ اکبر میں صرف ایسے مسائل اعتقاد یہ لکھے گئے ہیں کہ جو اہم مہمات سے خیال کئے جاتے ہیں اور یہ مسئلہ اس قسم کا نہیں ہے جس پر اعتقاد واجب سمجھا جائے انتھی۔ مگر ان علماء کی اس تاویل سے جو علامہ ابن حجر کے قول سے

جنہوں نے اثبات ایمان ابوین شریفین میں بڑی کوشش کی ہے ان کو اشعبہ ہوا اقول اکابر شرح مشہورین سابقین کے کذب و بطلان کا یقین کیوں کر آسکتا ہے؟ صاف بات یہ ہے کہ یہ عقیدہ (نظریہ) قدما کا تھا جس کو امام نے بیان فرمایا جو مسئلہ مختار محققین لاحقین کے خلاف ہے یا یہ فقرہ الحاقی ہے۔ متاخرین کہتے ہیں کہ جب کہ اللہ تعالیٰ نے ابو طالب پر محض اس وجہ سے تخفیف عذاب کی کہ وہ کفار کی سختی کے مقابلے میں آنحضرت کی حمایت کرتے رہتے تھے چنانچہ بخاری و مسلم نے ابن عباس سے روایت کی ہے کہ آنحضرت ﷺ نے فرمایا: اھون اھل النار عذابا ابو طالب و هو متعل بنعلین یغلی منھما دماغہ۔ یعنی دوزخیوں میں سب سے زیادہ ہلکے عذاب والا ابو طالب ہے کہ وہ دوپا پوشیں پہنے ہے جس سے اس کا دماغ جوش مارتا ہے، تو آنحضرت کے والدین اس سے زیادہ رعایت اور اکرام الہی کے مستحق تھے، ابو طالب کے ساتھ جو کچھ رعایت کی گئی محض آنحضرت کے طفیل سے کی گئی تو ان کے والدین کے حق میں اس سے بڑھ کر فضل الہی ہونا چاہئے، بمقابلہ چچا کے والدین کے حق میں اکرام الہی حضرت کی زیادہ خوش نودی کا موجب ہے، طبائع اس پر مجبول ہیں کہ اگر کوئی شخص کسی کے اہل قربت قریبہ کو ناگفتنی بات کہے تو ضرور اس کا اثر دل پر پڑتا ہے اور طبیعت پر ناگوار گزرتا ہے، حضرت رسالت پناہ ﷺ ایسے امور سے سخت متاثر ہوتے تھے اور اپنی ناخوشی ظاہر فرماتے تھے، محبت الدین احمد طبری ذخائر العقبیٰ میں ابوہریرہ سے روایت کرتے ہیں کہ سبیعہ بنت ابولہب نے حضرت رسالت میں یوں شکایت پیش کی کہ یا رسول اللہ (ﷺ) لوگ مجھ کو حملۃ الحطب کی بیٹی کہتے ہیں اور اس کلمے سے عار دلاتے ہیں، سرور عالم ﷺ اسے سن کر نہایت غصے ہو کے اٹھے اور فرمایا کہ میری قوم کو کیا ہوا ہے کہ میرے اہل قربت کو عار دلانے اور تشنیع کرنے سے مجھ کو اذیت دیتے ہیں، میری اذیت اللہ تعالیٰ کی اذیت ہے۔ غور کرنے کا مقام ہے کہ بھص قرآن سبیعہ

کی ماں حملۃ المحطب تھی اور ان کے والدین یقیناً جنہمی تھے ایسے شخص کی نسبت اس عار دلانے سے جو مستلزم تحقیر ہے، آپ کو ایذا پہنچی پھر آپ کے والدین کی تکفیر (عار دلانے کے لئے) کیوں کر باعث اذیت نہ ہوگی؟ تکفیر سے بڑھ کر بھی کوئی بات ایسی ہے جس سے اذیت پہنچے؟ حق تعالیٰ جل شانہ نے فرمایا ہے: ان الذین یوذون اللہ و رسول لعنہم اللہ فی الدنیا و الآخرة و اعدلہم عذابا مہینا۔ یعنی جو لوگ اللہ و رسول کو اذیت دیتے ہیں ایسے لوگوں پر خدا کی لعنت ہے دنیا اور آخرت میں اور اللہ تعالیٰ نے ان کے لئے ایسا عذاب مہیا کیا ہے جو خوار کرنے والا ہے۔ علامہ سیوطی درج مدیفہ فی الابیاء الشریفہ میں کہتے ہیں کہ شیخ کمال الدین شمشی جو ہمارے شیخ تقی الدین کے والد ہیں، لکھتے ہیں کہ ابو بکر بن عربی سے جو مالک کے بڑے اصحاب سے تھے، کسی نے پوچھا کہ آپ ایسے شخص کی شان میں کیا فرماتے ہیں جو آبائے (والدین) رسول اللہ ﷺ کی نسبت کہتا ہے کہ وہ جہنم میں ہیں؟ ابن عربی نے جواب دیا کہ ایسا شخص ملعون ہے اس لئے کہ اللہ تعالیٰ فرماتا ہے ان الذین یوذون الآیہ اور اس سے بڑھ کر کون سی اذیت ہے کہ کہا جائے کہ آپ کے آبا جہنم میں ہیں اور ابن کرکی نے جب سیوطی پر اعتراض کیا تو انہوں نے رسالہ طراز العمامہ فی الفرق بین العمامہ و القمامہ میں ابن الکرکی کا سخت تعقب کیا اور یہ فرمایا کہ میں نے یہ بات کہی جو مجھ سے پہلے کے علما کہہ گئے ہیں کہ یہ کہنا منہی عنہ (منوع) ہے، اس سے رسول اللہ ﷺ کو ایذا پہنچتی ہے جو شرعاً منہی عنہ ہے اور اس میں ابن عربی کے قول کو نقل کر کے کہا ہے کہ جو شخص ائمہ کے کلام کو دیکھے گا اس کو معلوم ہو جائے گا کہ ائمہ نے اس کو منع فرمایا ہے، جس شخص میں علم کی بوباس ہو وہ ہرگز ایسے قول کا انکار نہیں کر سکتا، یہ عجیب بات ہے کہ اپنے آباء کی تعظیم کی جائے اور آبائے کرام حضرت رسالت پناہی کی اہانت۔ سھیلی نے روض الانف میں لکھا ہے: ولیس لنا ان نقول نحن هذا فی

ابوہ رضی اللہ عنہ لقولہ رضی اللہ عنہ لاتو ذوالاحیاء بسبب الاموات واللہ عزوجل یقول ان الذین یوذون اللہ ورسولہ الآیہ۔ یعنی ہم کونہ چاہئے کہ ہم آباے رسول اللہ صلی اللہ علیہ وسلم کے باب میں اس قسم کی باتیں کہیں، آپ نے فرمایا کہ زندہ لوگوں کو مردوں کی برائی سے اذیت نہ پہنچاؤ اور اللہ تعالیٰ فرماتا ہے ان الذین یوذون الآیہ۔ غرض یہ ہے کہ ایسے مسئلہ کے ثبوت کے کیوں پیچھے پڑے جس سے جناب سرور عالم صلی اللہ علیہ وسلم کی روح پر فتوح کو اذیت پہنچے، ایسے امور سے نفس کو روکنا بہتر ہے، چوں کہ ایمان والدین رسول اللہ صلی اللہ علیہ وسلم قداما کے نزدیک ثابت نہ تھا کیوں کہ احادیث مشہورہ سے ان کو زمانہ جاہلیت میں کفر و شرک کا رواج معلوم ہوا تھا اس لئے کہ وہ ان کے ایمان پر مرنے کے قائل نہ تھے، معاذ اللہ وہ کچھ تشفیج کی راہ سے ایسا نہیں کرتے تھے تاکہ روح پر فتوح جناب سرور کائنات کی اذیت کا باعث ہو تا علاوہ اس کے امام کے ماتا علی الکفر کہنے سے یہ لازم نہیں آتا کہ ان کی نجات نہ ہوئی ہو بلکہ اللہ نے ان کو زندہ کر کے ایمان سے بہرہ ور کیا ہے، چنانچہ علامہ طحاوی نے در مختار کے حاشیے میں کہا ہے: ان اللہ تعالیٰ احیاهما و آمانا بہ کما ورد بہ الحدیث لینا لا فضیلة الصحبة اور ملا علی قاری نے جو امام کے قول کی شرح میں کہا ہے کہ: هذا رد علی من قال انهما ماتا علی الایمان و ماتا علی الکفر ثم احیاهما اللہ تعالیٰ فماتا فی مقام الایقان و قد افردت لهذه المسئلة رساله مستقلة و دفعت ما ذکرہ السیوطی فی رسائلہ الثلاثة فی تقویة هذه المقالة بادلۃ الجامعة المجتمعۃ من الكتاب و السنة والقیاس والاجماع الامۃ۔ یعنی امام کا قول رد ہے ان لوگوں کا جو کہتے ہیں کہ آں حضرت کے والدین ایمان پر مرے ہیں یا کفر پر مرے تھے پھر اللہ تعالیٰ نے ان کو زندہ کیا پس انہوں نے ایمان لا کر انتقال کیا اور میں نے اس مسئلے میں ایک علیحدہ رسالہ تالیف کیا ہے اور اس میں سیوطی کے تین رسالوں کا جواب دیا ہے جو انہوں نے اس

بحث میں لکھے ہیں اور کتاب و سنت اور قیاس و اجماع سے اس پر دلائل بیان کئے ہیں۔ اور اس سے ملا علی کی شان میں کوئی حرف نہیں آسکتا اس لئے کہ ان کے نزدیک قدما کا مذہب مرجح ثابت ہوا جو ابوین شریفین کے اسلام کے قائل نہیں البتہ علمائے متاخرین اس کے خلاف ہیں، ان کے نزدیک دو باتیں ثابت ہیں یا تو وہ کفر کی حالت میں مرے تھے پھر اللہ تعالیٰ نے ان کو بوجہ شرف خصوصیت آں حضرت کے اس (کفر) سے نجات دی یا ایمان پر مرے ہیں کفر و شرک سے محفوظ تھے۔ فقہی محمد مرعشی ملا علی قاری کے قول سے بے حد ناراض ہوئے، چنانچہ ان کے حق میں کہتے ہیں: العجب من علی القاری انه صنع فی هذا الباب رسالة و تکلف فیها و اتى باسجاع مملنة لعل البرودة اثرت فی راسه فاختل عقله۔ یعنی تعجب ہے کہ انہوں (ملا علی قاری) نے اس باب میں ایک رسالہ لکھا ہے جس میں تکلف کیا ہے اور عبارت میں قافیہ جو دل پر ناگوار گزریں، درج کئے ہیں، ایسا معلوم ہوتا ہے کہ ملا علی کے سر میں سردی اثر کر گئی تھی جس سے ان کی عقل میں خلل واقع ہو گیا تھا۔ مگر میرے نزدیک ملا علی قاری کے ایسا کرنے سے ان کی نیت پر حملہ نہیں ہو سکتا، اس لئے کہ ان کے نزدیک جو مذہب حق ثابت ہوا، اس کی تائید کی، اب اگر یہ بھی ثابت ہو جائے کہ والدین صلی اللہ علیہ وسلم کی تکفیر کا فقرہ الحاقی ہے بلکہ یہاں تک بھی ثابت ہو جائے کہ جس فقہ اکبر کی انہوں نے شرح کی اس کا انتساب امام کی طرف کذب و افتراء ہے اور فقہ اکبر امام کی اس کے ما سوا ہے جس سے ملا علی قاری ناواقف رہے، تو اس نقد پر بھی ملا علی قاری تکفیر ابوین شریفین کے سچ سے نہیں نکل سکتے کیوں کہ یہ ان کا مسلم مذہب ہے جس میں شبہ اور دوسرے کی تاویل کو گنجائش نہیں۔“ (ص ۳۵۷-۳۶۳)

☆ یہ مفصل تزییر اس لئے میں نے نقل کی کہ اس میں متعدد اقوال یک جا ہیں، حالانکہ نجم الغنی صاحب کے آخری جملے تحقیق کے خلاف ہیں کیوں کہ شرح شفا میں

ملا علی قاری جو لکھ چکے ہیں وہ قارئین نے ملاحظہ فرمایا ہے۔ نجم الغنی صاحب نے ملا علی قاری کا امام کے قول کے بارے میں جو اقتباس نقل کیا ہے جس میں کتاب و سنت اور اجماع و قیاس سے جامع دلائل کا ذکر ہے، اس بارے میں سوال یہ ہے کہ کون سی آیت ہے جس سے ملا علی قاری نے استدلال کر کے امام اعظم کے قول کو ثابت کیا ہے؟ ملا علی قاری نے اپنے دعوے پر اجماع امت کا ذکر بھی کیا ہے، یہ سراسر باطل ہے، اس لئے کہ کسی مستند کتاب میں ابوین شریفین کے کفر پر اجماع امت کا ذکر نہیں، یہ دعویٰ بلاشبہ بہت سنگین زیادتی ہے۔ اجماع امت سے کیا مراد ہے؟ اصحاب نبوی کا؟ تابعین کا؟ تبع تابعین کا یا معاصرین علماء کا؟ کس کا اجماع مراد ہے؟ اور اس کا کیا ثبوت ہے؟ جب کہ ان (ملا علی قاری) کے استاد علامہ ابن حجر کا فرمان قارئین ملاحظہ فرما چکے ہیں کہ وہ فقہ اکبر کے بارے میں کیا فرماتے ہیں! اور ملا علی قاری کی ٹانگ ٹوٹنے کا ذکر بھی انہوں نے فرمایا، اس کے بعد کوئی محقق یہ کیسے کہے گا کہ ملا علی قاری کا یہ دعویٰ درست ہے یا ان کا موقف درست ہے؟ قدما (پہلوں) نے ایمان ابوین کا انکار کیا تو انہوں نے بھی کوئی صریح و صحیح قطعی دلیل پیش نہیں کی اور متاخرین نے متعدد دلائل پیش کر کے بھی یہی کہا کہ وہ اس مسئلے پر کوئی دعویٰ نہیں کرتے لیکن ادب و احتیاط اور قرابت و نسبت رسول کریم ﷺ کے مطابق یہی کہتے ہیں کہ یہی موقف اس مسئلے میں بہتر ہے کہ والدین کریمین کو ناجی و جنتی مانا جائے ورنہ سکوت اختیار کیا جائے، چنانچہ نجم الغنی صاحب بھی یہ مسئلہ سترہ صفحات میں لکھ کر آخر میں یہی لکھتے ہیں: ”رد المحتار میں ہے کہ مختصر یہ ہے کہ جیسا کہ بعض محققین نے کہا ہے کہ ایسے مسئلے کا ذکر کرنا نہ چاہئے مگر مزید ادب کے ساتھ، یہ مسئلہ اس قسم کے مسائل سے نہیں ہے جس کے نہ جاننے سے کسی قسم کا ضرر مترتب ہو یا قبر میں یا موقف میں اس سے سوال کیا جائے گا، تو یہی چاہئے کہ اس میں گفتگو نہ کی جائے اور ایسی بات کہی جائے جو اولیٰ و اسلم ہو،

انتہی۔ (ص ۷۳، ۷۴، ۷۵، تعلیم الایمان شرح فقہ اکبر)

☆ قارئین کرام! اس مسئلے میں فترت اور اہل فترت کا ذکر بھی آیا ہے، اس بارے میں بھی کچھ وضاحت ضروری سمجھتا ہوں، چنانچہ پہلے جناب مولوی نجم الغنی رام پوری ہی سے ملاحظہ ہو، وہ لکھتے ہیں۔ ”اشاعرہ کا یہ مذہب ہے کہ حسن و قبح، اشیاء کا شرعی ہے اس طرح کہ شرع نے جس کو حسن کہا وہ حسن اور جس کو قبح کہا وہ قبح ہوا، اگر عکس کرتی تو عکس ہوتا، افعال کی ذات کو حسن و قبح واجب نہیں ورنہ شرع میں نسخ جائز نہ ہوتا، اس لئے کہ جو چیز بالذات یا ذاتی ہوتی ہے اس میں اختلاف اور تحلف پیدا نہیں ہوتا، حنفیہ اور معتزلہ کے نزدیک عقلی ہے یعنی ہر چیز میں حسن و قبح، عقل کی طرف سے ہے حکم شرع کو اس میں دخل نہیں، صوفیہ بھی اس میں موافق ان کے ہیں، یہی وجہ ہے کہ امام اعظم نے فرمایا ہے: لا عدل لا حد فی الجہل بخالفہ۔ دوسرا قول ہے ولم یبعث اللہ رسولاً لوجب علی الخلق معرفتہ۔ اشاعرہ و حنفیہ کے مسلک کا فرق تو ظاہر ہے، اس مسلک میں حنفیہ و معتزلہ میں بھی بڑا فرق ہے گو بظاہر دونوں فریق کہتے ہیں کہ عقلی ہے مگر متاخرین حنفیہ کہتے ہیں کہ جو حسن و قبح عقلی ہے وہ اس بات کو مستلزم نہیں کہ اس میں حکم الہی بھی بندے کے لئے صادر ہوں ہاں وہ لائق و مستحق اس بات کے ہوتا ہے کہ اس میں حکم الہی نازل ہو کیوں کہ اللہ تعالیٰ حکیم مطلق ہے، ترجیح بلا مرجح نہیں فرماتا اور اچھی چیز کو بر اور بری کو اچھی نہیں قرار دیتا بلکہ جو واقعی اچھی ہوتی ہے اسی کی نسبت حکم دیتا ہے اور جو بری ہوتی ہے اس سے منع فرماتا ہے، بس نفس فعل میں ایک چیز ہوتی ہے کہ وہ جو ب کو چاہتی ہے جیسے نماز، کہ اس میں معبود کی مناجات ہے جس نے اس کو واجب کیا ہے، اور فعل ہی میں ایک ایسی چیز ہوتی ہے جو اس فعل کی حرمت کا تقاضا کرتی ہے جیسے زنا کہ اس کی وجہ سے انساب میں خلط واقع ہوتا ہے اور یہ زنا کی حرمت کو چاہتا ہے، پس شارع حکیم ہے، جو

چیز حرمت کو چاہتی تھی، اس فعل کو اس نے حرام کیا اور جو قابل وجوب تھی اسے واجب کیا، سواصل حاکم اور واجب کرنے والا، اللہ ہے اور شرع کھولنے والی ہے، پس جب تک اللہ تعالیٰ رسولوں کو بھیج کر اور اپنا کلام نازل کر کے حکم نہ دے، تب تک کوئی حکم حسن و قبح کا اور امر و نہی نہ ہوگا، پس زمانہ فترت کے لوگ ترک احکام الہی کی سزا میں معذب نہ ہوں گے اور اسی وجہ سے ان علماء نے تعلق تکلیف میں دعوت کا پہنچنا شرط کیا ہے، یعنی آدمی تعمیل احکام کے ساتھ مکلف بعد پہنچنے دعوت کے ہوگا، پس کافر کو جب تک دعوت نہ پہنچے اس وقت تک وہ نہ ایمان کے ساتھ مکلف ہے اور نہ بسبب کفر کے آخرت میں مواخذہ دار ہے۔ ابن ہمام کہتے ہیں کہ امام کے دوسرے قول میں وجوب سے وجوب غرضی مراد ہے، اگر بالفرض اللہ تعالیٰ پیغمبر کو مبعوث نہ فرماتا جب بھی خلق کو سزاوار تھا کہ اپنے عقول سے اللہ تعالیٰ کو پہنچائیں۔ اور مشائخ بخارا کہتے ہیں کہ امام کا پہلا قول مابعد البعث پر محمول ہے، یعنی رسول کے آنے کے بعد کوئی شخص خالق سے جا مل رہنے میں معذور نہیں۔ معتزلہ اور امامیہ اور کرامیہ اور براہمہ اس رائے کے خلاف ہیں، ان کے نزدیک حسن و قبح ہی اللہ تعالیٰ کی طرف سے حکم کا موجب ہے، اگر بالفرض شرع نہ ہوتی اور نہ رسول مبعوث ہوتے اور اللہ تعالیٰ انفعال ایجاد کرتا، تب بھی یہ احکام اسی طرح واجب ہوتے جس طرح شرع نے اب ان کو بیان کیا ہے۔ اور جنہوں نے یہ لکھا ہے کہ معتزلہ کے نزدیک حاکم عقل ہے نہ خدائے تعالیٰ، یہ قول ان کا صحت کے خلاف ہے، معتزلہ مسلمان تھے اور کوئی مسلمان ایسی بات کہنے کی جرات نہیں کر سکتا بلکہ معتزلہ تو یہ کہتے ہیں کہ عقل بعض احکام الہی کی معرف ہے، برابر ہے کہ ان کی نسبت شرع وارد ہونے یا ہو، اور یہی اکابر حنفیہ سے بھی منقول ہے، (دیکھو شرح مسلم الثبوت مولفہ بحر العلوم)۔ اور بعض نے متاخرین حنفیہ اور معتزلہ کے مذاہب کے فرق کو اس عبارت میں بیان کیا ہے کہ اول الذکر کے نزدیک

عقل ایک آلہ ہے جس کو اللہ تعالیٰ نے بذریعہ شرع، کے کہ وہ کھولنے والی ہے، فعل کے حسن و قبح پر اطلاع دیتا ہے۔ ایجاب عقل کا کام نہیں بلکہ یہ کام اللہ کا ہے، اور معتزلہ کے نزدیک عقل واجب کرنے والی ہے، پس جب عقل نے حسن و قبح کو دریافت کر لیا تو مقتضائے حسن و قبح اللہ تعالیٰ اور بندوں پر واجب ہو گیا اور جو چیز عقل میں نہیں آ سکتی، وہ واجب نہیں، اسی وجہ سے معتزلہ عقائد کے متعلق ہر اس بات کو نہیں مانتے جو عقل سے مد رک نہ ہو سکے، مثلاً رویت الہی اور عذاب قبر اور میزان اور صراط وغیرہ کے منکر ہیں، غرض کہ تمام اشاعرہ اور متاخرین محققین حنفیہ جیسے طحاوی و کرنی و فقیہ ابواللیث و ابن ہمام و مشائخ بخارا کے نزدیک ترک اسلام و اختیار کفر سے اہل فترت قابل مواخذہ نہ ہوں گے۔ اور والدین رسول اللہ ﷺ اہل فترت سے ہیں تو وہ بھی عذاب نار سے ناجی ہیں گو زمانہ کفر میں مرے ہیں اور اس تقدیر پر امام کے قول کے بھی یہی معنی ہوتے ہیں۔ اس جگہ یہ شبہ ہوتا ہے کہ عرب کے حق میں تو فترت کا تحقق نہیں ہوتا، اس لئے کہ ابراہیم اور اسماعیل علیہما السلام کی شریعت قائم تھی۔ جواب: یہ غلط ہے اس لئے کہ حضرت نوح تک شریعت حضرت آدم علیہ السلام تھی، حضرت ابراہیم تک شریعت نوح کی، زمانہ بعثت سرور عالم تک شریعت ابراہیم کی، پھر فترت کا کوئی زمانہ نہ رہا۔ فترت ایسے زمانے کو کہتے ہیں جو دو انبیاء کی درمیان میں ہو اور آثار و احکام شریعت نبی سابق کے مضطرب ہو گئے ہوں، جب بعثت نبوی تک حضرت ابراہیم و اسماعیل کی شریعت بدستور قائم رہی تو یہ زمانہ فترت کا نہ رہا۔ ابن حجر کی لکھتے ہیں: هذا بعید جدا للاتفاق علی ان ابراہیم ومن بعده لم یوسلوا للعرب ورسالة اسماعیل علیہ السلام انتہت بموتہ اذ لم یعلم بغير نبینا ﷺ عموم بعثتہ بعد الموت۔ یعنی یہ اعتراض عقل سے بہت بعید ہے اس لئے کہ اس امر میں اتفاق ہے کہ ابراہیم اور ان کے بعد انبیاء عرب کے رسول نہ تھے اور رسالت اسماعیل ان کے

انتقال پر تمام ہو گئی، اس لئے کہ سوائے رسول اللہ ﷺ کے ان کی عموم بعثت بعد موت کے متحقق نہ ہوئی۔ بہر صورت آں حضرت ﷺ کے والدین کی نجات بوجہ اہل فترت ہونے کے اشاعرہ کے اصول پر مبنی ہے جس کے ساتھ متاخرین حنفیہ نے بھی اتفاق کیا ہے۔ اور متقدمین کا یہ مذہب ہے کہ اگر کسی کو دعوت نہ پہنچے اور نہ اس کو اتنی مہلت ملے کہ خالق عالم کے اثبات کے لئے تامل کر سکے اور بغیر اعتقاد ایمان و کفر کے مر جائے تو اس کو عذاب نہ ہو گا بخلاف اس شخص کے کہ جو باوجود دعوت نہ پہنچنے کے کفر کا معتقد ہو کر مرے، یا اتنی مہلت پا کر جس میں وہ غور و فکر کر سکتا تھا، بغیر اعتقاد کفر و ایمان کے مر گیا تو اس کو عذاب ہو گا، مگر شامی یہ کہتے ہیں کہ اشاعرہ و متاخرین حنفیہ کے مذہب کے مطابق وہی شخص عذاب نار سے ناجی ہے جو دعوت پہنچنے سے قبل بغیر اعتقاد کفر کے مرے کیوں کہ اس پر کفر کا حکم نہیں اور جو بعثت سے قبل کفر و شرک کا معتقد ہو کر مرے اس کی دوزخ سے نجات نہیں، جیسا کہ نووی اور فخر الدین رازی نے تصریح کی ہے اور اسی پر بعض مالکیہ نے ان احادیث کو عمل کیا ہے جن میں اہل فترت کے معذب ہونے کا ذکر ہے، البتہ ان اہل فترت کی نجات اور عدم نجات میں خلاف ہے جنہوں نے نہ شرک کیا اور نہ توحید حاصل کی بلکہ ساری عمر غفلت میں گزاری، پس اشاعرہ و متاخرین حنفیہ کے نزدیک ایسے شخص کو عذاب نار سے نجات ہے کیوں کہ اس کو دعوت رسول نہیں پہنچی اور امام ابو حنیفہ و متقدمین حنفیہ کے نزدیک نجات نہیں اس لئے کہ اس کو اتنی مہلت مل گئی کہ صانع عالم کے وجود کے ثبوت کی نشانیوں پر غور و تامل کر سکے اور پھر بھی وہ اللہ پر ایمان نہ لایا کیوں کہ عقل کے ساتھ اس قدر تجربہ اور مہلت ہو نا اس کے حق میں دعوت رسول کے برابر ہے، مگر مشہور یہ ہے کہ اشاعرہ و متاخرین حنفیہ کے نزدیک وہ شخص بھی معذور ہے جس کو دعوت نہ پہنچی ہو اور اس وجہ سے شرک کا معتقد رہا ہو اور ان اصحاب زمانہ جاہلیت کی نجات میں

شبہ نہیں جنھوں نے اپنی عقل سے ہدایت حاصل کی جیسے قیس بن ساعدہ اور زید بن عمرو بن نفیل۔ اور جب ہم عام دلائل و قرائن پر نظر کرتے ہیں تو اللہ کی مہربانی سے امید کرتے ہیں کہ اس نے جناب سرور کائنات کے والدین کو گردہ موحد ہی میں رکھا ہو گا کیوں کہ آل حضرت نے صاف فرمادیا ہے کہ میں ایسے فرقوں میں منتقل ہو تا رہا ہوں جو دوسروں سے بہتر تھا۔ اور بعض محققین یہ کہتے ہیں آل حضرت کے ایسے اقوال میں کہ میں بنی آدم کے بہترین طبقوں میں قرن در قرن منتقل ہو تا آیا ہوں، یہ مراد ہے کہ جو طبقہ خصائل حمیدہ اور فضائل شریفہ رکھتا تھا، جن سے عقلا کے عرف میں اہل کرم کی مدح کی جاتی ہے، اس میں حضرت کا نور منتقل ہو تا رہا، خیریت سے مراد دین و ایمان کی خیریت نہیں ہے اور اس تقدیر پر اللہ سے یہ امید رکھتے ہیں کہ اس نے والدین رسول اللہ ﷺ کو ایام جاہلیت کے ان لوگوں میں سے کیا ہو گا جنھوں نے نہ شرک کیا نہ موحد بنے مگر متاخرین اسی کو ترجیح دیتے ہیں کہ والدین رسول اللہ ﷺ ملت ابراہیمی پر تھے اور توحید کرتے تھے۔“ (ص ۳۶ تا ۴۱، تعلیم الایمان شرح فقہ اکبر مطبوعہ نول کشور)

☆ سراج الہند حضرت شاہ عبدالعزیز محدث دہلوی رحمۃ اللہ علیہ سے ابوین شریفین کے ایمان کے بارے میں سوال کرتے ہوئے سائل نے، فترت اور اہل فترت کی جو تفصیل لکھی ہے، محققین اور اہل علم کے لئے وہ بھی نقل کرنا ہوں، سائل لکھتے ہیں۔

”سوال: اللہ تعالیٰ کا کلام پاک ہے: لئنذر قوماما اتھم من نذیر من قبلک۔ یعنی اللہ تعالیٰ فرماتا ہے رسول اللہ ﷺ کو کہ ہم نے بھیجا آپ کو تاڈراویں آپ اس قوم کو کہ اس کے پاس کوئی ڈرانے والا آپ کے قبل نہ آیا، تو اس آیت سے صراحت معلوم ہوتا ہے کہ آل حضرت ﷺ کی قوم زمانہ فترت میں تکلیفات شرعیہ سے ناواقف تھی اور یہ آیت سورہ قصص میں واقع ہے اور یہ امر اس آیت کے سیاق سے بھی صراحت

معلوم ہوتا ہے، اس واسطے کہ اس آیت کے بعد اللہ تعالیٰ یہ فرماتا ہے: ولولا ان تصيبهم مصيبة بما قدمت ايديهم فيقولوا ربنا لولا ارسلت الينا رسولا فنتبع آيتك ونكون من المومنين۔ (قصص) یعنی اور اگر یہ نہ ہوتا کہ پہنچتی ان لوگوں پر مصیبت بسبب اس کے کہ آگے بھیجا ان لوگوں کے ہاتھوں نے پس کہتے وہ لوگ کہ اے پروردگار ہمارے کیوں نہیں بھیجا تو نے ہمارے پاس رسول کہ تابع داری کرتے ہم تیری آیتوں کی اور ہوتے ہم مومنین سے یعنی آپ کو اس واسطے بھیجا تاکہ یہ لوگ یہ عذر نہ کریں لیکن یہ جو آیت ہے: لتندر قوما ما انذر آباؤهم فهم غافلون۔ (یس) یعنی آپ اس واسطے مبعوث ہوئے تا آپ ڈراویں اس قوم کو کہ نہ ڈرائے گئے آبا ان کے پس وہ لوگ غافل تھے۔ تو اس آیت سے صراحتہ وہ مضمون ثابت نہیں ہوتا جو اوپر مذکور ہوا، اس واسطے کہ اس آیت میں جو لفظ ما کا ہے اس میں تین احتمال ہیں۔ اول یہ کہ مانافیہ ہو اور دوسرے یہ کہ ما مصدریہ ہو اور تیسرے یہ کہ ما موصولہ ہے اور صرف اول احتمال کی بنا پر یعنی جب مانافیہ ہو تو نفی انداز کی ثابت ہوتی ہے، یعنی اس آیت سے ثابت ہوتا ہے کہ قوم آں حضرت ﷺ کی آیا ڈرائی نہ گئی اور وہ احکام شریعہ سے ناواقف تھی، اور باقی دو احتمال کی بنا پر یعنی جب ما مصدریہ ہو یا موصولہ ہو تو نفی انداز کی ثابت نہیں ہوتی اور تفسیر نیشاپوری میں لکھا ہے وہ قد یقال ان مانافیہ او موصولہ او مصدریہ ای ارسلت لتندر انذار آباء ہم او ما انذر آباء ہم او ما انذرہ آباء ہم فانهم فی غفلة فعلی هذا کونهم غافلین بسبب باعث علی الانذار و علی الاول عدم الانذار سبب غفلتهم انتھی۔ یعنی اور کبھی کہا جاتا ہے کہ مانافیہ ہے یا موصولہ یا مصدریہ ہے۔ یعنی آپ بھیجے گئے تا ڈراویں قوم کو مانند ڈرائے جانے آبا ان کے کے یا جیسا ڈرایا ان کے آبا کو یا جس چیز سے ڈرایا ان کے آبا کو پس وہ لوگ غفلت میں ہیں، پس اس بنا پر یہ معنی ہو کہ وہ لوگ غافل تھے اس

سب سے جو باعث ہے ڈرانے کے لئے اور جب مانا فیہ کہا جاوے تو عدم انذار ان کی غفلت کا سبب ہوگا، یہ مضمون تفسیر نیشاپوری کی عبارت مذکورہ کا ہے۔ حاصل کلام جب یہ آیت لتندر قوما ما انذر آبا نھم الآیہ اس آیت مذکورہ کے ساتھ لحاظ کی جاوے جو سورہ قصص میں ہے یا اس آیت کے ساتھ لحاظ کی جاوے وما کنا معذبین حتی نبعث رسولا۔ یعنی نہیں ہیں ہم عذاب کرنے والے جب تک رسول نہ بھیجیں، تو اس آیت سے ان لوگوں کی نجات ثابت ہوتی ہے جو زمانہ فترہ میں تھے۔ اور یہ امر موافق قاعدہ اہل سنت و جماعت کے ثابت ہے، اس واسطے کہ اہل سنت و جماعت اس امر کے قائل ہیں کہ حسن اور قبح امور کا شرعی ہے یعنی صرف شرع سے معلوم ہوتا ہے کہ فلاں امر کے کرنے کا شرع میں حکم ہے تو وہ امر بہتر ہے اور فلاں امر سے شرع میں منع کیا گیا ہے تو وہ امر قبیح ہے اور اہل سنت و جماعت کو اس امر سے انکار ہے کہ صرف عقل کے ذریعہ سے یہ معلوم ہو جاوے کہ فلاں امر اللہ تعالیٰ کے نزدیک واجب ہے، اب کلام اس میں ہے کہ انذار سوا بعث رسول کے ہے اور زمانہ فترہ وہ ہے کہ اس میں بعث رسول کی نہ ہووے اور انذار نہ ہونے سے وہ زمانہ کہ زمانہ فترہ کا ہے اس کے بارہ میں حکم فترہ کا نہیں دیا جاتا، تو درمیان حضرت عیسیٰ اور آں حضرت علیہما الصلوٰۃ والسلام کے کہ مدت پانچ سو ساٹھ برس کی ہے، زمانہ فترت کا نہ تھا کہ اس زمانہ کے لوگ اپنے حق میں حکم فترہ کا قرار دے دیں اور اپنے کو صبیان اور دیوانہ کے مانند کہیں کہ سزاوار عذاب کے نہیں، اس واسطے کہ علم انبیاء سابقین کا خصوصاً علم حضرت موسیٰ و حضرت علیہما السلام کا اس بلاد میں شائع تھا اور اگرچہ کتب الہیہ میں لوگوں نے تحریف کی تھی لیکن توحید اور اثبات نبوت اور معاد کہ اصول ثلاثہ دین کا ہے، ان امور میں فی الجملہ وہ لوگ کلام کرتے تھے، چنانچہ تفسیر نیشاپوری میں سورہ قصص کی آیت کی تفسیر میں لکھا ہے: من قبل لا مانع حجة الانبياء قائمة عليهم ولكن

بعث اليهم من تجدد تلك الحجة عليهم فبعث الله تعالى تقرير التسلک التکلیفات وازالة لتلك الفترة۔ یعنی پہلے حجت انبیاء کی قائم تھی ان لوگوں پر لیکن نہیں بھیجا گیا تھا ان لوگوں کے پاس ایسا کوئی نبی جو تازہ کرے وہ حجت ان لوگوں پر پس بھیجا اللہ تعالیٰ نے آں حضرت ﷺ کو تاکہ احکام شریعہ ان لوگوں کی عقل میں ثابت فرمادے وے اور اس فترۃ کو دور فرمادے ویں، یہ ترجمہ نیشاپوری کی مذکورہ عبارت کا ہے۔ پس نفی انذار وبعث رسول دونوں آں حضرت (ﷺ) کی قوم کے بارے میں متحقق ہے اور مراد بعث رسول سے آئیے وما کنا معذبین حتی نبعث رسولا۔ (بنی اسرائیل) میں یہ نہیں ہے کہ رسول اسی قوم سے ہووے بلکہ مراد یہ ہے کہ جہان میں کوئی رسول آیا ہو کہ خبر اس رسول کی اور اس کے احکام کی مکلفین کو پہنچی ہو اگرچہ وہ احکام بطور اجمال کے پہنچے ہوں اور مکلفین کو اس رسول کا علم حاصل ہو جاوے کہ ہمارے مذہب کے علاوہ جہاں میں دوسرا مذہب بھی ہے کہ اس کو لوگ حق اور واقعی معلوم کرتے ہیں، اس واسطے کہ اسی قدر بحث و تفتیش و سوال و تحقیق دین تکلیفات شریعہ کے ثابت ہونے کے لئے کافی ہے، البتہ زمانہ فترۃ کا ہونا درمیان حضرت نوح اور حضرت ابراہیم علیہما السلام کے بعد گزرنے عادی و شمود کے مسلم ہے، اگر زمانہ فترۃ کے ثبوت کے لئے صرف یہ کافی ہووے کہ اس زمانہ کی قوم سے کوئی رسول نہ ہوا ہو تو لازم آتا ہے کہ اکثر زمانہ حق میں اکثر لوگوں کے زمانہ فترۃ کا ہو اور جب یہ امر ثابت نہیں تو یہ بھی ضرور نہیں کہ جس زمانہ میں اس زمانہ کے لوگوں کی قوم سے نبی نہ ہوا ہو تو وہ زمانہ، زمانہ فترۃ کا ہو گا اور احادیث صحیحہ میں غور فرمایا جاوے کہ آں حضرت ﷺ نے اپنے زمانہ کے کفار کو کس قدر نکوہش فرمائی، مثلاً: ان الله نظر الى اهل الارض فمقت عربهم و عجمهم الا بقايا من اهل النار۔ یعنی تحقیق کہ اللہ تعالیٰ نے نظر فرمائی اہل زمین کی طرف پس غضب فرمایا عرب اور عجم پر سو ان لوگوں کے جو اہل

کتاب سے باقی رہ گئے تھے۔ اور آیات قرآنی میں غور فرمایا جاوے کہ: کنتم علی شفا حفرة من النار فانقذکم منها۔ یعنی تھے تم لوگ کنارہ پر آتش جہنم کے پس ہنایا تم لوگوں کو وہاں سے۔ اور اس کے مانند اور بھی آیتیں ہیں تو ان آیتوں کا کیا معنی ہوگا؟ بس زمانہ جاہلیت کہ قبل بعثت آل حضرت ﷺ کے تھا، اس کو زمانہ فترۃ باعتبار اصطلاح کے نہیں کہہ سکتے، اگرچہ فترۃ کے معنی لغوی کے اعتبار سے اس کو زمانہ فترۃ کہہ سکتے ہیں، چنانچہ اس معنی لغوی کے اعتبار سے فترۃ کا لفظ اس آیت میں وارد ہے: یا اهل الكتاب قد جاءکم رسولنا بین لکم علی فترۃ من الرسل ان تقولوا ما جاءنا من بشیر ولا نذیر۔ (مائدہ) یعنی اے اہل کتاب تحقیق کہ آیا تم لوگوں کے پاس رسول ہمارا بیان کرتا ہے واسطے تم لوگوں کے ایسے زمانہ میں کہ پیغمبر نہ تھا تا تم عذر نہ کرو کہ ہمارے پاس کوئی بشارت دینے والا اور ڈرانے والا نہ آیا، یہ آیت مذکورہ کا ترجمہ ہے، تو اس آیت میں خطاب اہل کتاب کے ساتھ ہوا ہے اور فترۃ اصطلاحی اہل کتاب کے حق میں متصور نہیں ہو سکتی اور اسی وجہ سے حدیث شریف میں جاہد جاس وقت مردوں پر عذاب ہونے کا حال وارد ہے، مثلاً ابی و ابولک فی النار یعنی میرے اور تمہارے باپ دونوں دوزخ میں ہے، یہ حدیث جواب میں اس شخص کے وارد ہوئی کہ اس نے پوچھا کہ ابن ابی یعنی میرا باپ کہاں ہے؟ (۶۶) اور مثلاً یہ بھی حدیث شریف ہے: لینتھین اقوام عن فخرھم بابانھم الذین ہم فحیم من فحیم النار اولیکونن اھون علی اللہ من الجعل الذی یدھدھ الخراء بانفھ۔ یعنی البتہ باز آویں گے لوگ فخر کرنے سے اپنے آباء پر کہ ان کے وہ آبا کو مکہ ہیں، دوزخ کے کو مکہ سے یا نہیں تو وہ لوگ فخر کرنے والے سبک اور ذلیل ہو جاویں گے اللہ تعالیٰ کے نزدیک اس جانور سے (اس کو ہندی میں گبرولا کہتے ہیں) جو اپنی ناک سے پلیدی کو

(۶۶) فارغین اس حدیث کے بارے میں تحقیق ملاحظہ فرمائیے۔

زمین پر غلطاں کرتا ہوا لے جاتا ہے، یہ حدیث مذکورہ کا ترجمہ ہے۔ اور اس طرح کی اور بھی حدیثیں ہیں، البتہ آں حضرت ﷺ کی قوم کے پر کوئی نذیر یعنی ڈرانے والا نہ آیا تھا کہ ان لوگوں کو کفر اور معاصی سے ڈراتا اور اگرچہ خاص کر ایسے نذیر کا نہ آنا دفع عذاب کے لئے حجت نہیں، لیکن رحمت الہی نے ان لوگوں کا یہ عذر بھی زائل فرمادیا اور ایک عظیم الشان نذیر یعنی آں حضرت ﷺ کو اس جہان میں لوگوں کی ہدایت کے لئے بھیجا۔ اور اگر اس آیت میں غور کیا جاوے: **وَلَوْلَا اَنْ تَصِيْبَهُمْ مَّصِيْبَةٌ بِمَا قَدِمْتُمْ اَيْدِيَهُمْ**۔ (قصص) تو ظاہر ہوتا ہے کہ پہنچنا مصیبت کا ان لوگوں کے اعمال کے عوض میں کتنا یہ عذاب سے ہے، خواہ عذاب دنیاوی ہو یا اخروی ہو، ان لوگوں کے مقدر میں تھا اور یہ امر ہونے والا تھا لیکن ان لوگوں کی جگہ کہنے کی ہوتی کہ ہمارے پاس کوئی رسول نہ آیا اور کوئی ڈرانے والا نہ آیا تو ہم پر عذاب کیوں ہوتا ہے؟ اس واسطے آپ کو ہم نے بھیجا تو وہ لوگ یہ عذر نہ کر سکیں چناں چہ الینا کی قید سے لولا ارسلت الینا رسولاً۔ (قصص) میں ہے یہی مضمون مفہوم ہوتا ہے۔ اور جو دوسری آیت یہ ہے:

وَاقْسَمُوا بِاللّٰهِ جَهْدَ اِيْمَانِهِمْ لَنْ جَاءَهُمْ نَذِيْرٌ لِّیْکُوْنُوْنَ اَحَدٍ مِّنْ اُمَّةٍ۔ (فاطر) یعنی اور قسم کھائی ان لوگوں نے اللہ کی قسم مستحکم کہ اگر ہمارے پاس کوئی ڈرانے والا آوے تو ہم لوگ سب امتوں سے زیادہ راہ راست پر ہو جائیں گے، یہ آیت مذکورہ کا ترجمہ ہے۔ تو اس آیت سے بھی صراحتہ معنی مذکور ہی سمجھا جاتا ہے اور اسی قبیل سے یہ آیت بھی ہے کہ: **اِنْ تَقُوْلُوْا اِنَّمَا اَنْزَلَ الْکِتَابَ عَلٰی طَائِفَتَيْنِ مِّنْ قَبْلِنَا وَاِنْ کُنَّا عَنْ دَرَسْتِهِمْ لِعَافِلٰیْنَ اَوْ تَقُوْلُوْا لَوْ اَلُوْا اِنَّا اَنْزَلْنَا عَلٰی الْکِتَابِ لَکُنَّا اَهْدٰی مِنْهُمْ الْخ (الانعام)**۔ یعنی اگر آں حضرت ﷺ کو مبعوث نہ کرتے تو تم کہتے کہ نازل کی گئی کتاب دو جماعت پر ہمارے قبل اور ہم لوگوں کا حال دریافت کرنے سے غافل تھے یا تم کہتے کہ اگر ہم پر کتاب نازل ہوئی ہوتی تو ہم لوگ ان لوگوں سے راہ

راست پر زیادہ ہوتے (الح یعنی آیت کے آخر تک)۔ تو ان آیات سے ظاہر ہوتا ہے کہ وہ لوگ معتقد تھے کہ ہمارے قبل دو جماعت پر کتاب نازل ہوئی تھی اور جانتے تھے کہ ان دونوں جماعتوں کا حاصل کیا ہے اور دربارہ توحید اور نبوت اور معاد کے ان لوگوں کا عقیدہ کیا تھا؟ بلکہ ورقہ بن نوفل کے بارہ میں شروع صحیح بخاری میں مذکور ہے: **فيكتب من الانجيل بالعربية ماشاء ان يكتب**۔ یعنی پس لکھتے تھے ورقہ بن نوفل انجیل سے عربی زبان میں جو چاہتے تھے کہ لکھیں۔ اور اس سے معلوم ہوتا ہے کہ ان لوگوں کو بھی دعوت عیسوی پہنچی تھی اور انجیل کا ترجمہ سنتے تھے، تو ایسی صورت میں اس زمانہ کے بارے میں احکام زمانہ فترۃ کا کیوں کر دیا جاسکتا ہے؟ اور اگر قبل زمانہ بعثت آں حضرت ﷺ کے زمانہ فترۃ کا تھا تو ابون شریفین کے بارے میں علماء کے اختلاف کا سبب کیا ہے؟ کہ فقہ اکبر میں ان کے بارے میں کفر کی تصریح ہے۔ (۶۶) اور سیوطی اور دیگر علمائے ان کے ایمان کے ثبوت میں رسالہ لکھا ہے۔

حضرت شاہ عبدالعزیز محدث دہلوی جواب تحریر فرماتے ہیں:

”جواب: مہربان من! جب معلوم ہوا کہ آں حضرت ﷺ کی بعثت کے قبل زمانہ فترۃ کا نہ تھا بلکہ زمانہ جاہلیت کا تھا تو اشکال اور شبہ جو سوال میں ہے، زائل ہو گیا اور اگر فرض کیا جاوے کہ وہ زمانہ، زمانہ فترۃ کا تھا تب بھی اس اختلاف کی گنجائش ہے اس واسطے کہ ایمان اور کفر دوسری چیز ہے اور عذاب اور نجات دوسری چیز ہے، تو کافران زمانہ فترۃ کے حق میں نہایت امر یہی ہے کہ کاش اگر ثابت ہو جاوے تو صرف ان کی نجات ثابت ہوگی لیکن ان لوگوں کا ایمان ہرگز ثابت نہیں ہو تا اور اس مسئلہ میں بحث یہ ہے کہ زمانہ فترۃ میں آیا آں حضرت ﷺ مشرک اور کافر تھے اور بسبب غفلت فترۃ

(۶۶) فقہ اکبر کے بارے میں تحقیق، قارئین ملاحظہ فرمائیے ہیں اور یہ بھی وہ ملاحظہ کر چکے ہیں کہ ابون شریفین کے بارے میں کفری ہرگز ہرگز کوئی تصریح نہیں ہے۔

کے سزاوار عذاب کے نہ ہوئے، یا موحد تھے اور اس انتظار میں تھے کہ جب نبوت آں حضرت کی دنیا میں ظاہر ہو جاوے اور آں حضرت ﷺ دعویٰ نبوت کا کریں تو ہم لوگ آں حضرت ﷺ پر اپنا ایمان ظاہر کریں اور آں حضرت ﷺ کی تابع داری کریں، توفیق اکبر میں ابوین آں حضرت ﷺ کی شان میں جو لکھا ہے ماتا علی الکفر تو اگر یہ قول ثابت بھی ہو جاوے تو اس قول میں اور ابوین شریفین کی نجات ثابت ہونے میں کچھ تاقض نہیں، البتہ یہ جو قول ہے کہ ابوین شریفین موحد تھے اور شرک سے بے زار اور متنفر تھے تو اس قول میں اور فقہ اکبر میں تاقض کا گمان ہو سکتا ہے، خلاصہ یہ ہے کہ علماء ابوین شریفین کی نجات ثابت کرتے ہیں اور تفصیل اس اجمال کی یہ ہے کہ آں حضرت ﷺ کے ابوین شریفین کی نجات ثابت کرنے میں علماء کا تین مسلک ہے۔.....“ (اس سے آگے کی تحریر اسی مقدمہ میں پہلے درج کی جا چکی ہے)۔ (سرور عزیزی المعروف فتاویٰ عزیزی، مطبوعہ مجیدی کان پور، جلد اول، ص ۲۸۹-۲۹۵)

☆ حضرت امام قسطلانی اپنی کتاب ”مواہب لدنیہ“ میں فرماتے ہیں: ”اور جو شخص رسول اللہ ﷺ کے والدین کی نجات کا قائل ہے اس نے اس طور پر بھی تمسک کیا ہے کہ آپ کے والدین ماجدین نے بعثت سے پہلے فترت کے زمانہ میں وفات پائی ہے (یہ وہ زمانہ ہے جس میں نزول وحی اور احکام موقوف تھے) بعثت سے پہلے جو کوئی مر جائے تو اس کے لئے تعذیب نہیں ہے، اللہ تعالیٰ جل شانہ نے فرمایا ہے: وما كنا معذبين حتى نبعث رسولا۔ اہل کلام اور اصول سے اشاعرہ نے اور شافعیہ سے فقہاء نے اس پر اتفاق کیا ہے کہ جو شخص ایسے حال میں مر گیا کہ دعوت نبوت اس کو نہیں پہنچی تو وہ ناجی مرا۔“ (ص ۹۲)..... مزید فرماتے ہیں: ”اور بھی مسلم میں ہے کہ ایک مرد نے پوچھا، یا رسول اللہ ﷺ میرا باپ کہاں ہے؟ آپ نے فرمایا، دوزخ میں ہے جب کہ اس نے پیٹھ پھیری آپ نے اس کو بلایا اور یہ فرمایا کہ میرا باپ اور تیرا باپ دوزخ میں

ہے۔ امام نووی نے کہا ہے کہ اس حدیث میں یہ ہے کہ جو شخص کفر پر مرا ہے وہ دوزخ میں ہے اور اس کو مقررین بارگاہ الہی کی قرابت نفع نہیں دیتی ہے۔ اور اس حدیث میں یہ فائدہ ہے کہ جو شخص زمانہ فترت میں مرا اور جس طریق پر عرب لوگ بتوں کی عبادت کرتے تھے وہ شخص اس طریق پر تھا، وہ دوزخ میں ہے اور اس میں قبل پہنچنے دعوت نبوت کے مواخذہ نہیں ہے، اس لئے کہ فترت کے زمانہ میں جو لوگ مر گئے ہیں ان کو حضرت ابراہیم وغیرہ انبیاء علیہم السلام کی دعوت پہنچ چکی ہے۔ اور امام فخر الدین رازی نے کہا ہے کہ جو شخص شرک کی حالت میں مر گیا ہے وہ دوزخ میں ہے اگرچہ نبی ﷺ کی بعثت سے پہلے مر گیا ہو، اس لئے کہ مشرکین نے دین ابراہیم علیہ السلام کی حنیفیت کو متغیر کر دیا تھا اور حنیفیت کے ساتھ شرک کو بدل دیا تھا اور شرک کا ارتکاب کیا تھا، مشرکین کے ساتھ اللہ تعالیٰ کی جانب سے کوئی حجت نہیں ہے جو انہوں نے شرک اختیار کیا تھا، اول سے آخر تک جو رسول تھے ان کل کے دین سے، ان لوگوں کو ہمیشہ علم رہا ہے کہ شرک قبیح ہے اور شرک پر وعید ہے کہ اہل شرک دوزخ میں جائیں گے، یہ خبریں کہ اللہ تعالیٰ شرک پر مشرکین کو عقوبتیں کرے گا، ایک قرن سے دوسرے قرن کے بعد امتوں کے درمیان چلی آتی تھیں۔ پس اللہ تعالیٰ کے واسطے ہر وقت اور ہر صحن میں مشرکین پر حجت تامہ ہے۔ اگر اللہ تعالیٰ کے اخبار اور جہتیں مشرکین کی عقوبتوں کے لئے نہ ہوتیں اور صرف توحید ربوبیت کی وہ فطرت ہوتی جس فطرت پر اللہ تعالیٰ نے بندوں کو پیدا کیا ہے اور یہ ہوتا کہ ہر ایک فطرت اور ہر ایک عقل میں محال ہو تاکہ اللہ تعالیٰ کے ساتھ کوئی معبود ہو اور اللہ تعالیٰ نے اپنے بندوں کو ان امور کا قائل کیا ہوتا تو یہ امور حجت میں کافی ہوتے اور اگرچہ اللہ تعالیٰ تبارک و تعالیٰ کے مقتضایا کے سبب عذاب نہ دیتا (اس لئے کہ صحیح یہ امر ہے کہ ایمان واجب نہیں ہو مگر شرع کے ساتھ، نہ عقل کے ساتھ، آدمیوں نے اگرچہ اپنے

عقول سے ادراک کیا لیکن جس شے کا انہوں نے ادراک کیا اس کے مقتضی پر عدم جاری ہونے پر اللہ تعالیٰ ان کو عذاب نہ دیتا) اہل زمین کو ہمیشہ یہ معلوم ہوتا رہا ہے، رسولوں نے روئے زمین پر مخلوق کو توحید کی طرف بلایا ہے، پس مشرک بتوں کی عبادت کرنے والا دوزخ میں عذاب کا مستحق ہو گا اس لئے کہ مشرک نے رسولوں کی دعوت کی مخالفت کی ہے اور وہ ہمیشہ دوزخ میں رہنے والا ہے جیسے کہ اہل جنت ہمیشہ جنت میں رہنے والے ہیں، امام فخر الدین رازی کا قول ختم ہو گیا۔ اور علامہ عبد اللہ الابی جو مالکیہ سے ہیں انہوں نے صحیح مسلم کی شرح اکمال الاکمال میں امام نووی کے اس قول کا تعقب کیا ہے جو آگے گزر چکا ہے، نووی کے قول میں یہ ہے کہ جس حالت پر عرب لوگ تھے کہ بتوں کی عبادت کیا کرتے تھے، جو شخص اس فترت پر مرے گا وہ دوزخ میں داخل ہو گا۔ نووی کے آخر قول تک کا کیا معنی ہے؟ تم نووی کے کلام میں تامل اور غور کرو کہ کتنی منافات ہے، نووی نے تصریح کی ہے کہ وہ لوگ اہل فترت ہیں، اہل فترت وہ لوگ نہیں ہیں جن کو رسالت یا نبوت کی دعوت پہنچ چکی ہے، اس لئے کہ اہل فترت وہ امتیں تھیں جو رسولوں کے زمانہ میں پیدا ہونے والی تھیں وہ وہ لوگ تھے جن کی طرف اول رسول نہیں بھیجا گیا اور نہ ان لوگوں نے دوسرے رسول کو پایا، جیسے اعراب ہیں یعنی بادیہ کے بننے والے کہ یہ وہ لوگ ہیں جن کی طرف نہ عیسیٰ علیہ السلام بھیجے گئے اور نہ وہ لوگ نبی ﷺ سے لاحق ہوئے، فترت اس تفسیر سے اس زمانہ کو شامل ہے جو دو رسولوں کے درمیان ہے جیسے نوح اور ہود علیہ السلام کے درمیان فترت ہے، لیکن فقیہ لوگ جس وقت فترت کے باب میں کلام کرتے ہیں۔ تو وہ اس فترت سے مراد لیتے ہیں جو حضرت عیسیٰ علیہ السلام اور ہمارے نبی ﷺ کے درمیان ہے۔ اور بخاری نے سلمان سے موقوف طور پر روایت کی ہے کہ فترت کی مدت چھ سو برس تھی، جب کہ دلائل قاطعہ قرآنی نے اس امر پر دلالت کی ہے کہ

مشرکین پر تعذیب نہیں ہے یہاں تک کہ رسول کے بھیجنے سے ان پر حجت قائم ہو، جیسے اللہ تعالیٰ نے فرمایا ہے: وما كنا معذبين حتى نبعث رسولا۔ ہم نے اس سے یہ جانا ہے کہ ایسے مشرکین کو عذاب نہ دیا جائے گا جن پر کوئی حجت قائم نہیں ہوئی ہے (کہ رسول کی دعوت ان کو نہیں پہنچی ہے)۔ اگر تم یہ اعتراض کرو گے کہ بعض اہل فترت کی تعذیب میں احادیث صحیحہ وارد ہوئے ہیں جیسے یہ حدیث ہے، آں حضرت ﷺ نے فرمایا ہے کہ میں نے عمرو بن لُحی کو دیکھا کہ وہ اپنی آنتیں دوزخ میں کھینچ رہا تھا اور میں نے صاحبِ مِحْن کو دیکھا کہ وہ دوزخ میں تھا (صاحبِ مِحْن ایک مرد تھا کہ اپنے ساتھ ایک آنکڑا رکھتا تھا اور حاجیوں کا سامان چراتا تھا، جس وقت اس کے سرقہ کا علم ہو جاتا تو وہ سامان کے مالک سے کہہ دیتا کہ یہ شے خود میرے آنکڑے سے لٹک گئی تھی)۔ اس اعتراض کا جواب بہت سے جوابوں سے دیا گیا ہے، ان جوابوں میں کا ایک جواب یہ ہے کہ یہ حدیثیں اخبار احاد ہیں (کہ ظن کا فائدہ دیتی ہیں) پس یہ حدیثیں قطعی حکم کا کہ وہ قرآن مجید ہے، اس طور سے معارضہ نہیں کر سکتی ہیں کہ ان لوگوں کو عذاب نہ دیا جائے گا (پس ان حدیثوں پر قرآن مجید کی تقدیم واجب ہے اگرچہ حدیثیں صحیح ہوں)۔ دوسرا جواب یہ ہے کہ ان لوگوں پر تعذیب متصور کی گئی ہے (یہ حدیثوں کے وارد ہونے کی وجہ سے ہے جو لوگ ان کے سوا ہیں ان پر ہم ان کا قیاس نہ کریں گے، پس یہ حدیثیں حکم قاطع کے منافی نہیں ہیں) اور عذاب کے سبب کا علم اللہ تعالیٰ کو زیادہ ہے۔ تیسرا جواب یہ ہے کہ تعذیب جو ان احادیث میں وارد ہے انہیں لوگوں پر متصور ہے جنہوں نے توحید کو شرک سے بدل دیا اور تغیر دے دیا ہے اور وہ اہل فترت سے تھے (جیسے عمرو بن لُحی ہے) کہ اس نے ضلالت اختیار کی اور بتوں کی عبادت کی ایسے لوگوں کا عذر مسوع نہ ہو گا انہوں نے شرايع کو متغیر کر دیا۔

اہل فترت تین قسم ہیں: اول قسم اہل فترت وہ لوگ ہیں جنہوں نے اپنی

بصیرت سے توحید کو پایا تھا (کہ اس بصیرت نے ان کو اللہ تعالیٰ کے غیر کی عبادت سے منع کیا تھا) پھر ان لوگوں میں سے وہ لوگ ہیں جو کسی شریعت میں داخل نہیں ہوئے (انہوں نے اللہ تعالیٰ کی توحید اور عبادت کی طلب کی اور نبی ﷺ کے خروج کا انتظار کیا) جیسے قس بن ساعدۃ الایادی تھے اور زید بن عمرو بن نفیل تھے اور ان میں سے وہ لوگ ہیں کہ شریعت حق میں جس کے آثار قائم تھے، داخل ہوئے ہیں جیسے تبع اور اس کی قوم حمیر سے تھی اور اہل بحر ان اور ورقہ بن نوفل ہیں اور ورقہ کا نام عثمان بن الحویرث ہے (کہ ان لوگوں نے قبل نسخ دین نصرانیت کے عہد جاہلیت میں نصرانیت اختیار کر لی تھی)۔

دوسری قسم اہل فترت کے وہ لوگ ہیں جنہوں نے توحید کی تبدیل اور تغیر کردی اور شرک اختیار کیا اور توحید اختیار نہیں کی اور اپنے نفس کے لئے ایک شرع ٹھیرا کے احکام مشروع کئے تھے کہ خود حلال قرار دیا اور خود حرام ٹھیرایا تھا، یہ لوگ اکثر اہل عرب سے ہیں جیسے عمرو بن لُحی (بن قنصہ بن الیاس بن مضر ہے) یہ اول وہ شخص ہے جس نے عرب کے واسطے بتوں کی عبادت کا طریقہ ڈالا ہے اور احکام مشروع کئے ہیں، بحیرہ اور سائبہ اور وصیلہ اور حام (یہ چار قسموں کے اونٹ بتوں کے لئے نذر کئے تھے) اور اس کا اتباع کل عرب نے کیا تھا اور ان کے سوا اور بہت سے امور ہیں جن کو عمرو بن لُحی نے اختیار کیا تھا جن کا بیان طول کلام ہے (ملک شام سے عبایق کے پاس سے ہبل بت کو لایا تھا اور کعبہ کے پاس نصب کیا تھا۔ اور بعض کہتے ہیں کہ عمرو بن لُحی کا جن شامہ نامی تھا اس نے اسے کہا کہ جدہ کو جا، وہاں پر معبود ہیں لے کر آ، نوح علیہ السلام کے زمانہ کے بت لے کر آیا اور لوگوں کو بت پرستی سکھائی اور دین ابراہیم کو میٹ دیا۔

تیسری قسم اہل فترت کے وہ لوگ ہیں جنہوں نے نہ شرک کیا اور نہ توحید کی اور نہ کسی نبی کی شریعت میں داخل ہوئے اور نہ اپنے نفس کے واسطے کوئی شریعت اختراع کی اور

نہ کوئی دین اختراع کیا بلکہ وہ لوگ ان کل امور سے اپنی تمام عمر غفلت پر باقی رہے، جاہلیت کے جو لوگ ان طریقوں پر تھے وہ بھی اسی تیسری قسم میں داخل ہیں، پس جس وقت اہل فترت تین قسموں پر منقسم ہوئے جن لوگوں کی تعذیب صحیح ہوگی تو اہل قسم ثانی پر ان کا حمل کیا جائے گا۔ اس وجہ سے کہ انہوں نے کفر اختیار کیا تھا اور اعمال خبیثہ کے سبب انہوں نے حق سے تجاوز کیا تھا، اللہ تعالیٰ سبحانہ نے اس قسم کے لوگوں کا نام کافر اور مشرک فرمایا ہے، اس لئے کہ ہم قرآن شریف کو ایسا پاتے ہیں کہ جس وقت اللہ تعالیٰ نے کسی کا احوال حکایت کیا ہے تو اس پر کفر اور شرک کا اطلاق کیا ہے، جیسے اللہ تعالیٰ کا قول: **ما جعل اللہ من بحیرة ولا سانبہ ہے، پھر اللہ تعالیٰ نے فرمایا: ولكن الذین کفروا آخر آیت تک (پس اللہ تعالیٰ کے فرمانے سے یہ لوگ کافر کہے جائیں گے کہ انہوں نے کذب کا افترا اللہ تعالیٰ پر کیا ہے اور وہ یہ نہیں جانتے ہیں کہ ہم اللہ تعالیٰ پر افترا کرتے ہیں، یہ امور انہوں نے اپنے باپ دادا کی تقلید سے اختیار کئے ہیں)** اور تیسری قسم ہتھیہ وہی اہل فترت ہیں جو وہ غیر معذب ہیں، اس پر کل علماء کا اتفاق ہے، اسی قسم سے نبی ﷺ کے والدین ہیں کہ ان کو زمانہ کے تاخر کی وجہ سے دعوت نہیں پہنچی اور ان کے درمیان اور انبیائے سابقین کے درمیان دوری رہی ہے اور یہ دونوں اس جاہلیت کے زمانہ میں تھے کہ شرق اور غرب میں جبل عام ہو گیا تھا اور جو لوگ شریعت کو پہچانتے تھے وہ مفقود ہو گئے تھے اور دعوت کی وجہ پر تبلیغ دعوت کرنے والے نہیں رہے تھے مگر تھوڑے، چند لوگ علمائے اہل کتاب سے اظہار زمین میں، جیسے شام وغیرہ ملک ہیں ان میں پر آگندہ تھے۔ اور ان لوگوں کو سوا مینہ کے کہیں سفر کا موقع نہیں ملا اور نہ ان کو لسی دراز عمر دی گئی کہ مطلوب کی جستجو کی ان کو قدرت ہوئی۔ اور آپ کی والدہ ماجدہ پردہ نشین تھیں، مردوں کے ساتھ جمع نہیں ہو سکتی تھیں کہ شرایع کا احوال معلوم کر سکتیں۔“ (ص ۹۹ تا ۱۰۳، ج ۱، سیرت محمدیہ ترجمہ

مواہب لدنیہ، مترجم عبد الجبار خاں آصفی، مصدق علمائے دیوبند، مطبوعہ تاج پریس
حیدر آباد دکن ۱۳۴۲ھ)

احیائے والدین اور ان کے ایمان کا تذکرہ کرنے کے بعد امام قسطلانی مزید فرماتے
ہیں: ”بعض علماء نے آپ (ﷺ) کے والدین ماجدین کے ایمان کے استدلال میں
کلام کو طول دیا ہے، اللہ تعالیٰ اس عالم کو اس کے قصد جمیل پر ثواب عطا فرمائے۔ حافظ
ابن حجر نے اپنی بعض کتابوں میں کہا ہے کہ اس حضرت ﷺ کی اس آل کے ساتھ یہ
ظن ہے جو آپ کے مبعوث ہونے سے پہلے مر گئی ہے کہ قیامت کے دن امتحان کے
وقت وہ مطہ ہوگی اور آپ (ﷺ) کے اکرام کی وجہ سے جنت میں داخل ہوگی تاکہ
جنت میں ان کو دیکھ کر آپ ﷺ کی آنکھیں ٹھنڈی ہوں۔ اور کتاب الاحکام میں کہا
ہے (اور ایسا ہی اصابہ میں ہے) کہ ہم امید کرتے ہیں کہ عبدالمطلب اور آپ کے جملہ
اہل بیت، ان لوگوں میں جو جنت میں داخل ہوں گے، ایسے حال میں جنت میں داخل
ہوں گے جو مطہ ہوں گے، پس وہ نجات پائیں گے (اس لئے کہ وہ شے وارد ہوئی ہے
جو اس امر پر دلالت کرتی ہے کہ عبدالمطلب حنیفیت اور توحید پر قائم تھے، عبدالمطلب
نے صلیب اور صلیب کی عبادت کرنے والوں پر تبرا کیا تھا) مگر ابوطالب کو نجات نہ
ہوگی کہ انہوں نے زمانہ بعثت کو پایا تھا اور وہ آپ پر ایمان نہیں لائے تھے (جیسے صحیح
حدیث میں ہے کہ اہل ناریں ابوطالب پر عذاب اھون ہے۔ امام سیوطی نے کہا ہے
کہ یہ حدیث اس قسم سے ہے کہ اس امر پر دلالت کرتی ہے کہ رسول اللہ ﷺ کے
والدین دوزخ میں نہیں ہیں، اس لئے کہ اگر وہ دوزخ میں ہوتے تو ابوطالب سے ان پر
عذاب نہایت درجہ خفیف (کم، ہلکا) ہوتا کہ آپ کے والدین مرتبہ میں ابوطالب سے
آپ (ﷺ) کے ساتھ زیادہ قریب ہیں اور ان کا عذر بڑا ہے کہ انہوں نے آپ کی
بعثت کا زمانہ نہیں پایا اور نہ اسلام ان پر ظاہر کیا گیا، پس آپ (ﷺ) کے والدین کے

حق میں دوزخ ممنوع ہے بخلاف ابوطالب کے کہ صادق مصدوق (نبی ﷺ) نے خبر دی ہے انہ اھون اهل النار عذابا۔ پس آپ (ﷺ) کے والدین اہل نار سے نہیں ہیں، اہل اصول کے نزدیک اس کا نام دلالت الاشارة ہے۔“ (ص ۱۰۳-۱۰۵، مواہب لدنیہ، ج ۱)

قارئین کرام! علماء اسلام نے کتاب و سنت کی روشنی میں جو تفصیل بیان کی اس کا خلاصہ آپ کے سامنے ہے، اگر تمام کتابوں سے مکمل تفصیل نقل کروں تو تکرار سے طوالت اور کتاب کی ضخامت بہت بڑھے گی۔ اس فقیر نے اس نازک ترین مسئلے کو مجموعی طور پر کسی قدر نقل کر دیا ہے۔ اس مسئلے کے بعد عقیدت کے قلم سے ان ائمہ کے اقوال میں سے انہی کے نتائج کے ساتھ کچھ مزید پیش کرتا ہوں جو رسول کریم ﷺ کے والدین کریمین کے ایمان و نجات کے قائل ہیں۔ قارئین اور اہل علم غور سے اس کا بھی مطالعہ فرمائیں اور دیکھیں کہ قول حق اور راجح کون سا ہے؟ والحق احق ان یتبع ، واللہ الہادی الی صراط المستقیم بحرمۃ النبی الکریم، صلی اللہ علیہ وسلم وعلی آلہ واصحابہ وبارک وسلم اجمعین۔

فقیر! کو کب نورانی اوکاڑوی غفرلہ

پیش گفتار

اللہ تعالیٰ قرآن کریم میں فرماتا ہے: ومن يعظم شعائر الله فانها من تقوى القلوب۔ (سورہ الحج آیت نمبر ۳۲) جو اللہ تعالیٰ کی نشانیوں کی تعظیم کرے تو وہ دلوں کی پرہیزگاری سے ہے۔ قرآن کریم ہی میں بیان ہوا: ان الصفا والمروة من شعائر الله۔ (سورہ بقرہ آیت نمبر ۱۵۸) بے شک صفا و مروہ (پہاڑیاں) اللہ کی نشانیوں میں سے ہیں۔ سبھی اہل ایمان بخوبی جانتے ہیں کہ مکہ مکرمہ میں کعبۃ اللہ کے پڑوس میں دو پہاڑیوں (صفا و مروہ) پر اللہ تعالیٰ جل شانہ کی مقبول بندی حضرت ہاجرہ علیہا السلام کے قدم آئے۔ اندازہ کیا جاسکتا ہے کہ جہاں اللہ تعالیٰ کی مقبول بندی کے قدم آجائیں وہ جگہ شعائر اللہ میں سے ہو جاتی ہے اور اس کی تعظیم واجب ہو جاتی ہے تو جہاں اللہ کے مقبول بندے کا تمام وجود ہو، اس جگہ کی برکت و عظمت کا کیوں کر انکار ہو سکتا ہے؟ بیان القرآن میں جناب اشرف علی تھانوی لکھتے ہیں کہ مسجد اقصیٰ کے ارد گرد برکتوں سے مراد انبیاء کرام علیہم السلام کی قبریں اور ان کے مزارات ہیں۔ کنز العمال ص ۳۹۲/۳ (مطبوعہ حیدرآباد دکن ۱۹۵۰ء) میں روایت موجود ہے کہ حضرت یوسف علیہ السلام کی قبر مبارک پانی میں آگئی تو حضرت موسیٰ علیہ السلام کو اللہ تعالیٰ نے خصوصی حکم فرمایا کہ حضرت یوسف علیہ السلام کا جسد مبارک وہاں سے نکال کر بیت المقدس میں لے جائیں۔ اگر بزرگوں کی قبروں کا محفوظ رکھنا ضروری نہیں تو قبروں کی بابت جس قدر احکام ہیں وہ سب فضول قرار پائیں گے۔ احادیث شریفہ میں واضح بیان ہے کہ جس چیز سے زندہ کو تکلیف ہوتی ہے اس سے مردے کو بھی اذیت ہوتی ہے۔ قبر پر پاؤں رکھنے اور روندنے کی سخت ممانعت بیان ہوئی ہے اور قبروں کی زیارت کا نبی کریم

ﷺ نے حکم دیا ہے، چنانچہ حدیث شریف ہے: کنت نہیتکم عن زیارة القبور
 فزودوها (بخاری شریف) رسول کریم ﷺ فرماتے ہیں میں تمہیں منع کرتا تھا
 قبروں کی زیارت سے پس (اب حکم دیتا ہوں کہ) ان کی زیارت کیا کرو۔ اس حدیث
 شریف میں مرد و عورت دونوں کو حکم دیا گیا ہے لیکن حضرت عائشہ صدیقہ رضی اللہ
 عنہا (م ۵۷ھ) فرماتی ہیں کہ جس طرح نبی پاک ﷺ نے عورتوں کو نماز کے لئے
 مسجد میں آنے کا فرمایا تھا مگر اب (ان کے پردہ فرمانے کے بعد) جو باتیں عورتوں نے
 پیدا کی ہیں انہیں دیکھ کر نبی پاک ﷺ عورتوں کو مسجدوں میں آنے سے ضرور منع فرما
 دیتے جیسے بنی اسرائیل کی عورتیں منع کر دی گئیں۔ (بخاری شریف ۱۰۴۷/۲۔ مسلم
 شریف ص ۱۸۳) اس بنیاد پر فقہاء نے فرمایا کہ بہتر یہی ہے کہ عورتیں قبروں کی
 زیارت کو نہ جائیں، اگر جائیں تو بے پردہ اور بغیر محرم کے نہ جائیں اور زیارت قبر کے
 وقت خود پر قابور کھیں، اپنی آواز تک بلند نہ کریں اور کسی طرح بے پردہ نہ ہوں، کیوں
 کہ ادب اور حیا اسی طرح بعد وفات بھی باقی ہے، چنانچہ حضرت عائشہ رضی اللہ عنہا
 رسول کریم ﷺ کی قبر شریف کی زیارت کرتیں تو پردہ نہ کرتیں کہ وہ ان کے شوہر کا
 روضہ مبارک تھا۔ حضرت ابو بکر رضی اللہ عنہ (م ۱۳ھ) وہاں مدفون ہوئے تو وہ پردہ
 نہ کرتیں کہ وہ ان کے باپ تھے۔ جب حضرت عمر رضی اللہ عنہ (م ۲۳ھ) وہاں دفن
 ہوئے تو وہ پورے سراپا کو چھپا کر زیارت فرماتیں اور حضرت عمر رضی اللہ تعالیٰ عنہ سے
 حیا کرتیں۔ (مشکوٰۃ ص ۱۵۳۔ التکشف ص ۶۶۳)

امام شافعی رضی اللہ عنہ (التوفی ۲۰۴ھ) کا بیان ہے کہ وہ امام اعظم رضی اللہ عنہ
 (التوفی ۱۵۰ھ) کے مزار شریف کی زیارت کو جایا کرتے تو امام اعظم رضی اللہ عنہ کے
 مذہب کے مطابق کرتے اور فرماتے کہ مجھے حیا ہوتی ہے کہ میں امام اعظم کے سامنے
 ان کے خلاف کہوں۔ (المیزان الکبری، مطبوعہ مصر ص ۶۱/۱۔ فنک متوسط مع ارشاد

الساری، مطبوعہ بیروت ص ۳۴۲)

رسول کریم ﷺ خود زیارت قبور کے لئے تشریف لے جاتے، جنتہ البقیع میں اور شہدائے احد کی زیارت کے لئے جانے کی روایات موجود ہیں اور اپنی والدہ ماجدہ کی قبر شریف کی زیارت کے لئے گئے، سفر معراج میں حضرت موسیٰ علیہ السلام کی قبر سے گزر کا ذکر احادیث میں ہے، شب برأت میں قبرستان جانے کا خصوصی ذکر ہے۔

بڑے بڑے اماموں اور فقہاء نے زیارت قبور اور آداب قبور کے بارے میں اپنی تحریریں یادگار بنائیں جو آج اہل ایمان کے لئے سرمایہ ہیں۔ برصغیر میں اہل سنت و جماعت کے مقتدر پیشوا اور مجددین و ملت اعلیٰ حضرت مولانا شاہ احمد رضا خاں بریلوی رحمۃ اللہ علیہ (م ۱۳۴۰ھ) کے فتاویٰ رضویہ اور متعدد رسالوں سے یہ تمام سرمایہ فتاویٰ رضویہ (جدید) کی جلد نہم میں یک جا کر دیا گیا ہے جو اہل علم اور اہل ذوق کے لئے گراں قدر تحفہ ہے۔

اس فقیر خادم اہل سنت (کوکب نورانی اوکاڑوی غفرلہ) نے نبی کریم ﷺ کے والدین کریمین سلام اللہ علیہما ورضی اللہ عنہما کے ایمان اور ان کی عظمت و شان کے بیان کے بعد قبر کے احکام و آداب وغیرہ کے حوالے سے آیات و احادیث اور ائمہ و علماء اسلام کے اقوال بھی بلا تبصرہ و وضاحت کسی قدر تحریر کئے ہیں اور کوشش کی ہے کہ اس مختصر تحریر میں ضروری باتیں شامل ہو جائیں۔ اس تحریر میں جن احکام و مسائل کا بیان ہے ان کا خلاصہ یہ ہے:

- ☆ مسلمان زندہ ہو یا مردہ، وہ قابل تعظیم و تکریم ہے۔
- ☆ انسان کی ابتدا مٹی سے ہوئی اور اسے مٹی ہی میں بالآخر پوشیدہ ہونا ہے یعنی وفات کے بعد مسلمان کے جسم کو زمین میں دفن کرنا چاہئے۔
- ☆ دفن کرنے کا طریقہ اللہ تعالیٰ کی طرف سے تعلیم کیا گیا۔

- ☆ مردے کو جلانا نہیں چاہئے۔
- ☆ موت کے بعد کی دنیا کا نام برزخ ہے جس کے معنی پردے کے ہیں۔
- ☆ اگر کسی جسم کو موت کے بعد جلادیا گیا یا پانی میں بہادیا گیا یا وہ جانوروں کی غذا ہو گیا تو یوں بھی وہ زمین ہی کا حصہ ہوا۔
- ☆ قبر کے گڑھے کا نام ہی برزخ نہیں۔
- ☆ قبر کے معنی دفن کی جگہ کے ہیں۔
- ☆ مردہ جسم کو قبر میں دفن کرنا اس کی عزت و تکریم اور اس کے لئے نعمت ہے۔
- ☆ مسلمان کی قبر برے ہمسایہ میں نہیں ہونی چاہئے۔
- ☆ قبر کو گندگی سے بچانا چاہئے۔
- ☆ قبر کے سرہانے پہچان اور نشانی کے لئے پتھر وغیرہ لگایا جاسکتا ہے۔
- ☆ بزرگوں کی قبر کے اطراف زائرین کی سہولت کے لئے عمارت بنائی جاسکتی ہے۔
- ☆ اولیاء، علماء اور سادات کی قبروں پر گنبد بنائے جاسکتے ہیں۔
- ☆ کسی کی غصب کی ہوئی زمین میں تدفین نہیں ہونی چاہئے۔
- ☆ اگر کوئی زمین کا مالک ہے تو اس کی رضا و اجازت کے بغیر وہاں تدفین نہیں ہو سکتی اگر ہو جائے تو مالک صرف اپنی زمین میں بنی ہوئی بے اجازت اس قبر کو وہاں سے ہٹا سکتا ہے اگر وہ نہ ہٹائے تو اس کے لئے ثواب ہے۔
- ☆ قبر میں دفن کر دینے کے بعد قبر کھو جائز نہیں۔
- ☆ قبر کی مٹی بکھر جائے یا قبر کھل جائے تو اسے مٹی دے کر بند کرنا چاہئے۔
- ☆ دفن شدہ جسم (نفس) کو قبر سے نکالنا جائز نہیں۔
- ☆ کسی اور جگہ دوبارہ دفنانے کے لئے بھی نفس نکالنا یا قبر کھودنا جائز اور درست نہیں یعنی امانت کے طور پر دفن کرنا شرعاً غلط ہے۔

- ☆ جس بات یا کام سے زندہ کو تکلیف ہوتی ہے اس سے مردے کو بھی تکلیف ہوتی ہے۔
- ☆ مردوں کو اذیت پہنچانا جائز نہیں کم سختی و خرابی کا موجب ہے۔
- ☆ قبر پر پاؤں رکھنا، چلنا یا پشت لگا کر بیٹھنا جائز نہیں۔
- ☆ قبر والے سنتے ہیں، پہچانتے ہیں، سلام کا جواب دیتے ہیں۔
- ☆ قبرستان میں نیاراستہ چلنے کے لئے نکالا جائے تو اس پر چلنا حرام ہے اس وجہ سے کہ اس راستے کے نیچے قبریں ہوتی ہیں۔
- ☆ قبروں کو برابر کر کے ان کے اوپر رہائش رکھنا سخت برا ہے۔
- ☆ قبروں والوں کو اپنے عزیزوں اور جاننے والوں کے آنے سے انس ہوتا ہے۔
- ☆ قبروں کو محض مٹی کا تودہ سمجھنا غلط ہے۔
- ☆ زیارت قبور کے لئے سفر منع نہیں بلکہ بغیر سفر کے زیارت نہیں ہوتی۔ حدیث لاتشد الروح حال الخ کو سفر زیارت سے کوئی علاقہ نہیں۔
- ☆ زیارت قبور کا حکم ہے، زیارت کرنی چاہئے۔
- ☆ عورتوں کو ان کی غلط باتوں اور عادتوں کی وجہ سے زیارت قبور سے منع کیا گیا ہے اگر وہ صبر اور حیا کی پابندی کریں تو زیارت کر سکتی ہیں۔
- ☆ بزرگوں کی قبروں سے برکت پانے کا عقیدہ غلط نہیں۔
- ☆ اللہ والوں کی قبر کو چھو نایا چومنا جائز اور سعادت ہے۔
- ☆ قبروں پر آگ نہیں جلانی چاہئے یعنی اگر بتی یا چراغ وغیرہ۔ اگر زائرین اور خوش بو کے لئے اگر بتی جلانی جائے تو اسے قبر کے اطراف خالی جگہ سلگایا جائے۔
- ☆ قبروں پر درختوں کی تر شاخیں یا تازہ پھول ڈالنا مفید اور باعث رحمت ہے۔
- ☆ زیارت قبور کا طریقہ یہ ہے کہ جا کر پہلے سلام کیا جائے اور قرآن کریم سے کچھ سورتیں تلاوت کر کے ایصال ثواب کیا جائے۔

☆ قبر کے سامنے نماز پڑھنا درست نہیں کوئی دیوار یا پردہ درمیان میں حائل ہو تو جائز ہے۔

☆ قبر والے کا ادب اور اس سے حیا موت کے بعد بھی باقی ہے۔

☆ موت بالکل ختم ہو جانے کا نام نہیں بلکہ دنیا سے عالم برزخ انتقال کا نام ہے۔

☆ قبروں میں بہت سے جسم محفوظ رہتے ہیں یعنی خاص لوگوں کے جسم مٹی میں گھلتے سڑتے اور ختم نہیں ہوتے۔

☆ اولیاء و صلحاء کی قبور سے نفع اور فائدہ لینا جاری ہے اور بعد وفات بھی اولیاء مدد کرتے ہیں۔

قارئین کرام! فتاویٰ رضویہ (جدید) کی جلد نہم سے جو عبارات میں نے نقل کی ہیں ان عبارات پر فتاویٰ رضویہ جدید میں درج اصل کتابوں کے حوالے درج کئے ہیں۔ علاوہ ازیں میں نے کوشش کی ہے کہ ہر عبارت کے ساتھ کتاب کا نام اور صفحہ نمبر وغیرہ بھی درج کروں تاکہ اہل تحقیق اصل کتاب میں عبارت دیکھنا چاہیں تو انہیں آسانی ہو۔ غیر مقلدین اور وہابی علمائے دیوبند کی عبارات بھی تائید میں پیش کی ہیں۔ یہ فقیر اس موضوع پر کچھ برس پہلے ”مزارات و تبرکات اور ان کے فیوضات“ کے نام سے ایک کتاب ہدیہ قارئین کر چکا ہے، میرے والد گرامی علیہ الرحمہ کے رسائل درس توحید، راہ حق اور ثواب العبادات بھی اس حوالے سے نہایت عمدہ اور اہم ہیں۔ قارئین سے گزارش ہے کہ مجھ سے کوئی حوالہ نقل کرنے میں سہو ہو گیا ہو یا کوئی اور غلطی الاما عبارات میں ہوئی ہو تو ضرور آگاہ فرمائیں میں ان کا شکر گزار ہوں گا۔

فقیر! کوکب نورانی اوکاڑوی غفرلہ

کراچی

ماہ محرم ۱۴۲۰ھ

بِسْمِ اللّٰهِ الرَّحْمٰنِ الرَّحِیْمِ

انسان کی ابتدا مٹی سے ہوئی ہے اور دنیوی زندگی کی مدت پوری ہونے کے بعد اسے مٹی ہی میں پوشیدہ کیا جاتا ہے۔ قرآن کریم میں اللہ تعالیٰ جل شانہ کا ارشاد ہے: **منہا خلقنکم و فیہا نعیدکم و منہا نخرجکم تارۃ اخری (طہ ۵۵)** ہم نے زمین ہی سے تمہیں بنایا اور اسی (زمین) میں تمہیں پھر لے جائیں گے اور (قیامت کے دن) اسی زمین سے تمہیں دوبارہ نکالیں گے۔

تفسیر نور العرفان میں حضرت مولانا مفتی احمد یار خاں صاحب نعیمی بدایونی (م) فرماتے ہیں: ”معلوم ہوا کہ بعد موت سب زمین میں ہی جائیں گے یا براہ راست اس میں دفن ہوں گے یا اس طرح کہ جل جاویں یا انہیں شیر وغیرہ کھائے پھر ان کے اجزاء اصلیہ زمین میں رہیں لہذا آیت پر کوئی اعتراض نہیں بلکہ جو سمندر میں ڈوب جائیں اور انہیں مچھلیاں کھالیں وہ بھی زمین میں ہی گئے کیوں کہ سمندر کاپانی بھی زمین پر ہے۔“ (ص ۵۰۲، مطبوعہ پیر بھائی کمپنی، لاہور)

جناب اشرف علی تھانوی (م ۱۳۶۲ھ) لکھتے ہیں: ”ہم نے تم کو اسی زمین سے ابتدا میں پیدا کیا، چنانچہ آدم علیہ السلام مٹی سے بنائے گئے سوان کے واسطے سے سب کا مادہ بعید خاک ہوئی اور اسی میں ہم تم کو بعد موت لے جاویں گے، چنانچہ کوئی مردہ کسی حالت میں ہو لیکن آخر کو گود توں بعد سہی مگر مٹی میں ضرور ملے گا اور قیامت کے روز پھر دوبارہ اسی سے ہم تم کو نکال لیں گے جیسا پہلی بار سے پیدا کر چکے ہیں۔“ (ص ۶۲۲، تفسیر بیان القرآن، مطبوعہ تاج کمپنی لاہور و کراچی)

جسٹس پیر محمد کرم شاہ ازہری فرماتے ہیں: ”حضرت آدم علیہ السلام جو ابو البشر ہیں جب ان کو مٹی سے پیدا کیا گیا تو گویا ہر انسان کا اصل مٹی ہو یا اس کی وجہ یہ ہے کہ نطفہ غذا سے تیار ہوتا ہے اور غذائیں زمین سے آتی ہیں گویا ہر شخص اپنی اصل و نطفہ

کے لحاظ سے مٹی سے پیدا کیا گیا ہے پھر مرنے کے بعد قبر میں دفن ہوتا ہے اور قیامت کے روز اسی سے نکالا جائے گا۔“ (ص ۱۱۶، تفسیر ضیاء القرآن، جلد سوم، مطبوعہ لاہور) غیر مقلد وہابی عالم جناب ثناء اللہ امرت سری فرماتے ہیں: ”سنو! یہ تو کچھ مشکل ہی نہیں اسی میں سے ہم نے تم کو یعنی تمہارے باپ آدم کو پیدا کیا ہے اور اسی میں ہم تم کو بعد موت لوٹا دیتے ہیں اور اسی زمین ہی سے تم کو ایک دفعہ پھر یعنی قیامت کے روز زندہ کر کے نکالیں گے۔“ (ص ۷۶، ۳، تفسیر ثنائی مطبوعہ ثنائی اکادمی، لاہور)

علامہ قاضی ثناء اللہ پانی پتی (م ۱۲۱۶ھ) فرماتے ہیں: ”یعنی تمہارے باپ آدم کو اور تمہارے جسمانی مادہ کو ہم نے زمین کی مٹی سے بنایا۔ نطفہ غذا سے پیدا ہوتا ہے پس ہر آدمی کے مادہ تخلیق کی پیدائش زمین سے ہی ہوتی ہے۔ بغوی نے عطاء خراسانی کا قول نقل کیا ہے کہ جس جگہ آدمی دفن ہونے والا ہوتا ہے اسی جگہ کی مٹی فرشتے لے کر نطفہ پر چھڑکتا ہے پھر اس نطفہ اور مٹی سے آدمی کا جسم بنتا ہے۔ عطاء کے قول کی دلیل وہ حدیث ہے: حضرت عبد اللہ بن مسعود سے مروی ہے کہ رسول اللہ ﷺ نے فرمایا جو بچہ پیدا ہوا ہے اس کی ناف میں وہ مٹی ضرور ہوتی ہے جس سے اس کی پیدائش ہوتی ہے پھر جب وہ اپنی بدترین عمر (بڑھاپے) کو پہنچ جاتا ہے تو جس مٹی سے اس کی تخلیق ہوتی ہے اسی کی جانب لوٹا دیا جاتا ہے اور اسی میں دفن کیا جاتا ہے۔“ (تفسیر مظہری، جلد ہفتم ص ۳۹۲، اردو ترجمہ، مطبوعہ ایچ ایم سعید کمپنی کراچی)

حضرت علامہ اسماعیل حقی (م ۱۱۳ھ) تفسیر روح البیان میں فرماتے ہیں: ”... کہ اس سے وہ مٹی مراد ہے جو عزرائیل علیہ السلام نے باہر الہی آدم علیہ السلام کے لئے جملہ روئے زمین سے اٹھائی تھی..... تمہیں تمہارے باپ آدم علیہ السلام کی وساطت سے پیدا فرمایا آدم و حوا علیہما السلام کے سوا باقی جملہ آدم زادے نطفے سے پیدا ہوئے اور تمہیں موت کے بعد اسی زمین میں دفن کرائیں گے جہاں

سے تمہارا خمیر لیا گیا ہے..... اور قیامت میں تمہارے اجزاء کو جمع اور اجساد کو برابر اور روح کو حساب اور جزا و سزا کے لئے لوٹائیں گے اور دوسری بار نکالنا یوں ہو گا کہ جیسے وہ زمین میں پڑے ہیں انہیں وہاں سے باہر کیا جائے گا اس میں کسی قسم کی تجدید نہ ہوگی۔“ (ص ۳۰۹، فیوض الرحمن اردو ترجمہ روح البیان، مطبوعہ مکتبہ اویسیہ بہاول پور)

☆ قرآن کریم سے ایک اور ارشاد ربانی ملاحظہ فرمائیں، اللہ کریم فرماتا ہے: فبعث اللہ غرابا یبحث فی الارض لیریہ کیف یواری سوءة اخیه قال یویلتی اعجزت ان اکون مثل هذا الغراب فاواری سوءة اخی فاصبح من الندمین۔ (المائدہ ۳۱) تو اللہ نے ایک کو ابھیجا زمین کرید تاکہ اسے دکھائے کیوں کر اپنے بھائی کی لاش چھپائے۔ بولا، ہائے خرابی میں اس کوے جیسا بھی نہ ہو سکا کہ میں اپنے بھائی کی لاش چھپاتا تو پچھتا تا رہ گیا۔

حضرت مفتی احمد یار خاں صاحب نعیمی اس آیت کے تحت فرماتے ہیں: ”قائیل کے سامنے دو کوے آپس میں لڑے، ان میں سے ایک نے دوسرے کو مار ڈالا پھر زندہ کوے نے اپنی چونچ اور پنجوں سے زمین کریدی، غار کر کے مرے ہوئے کوے کو اس میں رکھا اور مٹی اوپر سے ڈال دی۔“ (ص ۷۸، تفسیر نور العرفان)

جناب اشرف علی تھانوی فرماتے ہیں: ”اب جب (قائیل) قتل سے فارغ ہوا تو اب حیران ہے کہ لاش کو کیا کروں جس سے یہ راز پوشیدہ رہے جب کچھ سمجھ میں نہ آیا تو پھر آخر اللہ تعالیٰ نے لیک کو ادا ہاں بھیجا کہ وہ چونچ اور پنجوں سے زمین کو کھودتا تھا اور کھود کر ایک دوسرے کوے کو کہ وہ مرا ہوا تھا اس گڈھے میں دھکیل کر اس پر مٹی ڈالتا تھا تاکہ وہ کو اس قائیل کو تعلیم کر دے کہ اپنے بھائی ہائیل کی لاش کو کس طریقہ سے چھپا دے۔“ (ص ۲۳۲، تفسیر بیان القرآن)

جناب شبیر احمد عثمانی فرماتے ہیں: ”چوں کہ اس سے پہلے کوئی انسان مرا نہ تھا اس

لئے قتل کے بعد اس (قاتل) کی سمجھ میں نہ آیا کہ (ہاتیل کی) لاش کو کیا کرے آخر ایک کوے کو دیکھا کہ زمین کرید رہا ہے یاد دوسرے مردہ کوے کو مٹی ہٹا کر زمین میں چھپا رہا ہے۔ اسے دیکھ کر عقل آئی کہ میں بھی اپنے بھائی کی لاش کو دفن کروں۔“ (ص ۱۳۵، تفسیر عثمانی، مطبوعہ مدینہ پریس بجنور، یوپی انڈیا ۱۳۵۵ھ)

جلس پیر محمد کرم شاہ لازہری فرماتے ہیں: ”سوۃ، شرم گاہ، چھپانے کی چیز یعنی لاش۔ کہتے ہیں کہ ہاتیل پہلا شخص ہے جس نے موت کا جام پیا۔ اس لئے قاتل حیران ہو گیا کہ میں اب اس کی لاش کو کدھر کروں آخر اللہ تعالیٰ نے ایک کوے کے ذریعے اس کو دفن کرنے کا طریقہ سکھایا۔“ (تفسیر ضیاء القرآن، ص ۱۹۸، ج ۱، مطبوعہ لاہور) جناب ثناء اللہ امرت سری فرماتے ہیں: ”قاتل (ایسا مبہوت اور مخلوط الحواس ہوا کہ اسے کچھ سوچتا نہ تھا کہ اس مردبے کی لاش سے کیا کرے پھر خدا نے ایک کوا جس کے منہ میں ایک مرا ہوا کوا تھا بھیج دیا وہ زمین کو کریدنے لگا تاکہ اسے بھائی کی لاش کا چھپانا سکھادے، بارے اسے بھی سمجھ آگئی۔“ (ص ۱۳۳ تفسیر ثنائی)

علامہ قاضی ثناء اللہ پانی پتی فرماتے ہیں: اس جگہ اراء کا معنی ہے بتا دینا تعلیم دینا۔ دکھانا مراد نہیں ہے کیوں کہ دیکھنے میں کوے کا دفن کرنا آیا تھا، ہاتیل کی لاش کو دفن کرنا اور چھپانا تو نہیں دکھایا گیا۔ سوء سے مراد ہے مردہ لاش۔ مردہ لاش کو دیکھنا برا معلوم ہوتا ہے (سوء کا لغوی ترجمہ برائی ہے) بعض کے نزدیک جسم کا قاتل ستر حصہ مراد ہے جس کی بے پردگی جائز نہیں۔ کوے کو دفن کرنے کی تدبیر بتائی اور براہ راست قاتل کو نہیں بتائی بلکہ کوے کو رہ نما بنایا۔“ (ص ۳۳۳، ج ۳، تفسیر مظہری) حضرت علامہ اسماعیل حقی فرماتے ہیں: ”مردی ہے کہ جب قاتل نے ہاتیل کو قتل کیا تو اسے چھیل میدان پر چھوڑ دیا اب اسے یہ معلوم نہیں تھا کہ اس کے ساتھ کیا کرے اس لئے کہ دنیا میں بنی آدم میں یہی (ہاتیل) سب سے پہلا مردہ تھا..... اللہ تعالیٰ

نے دو کوے بھیجے اور اس (قائیل) کے سامنے آکر لڑنے لگے ایک نے دوسرے پر حملہ کر کے اسے مار ڈالا پھر گڑھا کھود کر زمین میں دبا دیا، قائیل یہ سارا ماجرا دیکھتا رہا۔“
(ص ۲۰۹، ۲۱۵۔ فیوض الرحمن اردو ترجمہ روح البیان)

☆ قرآن کریم میں اللہ تعالیٰ ارشاد فرماتا ہے: ثم امانہ فاقبرہ۔ (عبس ۲۱) پھر اسے (انسان کو) موت دی پھر قبر میں رکھوایا۔

حضرت مفتی احمد یار خاں نعیمی فرماتے ہیں: خیال رہے کہ سب سے پہلے ہائیل کی موت قائیل کے ہاتھوں واقع ہوئی۔ رب نے ایک کوے کے ذریعے اسے دفن کرنا بتایا پھر حضرت آدم علیہ السلام کی وفات پر فرشتے اولاد آدم کے پاس آئے اور جنتی کافور ہم راہ لائے اور ان کے سامنے آپ کا غسل و کفن و دفن کیا تاکہ یہ (اولاد آدم) اسے سیکھ لیں، خیال رہے کہ قبر میں دفن بھی مردہ کی عزت افزائی ہے چونکہ انسانی ابتداء خاک ہے تو چاہئے کہ اس کی انتہا بھی خاک پر ہو، نیز بری چیزوں کو جلایا جاتا ہے قبر سے میت کی یاد گار باقی رہتی ہے۔ اچھی چیز کو امانت کر کے زمین میں دفن کیا جاتا ہے لوگ اس سے فیض حاصل کرتے ہیں۔ درخت کی جڑ زمین میں، شاخیں زمین پر ہوتی ہیں۔ مکان کی بنیاد زمین میں عمارت اوپر ہوتی ہے ایسے ہی مسلمان مردے کو دفن کرنا نعمتوں میں شمار فرمایا۔“ (تفسیر نور العرفان ص ۹۳۵)

جناب اشرف علی تھانوی فرماتے ہیں: ”پھر بعد عمر ختم ہونے کے اس کو موت دی پھر اس کو قبر میں لے گیا کقولہ تعالیٰ فیہا نعید کم خواہ اول ہی سے خاک میں رکھ دیا جاوے یا بعد چندے خاک میں مل جاوے۔“ (ص ۱۱۲۵۔ تفسیر بیان القرآن)

جناب ثناء اللہ امرت سری فرماتے ہیں: ”پھر وہ (انسان) دنیا میں زندہ رہتا ہے جب تک اس کی زندگی مقدر ہوتی ہے پھر جب ختم ہوتی ہے تو اس کو مار کر قبر میں داخل کر دیتا ہے یا جہاں کوئی مرتا ہے وہاں اس کو نظروں سے گم کر دیا جاتا ہے چاہے

جل کر راکھ کی صورت میں ہو جائے، دریا میں مچھلیوں کی غذا کی شکل میں غرض ہر طرح پر وجود سے فنا کی طرف چلا جاتا ہے۔“ (ص ۷۰۷، تفسیر ثنائی)

جناب شبیر احمد عثمانی فرماتے ہیں: ”یعنی مرنے کے بعد اس (انسان) کی لاش کو قبر میں رکھنے کی ہدایت کر دی تاکہ زندوں کے سامنے یونہی بے حرمت نہ ہو۔“

(ص ۷۶۲، تفسیر عثمانی)

جسٹس پیر محمد کرم شاہ ازہری فرماتے ہیں: ”جب تک اس (انسان) کی موت کا مقررہ وقت نہیں آتا ہزاروں خطرات میں بھی سلامت رہتا ہے۔ بارش کی طرح برستے ہوئے بم بھی اس کا بال بیکا نہیں کر سکتے، دشمن کی کوئی سازش اس کو گزند نہیں پہنچا سکتی اور جب صدر دفتر سے اس کی موت کا پروانہ جاری ہوتا ہے تو پھر ہزاروں محافظوں کے جھرمٹ میں سے بھی موت کا ہاتھ اسے اچک لیتا ہے۔ پھر نہ کہیں یہ بھاگ سکتا ہے۔ نہ چھپ سکتا ہے نہ خود بچ سکتا ہے اور نہ اسے کوئی بچا سکتا ہے اور پھر جہاں اس کے خالق کی مرضی ہوتی ہے وہاں اسے دفن کر دیا جاتا ہے۔ زمین کا شکم، پرندوں اور درندوں کے معدے اور قعر دریا اس کا مدفن بن سکتے ہیں۔“

(ص ۳۹۵، تفسیر ضیاء القرآن جلد پنجم)

حضرت علامہ اسماعیل حقی فرماتے ہیں: (پھر اسے موت دی) اس کی روح قبض کی اس کے اجل مقدر مسمی کے وقت (پھر اسے قبر میں مدفون کر لیا) قبر میں مدفون ہوتا کہ پوشیدہ ہو، اس کی تعظیم و تکریم کے لئے..... ف: کشف الاسرار میں ہے کہ اسے درندوں کے لئے ایسے آوارہ نہیں پھینکا جاتا،..... یہ قبر میں دفناتا مسلمانوں کا اکرام ہے۔“ (ص ۱۱۳، تفسیر فیوض الرحمن اردو ترجمہ روح البیان)

حضرت شاہ عبدالعزیز محدث دہلوی (م ۱۲۳۹ھ) فرماتے ہیں: ”اور بعد موت کے حکم گور کرنے کا جو فرمایا یہ بھی ایک بڑی نعمت ہے کہ آدمی کو ساتھ اس کے معززو

مکرم کیا ہے..... پس گویا اشارہ فرماتے ہیں کہ مجموع امانت اور اقبار کا نعتوں میں داخل ہے۔ نہ فرد فرد، اور یہاں پر جاننا چاہئے کہ گڑوانے کو اقبار کہتے ہیں اور گاڑنے کو قبر..... اور اللہ تعالیٰ کے حکم کرنے کی صورت مردوں کو گڑوانے کے واسطے اول بار اس طور سے واقع ہوئی ہے کہ جب قاتیل نے ہاتیل کو مار ڈالا اور آدمی کا مرنا دنیا میں پہلی بار وہی ہوا تھا تو قاتیل کو کچھ معلوم نہ تھا کہ اس مردے کو کیا کرے تو لاچار اس کی لاش کو ایک چادر میں باندھ کر اپنے ساتھ لئے پھر تا تھا آخر کو جب اس کی لاش کے لئے پھرنے سے تھک گیا تو ایک جنگل میں غم گین ہو کر بیٹھ گیا کہ ناگاہ دو کوے آ موجود ہوئے اور آپس میں لڑنے لگے یہاں تک کہ ایک کوے نے دوسرے کوے کو مار ڈالا پھر اپنے بچوں اور چونچ سے ریت کو ادھر ادھر ہٹا کر اس مرے کوے کی لاش کو اس گڑھے میں ڈال دیا پھر وہ ریت اس پر ڈال کر خوب ایک تودہ بنا دیا۔ قاتیل نے معلوم کیا کہ مردے کو اسی طور سے دفن کرنا چاہئے پس اپنے بھائی کی لاش کو بھی اسی طور سے دفن کر دیا اور قبر بنادی پھر حضرت آدم علیہ السلام نے وفات پائی تو فرشتے آسمان سے نازل ہوئے اور ان کی اولاد کے سامنے ان کی تجہیز و تکفین کر کے قبر میں دفن کیا اس روز سے یہی طریقہ معمول ہو گیا اور یہی تعلیم الہی پہلی بار قاتیل کی اولاد کو اس کی استعداد کے تصور کے سبب سے کوے کے واسطے سے واقع ہوئی اور حضرت آدم علیہ السلام کی اولاد کو فرشتوں کے واسطے سے تعلیم فرمائی بس یہ ایک نہایت بڑی نعمت ہے کہ اپنے بندوں پر مرحمت کی ہے۔ والا مردے کی لاش کو دوسرے جانوروں کی طرح سے گھسٹوا کے پھکویا کرتے اور وہ لاش ادھر ادھر ماری ماری پھرتی اور جب سزنی کھلتی تو لوگ اس کی بدبو سے بھی تنگ آتے اور بدگوئیاں کرتے پھر درندے اس کے اعضا اور بند بند کو گھلی کوچے میں لئے پھرتے اور ناپاک جانوروں اور مردار خور کی خوراک ہو جاتے اور ہر خاص و عام کے سامنے اس کے عیب ظاہر ہوتے اور عزت اور

توقیر اس کی لوگوں کی نظروں میں کم ہو جاتی بس اس کی عزت اور شکریم کے واسطے یہ بات غیب سے تعلیم فرمائی۔ اب آئے ہم اس بات پر کہ ہندو مردے جلاتے ہیں گاڑتے نہیں اور کہتے ہیں کہ آگ ہر ناپاک کو پاک کرنے والی اور ہر بدبو کو مٹانے والی ہے سو جن لوگوں کو سڑانا بدبو کرانا منظور ہے وہ دفن کرتے ہیں اور آگ میں جلادینا بہتر ہے۔ جو اب اس کا یہ ہے کہ آگ خائن ہے جو چیز اس کو سونپو وہ کھا جاتی ہے اور زمین امانت دار ہے جو چیز اس میں دفن کر وہ باقی رہتی ہے بس مردے کو زمین میں رکھنا بہتر ہے اس بات سے کہ خائن کو سونپیں، اس واسطے آدمی کی بلکہ دوسرے جانوروں کی یہی عادت ہے کہ جس چیز کو چاہتے ہیں کہ محفوظ رکھیں جیسے مال خزانے تو زمین میں دفن کرتے ہیں اور جب چاہتے ہیں کہ اس کو نیست و نابود کر ڈالیں تو آگ میں جھوک دیتے ہیں اور آدمی کو اٹھنے کا انتظار اور ارواحوں کے داخل ہونے کا اپنے چھوڑے ہوئے جسموں میں درپیش ہے بس مردے کو آگ میں جلادینا اس کے خلاف ہے اور دوسرے یہ کہ مردے کے کمال بے قدری ہے کہ اس کو اپنے ہاتھوں سے آگ میں جلاویں اور اس کی خاک ہو میں اڑاویں کیوں کہ ایسا معاملہ ناکاری ناپاک چیزوں سے کرتے ہیں اور جب کسی عمدہ پاکیزہ چیزوں کا باقی رکھنا منظور ہوتا ہے تو زمین میں دفن کرنے کے سوا معمول نہیں اور جو کہتے ہیں کہ آگ بدبو کو دفع کرتی ہے اور زمین اس کے برخلاف سڑاتی ہے اور بدبو کرتی ہے پس یہ بات اس وقت ہو کہ اس چیز کا پھر نکالنا منظور ہو اور جب اس کو زمین ہی میں چھوڑنا مقصود ہے تو پھر سڑنے گلنے سے کیا علاقہ کیوں کہ اس کا کچھ اثر زمین کے لوگوں میں ظاہر نہیں ہوتا اور باوجود اس بات کے بھی کتنی رطوبتیں بدن کی گل سڑ کر خشک ہو جاتی ہیں اور ہاتھ پیر جو بوند سب اپنی شکل و صورت پر رہتے ہیں بس ایسا ہوتا ہے جیسے آدمی اپنی زندگانی میں سوتا تھا ویسا ہی اب بھی سوتا ہے برخلاف جلانے کے کہ آگ اس کے اندام اور شکل و صورت اور ہیئت

مجموعی کا کچھ اثر باقی نہیں رکھتی اور یہ بھی ہے کہ خلقت آدمی کی خاک سے ہے تو موافق کل شئی يرجع الی اصلہ کے اس کو اپنی اصل کی طرف پہنچا دینا چاہئے برخلاف آگ کے کہ جن وشیطان کی خلقت کا مادہ ہے پھر جب آدمی کے بدن کو موت کے بعد اس میں جلاتے ہیں تو روح لطیف آگ کے دھوئیں سے مل کر شیاطین اور جنات کے ساتھ کمال مشابہت پیدا کرتی ہے اور اسی سبب سے اکثر روصیں ان لوگوں کی کہ جلائی جاتی ہیں بعد موت کے شیاطین کا حکم پیدا کرتی ہیں اور آدمیوں سے چمٹتی ہیں اور ایذا دیتی ہیں پس دفن کر دینے میں اس شے کا رجوع کر دینا ہے اس کی اپنی حقیقت کی طرف اور جلانے میں اس کے برخلاف ہے..... اور یہ بھی ہے کہ آگ سے جلاتا میت کے بدن کو پر آگندہ کر دیتا ہے کہ اس کے سبب سے روح کا علاقہ بدن سے بالکل چھوٹ جاتا ہے اور آثار اس عالم کے اس ارواح کو کم پہنچتے ہیں اور کیفیتیں اس روح کی بھی اس عالم میں بہت کم سرایت کرتی ہیں اور جو دفن کرنے میں اجزا بدن کے اس اپنے مقام پر سب کے سب اپنے حال پر برقرار ہو جاتے ہیں تو روح کا علاقہ بدن سے ازراہ لطف و عنایت کے بحال رہتا ہے اور زیارت کرنے والوں اور دوستوں اور فائدہ لینے والوں کی طرف توجہ روح کی آسانی سے ہوتی ہے کہ بدن کے مکان سے معین ہونے سے گویا روح کا مکان بھی معین ہے اور آثار اس عالم کے جیسے صدقہ اور فاتحہ اور تلاوت قرآن مجید کی جو اس مقام پر کہ اس کے بدن کا دفن ہے واقع ہوتی ہے تو آسانی سے فائدہ بخشی ہے پس جلادینا گویا روح کو بے مکان کر دینا ہے اور دفن کرنا گویا روح کا ٹھکانہ بنا دینا ہے اور اسی واسطے ان اولیاء اللہ اور صلحاء مومنین سے کہ دفن کئے گئے ہیں نفع اور فائدہ لینا جاری ہے اور مدد اور فائدہ بھی ان سے متصور ہے برخلاف جلائے ہوئے مردوں کے کہ یہ چیزیں ان کے مذہب والوں کے نزدیک بھی اصلاً ان سے وقوع میں نہیں آتی ہیں حاصل کلام کا یہ ہے کہ دفن کرنے کا طریقہ آدمی کے حق

میں ایک بڑی نعمت ہے۔“

(تفسیر فتح العزیز، ص ۷۶، ۷۷، مطبوعہ کتب خانہ رحیمیہ دیوبند، یو پی)

قارئین! اس تفصیل سے آپ نے جان لیا کہ انسان کو اللہ تعالیٰ نے مٹی سے بنایا

اور اسی میں اسے لوٹایا جاتا ہے اور قیامت کے دن مٹی ہی سے اسے نکالا جائے گا۔ یہ بھی قرآن کریم سے معلوم ہوا کہ انسان کو موت کے بعد دفن کرنے کا طریقہ اللہ تعالیٰ کی طرف سے تعلیم فرمایا گیا اور قرآن ہی سے معلوم ہوا کہ یہ انسان کی عزت ہے کہ اس کے جسم کو مرنے کے بعد زمین میں پوشیدہ کیا جاتا ہے۔

☆ مفردات میں امام راغب اصفہانی (م ۵۰۲ھ) فرماتے ہیں:

ق۔ ب۔ ر: (قبر) کے معنی میت کو دفن کرنے کی جگہ کے ہیں۔

علامہ ابن منظور (م ۱۱ھ) ”لسان العرب“ میں فرماتے ہیں: انسان کے مدفن کو

قبر کہتے ہیں جس کی جمع قبور ہے۔ وہ فرماتے ہیں حدیث شریف میں قبرستان میں نماز پڑھنے سے منع فرمایا گیا ہے کیوں کہ اس کی وجہ ہے اور حدیث شریف میں یہ بھی فرمایا گیا ہے اپنے گھروں کو قبرستان نہ بناؤ یعنی قبرستان میں (بغیر کسی دیوار یا پردے کے) قبریں کے سامنے ہوتی ہوں تو نماز پڑھنا منع ہے، جس گھر میں نماز نہ پڑھی جائے وہ ایسا ہے جیسا قبرستان۔ وہ فرماتے ہیں قبر مسلمان کی عزت کے لئے ہے یعنی انسان کو دفن کیا جانا اولاد آدم کی نکریم ہے۔ (جلد ۱۱، ص ۹، مطبوعہ بیروت ۱۴۰۸ھ)

قرآن کریم میں: ولقد کرمنا بنی آدم کے الفاظ موجود ہیں اور ہم نے اولاد آدم کو عزت دی، تو یہ عزت اس کی وفات کے بعد بھی ہے کہ اس کے مردہ جسم کی بھی بے حرمتی نہ ہو۔

جدید محققین کے تیار کردہ فرہنگ اردو دائرہ معارف اسلامیہ مطبوعہ لاہور

(۱۹۷۸ء) کی جلد ۱۶/۱ کے ص ۲۳۲ میں ہے: ”قبر (ع) جمع قبور، میت کو چھپانے کی

جگہ، مردہ انسان کا مدفن، جہاں میت کو دبا کر نگاہوں سے او جھل کر دیا جائے۔ بقول راغب اصفہانی، مردے کا ٹھکانا اور قراں گاہ۔ امام راغب کی تعبیر سے قبر کے مفہوم میں وسعت پیدا ہو جاتی ہے اور وہ زیر زمین سے آگے بڑھ کر ہر اس مقام کو اپنے احاطے میں لے لیتی ہے جہاں مردے کو ٹھیرنے کی جگہ مل سکے خواہ وہ زیر زمین ہو یا زیر آب یا فضا میں اس کے ذرات کی تحلیل ہو، الغرض جہاں بھی مردے کا جسم یا اس کے اجزا پہنچ جائیں وہی اس کی قبر ہو جاتی ہے..... میت کو بے حرمتی سے بچانے اور اس میں رونما ہونے والا تغیرات کو نگاہوں سے او جھل رکھنے کے لئے قبر کھودی جاتی ہے..... (کسی کی) قبر کو اس وقت تک نہیں کھودنا چاہئے جب تک مردے کی ہڈیاں باقی رہیں، البتہ کسی تحقیق کی غرض سے یا کسی چیز کے رہ جانے پر قبر کو کھودا جاسکتا ہے..... قبروں کو گندگی اور کوڑے پکڑے سے صاف رکھنا چاہئے..... آخرت اور موت کی یاد تازہ کرنے نیز عبرت و نصیحت حاصل کرنے کے لئے زیارت قبور مندوب ہے۔“

جناب اشرف علی تھانوی فرماتے ہیں:

”سوال: قبر کے معنی کیا ہیں، مردہ انسان کو کہیں غار میں ڈال دینا اسی کو قبر کہتے ہیں، اگر قبر کے یہی معنی ہیں تو گوشت خور لوگ مذکورہ بالا بغیر روح کے جسم کو کھانے سے یعنی اس مردہ جانور کے گوشت کو اپنے شکم کے غار میں رکھنے سے ان کا پیٹ بھی مردہ جانوروں کی قبر کیوں نہیں ہو سکتیں؟

الجواب:- قبر نام ہے عالم برزخ کا۔“ (امداد الفتاویٰ معروف بہ فتاویٰ اشرفیہ، ۱۳۴۶ھ مطبوعہ مطبع مجتہبائی دہلی، ص ۱۶۸، جلد ۴)

کتاب ”عالم برزخ“ (مطبوعہ ادارہ اسلامیات، لاہور کے ص ۵ پر جناب قاری محمد طیب فرماتے ہیں: ”انسان دو چیزوں سے مرکب ہے، جسم اور روح، اس کا مجموعہ ہی نفس انسانی کہلاتا ہے۔ اس نفس انسانی کو طبعاتین جہانوں سے گزرنا ہے۔ ایک دنیا جو

دار العمل ہے، ایک آخرت جو دار القرار ہے اور ایک برزخ جو دارالانتظار ہے۔ ان تینوں جہانوں کے احکام اور ان کی نوعیت الگ الگ ہے۔

دنیا میں جسم اور جسمانی زندگی اصل ہے، روح اس کے تابع ہو کر اس کے اثرات قبول کرتی ہے۔ برزخ میں روح اور روحانی زندگی اصل ہے، جسم اس کے تابع ہو کر اس کی نعمت و مصیبت کے اثرات قبول کرتا ہے خواہ وہ اپنی ہیئت پر ہو یا بکھر جائے۔ اور آخرت روح و جسم کا مکمل امتزاج ہے جس میں ہر ایک اپنے اپنے تاثر میں مستقل ہے اور ہر ایک کا اپنا اپنا اور اک اور اپنا اپنا انتفاع ہے۔ برزخ چوں کہ دنیا اور آخرت کے بیچ میں ہے اس لئے اس کا ان دونوں جہانوں سے تعلق ہے۔ آدمی جیسے برزخ میں رہتے ہوئے آخرت کی نعم و حیم کا مشاہدہ کرتا ہے، روحانی طور پر ان سے متلذذ یا متالم ہوتا ہے اور مدبرات آخرت کی زیارت سے بھی مشرف ہوتا ہے، ایسے ہی برزخ میں رہتے ہوئے دنیا کی معلومات سے بھی حسب حیثیت و مرتبہ مستفید ہوتا ہے، دنیا والوں کے اعمال خیر یعنی دعا و ایصال ثواب، افاضہ باطنی اس تک پہنچتے ہیں حتیٰ کہ وہ اہل دنیا کی زیارت سے بھی مشفق ہوتا ہے، پھر خود بھی اپنے اس قسم کے تصرفات، دعا اور ہمت باطن سے افاضہ انوار و کیفیات حتیٰ کہ اپنی ملاقات و زیارت کا بھی انہیں موقع دیتا ہے جس کے لئے نصوص شرعیہ موجود ہیں۔“

(اس موضوع پر مزید تفصیل امام غزالی رحمۃ اللہ علیہ کی مشہور کتاب ”احیاء علوم الدین“ کی جلد چہارم میں دیکھی جاسکتی ہے۔)

☆ فتاویٰ دارالعلوم دیوبند (مدلل و مکمل) مطبوعہ دارالاشاعت، اردو بازار، کراچی، مئی ۱۹۸۶ء جلد پنجم میں ہے کہ: ”بلا ضرورت نعش کو قبر سے نکالنا بھی ممنوع ہے اور نماز دوبارہ پڑھنا بالکل غیر مشروع ہے، ہرگز درست نہیں اور یہ (نعش کو قبر سے نکالنے کا) فعل بہت برا ہے۔“ (ص ۳۱۳)

”دفن کرنے کے بعد شرعاً نکالنا میت کا قبر سے اور دوسری جگہ دفن کرنا درست نہیں ہے۔“ (ص ۴۰۳)

اسی فتاویٰ میں سوال نمبر ۳۰۴۵ کا عنوان ہے ”مٹی ہوئی قبر کو تازہ کرنا کیسا ہے؟“ اس کے تحت سوال ہے: ”مولانا عبدالرحمن صاحب نے عارضہ طاعون میں رحلت کی، ۲۲ صفر ۱۳۳۶ھ میں۔ اب مولوی صاحب کے والد نے قبر کھدوائی اور کہا کہ نہ کفن ہے نہ ہڈی ہے از سر نو خالی قبر بنا کر تیار کر دی، آیا خالی قبر پر فاتحہ پڑھنا درست ہے یا نہیں؟ ڈیڑھ سال میں مردہ کی کیا حالت ہو جاتی ہے؟ ایسا کرنے میں کچھ گناہ تو نہیں ہے؟“

الجواب:- یہ ظاہر ہے کہ اس قدر عرصہ تک مردہ کی ہڈی او جسم اور کفن کہاں رہ سکتا ہے، سب خاک ہو جاتا ہے اور چوں کہ قبر مولوی صاحب کی وہی تھی جس میں وہ دفن ہوئے تھے اگرچہ وہ خاک ہو گئے تو اس کی نشانی کی تجدید بغرض علامت اور سلام و فاتحہ خوانی کے درست ہے۔“

اس فتاویٰ کے مرتب حاشیہ میں لکھتے ہیں۔ ”و فی شرح المنیة عن منیة المفتی المختار انه لا یکره التطین (رد المحتار باب صلاة الجنائز ص ۸۳۹) قولہ وبزیارة القبور ای لاباس بها بل یندب۔ ص ۸۴۳/۱ (محمد ظفر الدین)۔“ (ص ۳۹۶)

ص ۳۸۸ پر ہے: ”سوال (۳۰۲۶) اگر بوجہ عذر کے مردہ کو تابوت میں رکھ کر گھر میں دفن کرے اور بعد میں زائل ہونے عذر کے اس تابوت کو نکال کر دوسری جگہ دفن کرنا جائز ہے یا نہیں؟“

الجواب: دفن کے بعد میت کو یا اس کے تابوت کو قبر سے نکالنا درست نہیں ہے ولا یخرج منه بعد اھالة التراب الا لحق ادمی کان تكون الارض مغموبة او

اخذت بشفعة۔“

”اخراج المیت عن القبر بعد الدفن درست نہیں۔“ (ص ۳۸۷)

ص ۳۷۳ میں عنوان ہے: ”دفن کے بعد مردہ نہیں نکالا جاسکتا۔“

”سوال (۲۹۹۶): قبر سے مردہ کسی صورت میں نکالا جاسکتا ہے یا نہیں؟ اگر نکالا جائے تو وہ کیا مجبوری ہوگی؟“

الجواب: درمختار میں ہے ولا یخرج منه بعد اهالة التراب الا الحق ادمی کان تکون الارض مغصوبة او اخذت بشفعة ویخیر المالك بین اخراجه و مساواته بالارض کما جاز زرعه والبناء علیه اذا بلی و صار توابا۔ (الدر المختار علی هامش رد المحتار باب صلاة الجنائز ص ۸۴۰/۱) اس کا حاصل یہ ہے کہ میت کو قبر سے بعد مٹی ڈالنے کے نہ نکالا جاوے مگر حقوق عباد کی وجہ سے مثلاً زمین مغصوبہ اور غیر کی زمین میں بدون مالک کی اجازت کے دفن کر دیا جاوے انخسوما ملک کو اختیار ہے کہ میت کو نکلاوے یا زمین کو برابر کر دے اور نشان قبر کا نہ کرنے دے انخ پس یہی جواب ہے سوال مذکور کا۔“

”سوال: (۳۰۱۵) جو قبر بیٹھ جائے یا گر جائے اس کو پوری قبر از سر نو تیار کراتے ہیں، یہ شرعاً جائز ہے یا ناجائز؟“

الجواب: اس میں کچھ حرج نہیں۔ (ص ۳۸۳)

”دیدہ و دانستہ پرانی قبر کو بحالت موجودگی میت کے بدون کبھ کھودنا جائز نہیں۔“ (ص ۳۸۵)

☆ ”سوال (۳۰۲۹): قبر کو پختہ بنانے اور ان پر قبہ وغیرہ بنانا احادیث سے ثابت ہے یا نہیں اور ایک بالشت کے برابر اگر بطور آثار بنادی جائے تو اس میں کچھ حرج تو نہیں؟ حضور ﷺ کا روضہ مبارک کب سے بنایا گیا ہے اور بنے ہوئے کو گرانا کیسا ہے؟“

الجواب:- قبر کو پختہ بنانے اور اس پر کچھ بنانے کی ممانعت حدیث شریف میں آئی ہے حدیث کے الفاظ یہ ہیں: نہی رسول اللہ ﷺ عن تحصیص القبور و ان یکتب علیہا و ان یبنی علیہا۔ (رواہ مسلم) اور شامی میں نقل کیا ہے وقیل لا یکرہ البناء اذا کان المیت من المشائخ والعلماء والسادات۔“ (اور کہا گیا کہ ہرگز ناپسندیدہ نہیں جب کہ میت مشائخ و علماء اور سادات کی ہو۔ یعنی ان کی قبروں پر گنبد یا عمارت بنانا مکروہ نہیں)۔

”قبر کے انہدام کا حکم فقہاء رحمہم اللہ نے کہیں نہیں کیا اور بعض آثار سے ثبوت قبہ کا معلوم ہوتا ہے چنانچہ منقول ہے کہ حضرت عمر رضی اللہ عنہ حضرت ابراہیم خلیل اللہ علی نبینا وعلیہ السلام کی قبر پر پہنچے اور وہاں دو رکعت نفل پڑھی اور انہدام قبہ کا حکم نہیں فرمایا لہذا یہ فعل انہدام قبات کا جس نے کیا اچھا نہ کیا اور قبر پر کوئی علامت رکھنا خود آں حضرت ﷺ کے فعل سے ثابت ہے کما ورد فی الصحاح (اخرجه ابو داؤد باسناد جیدان رسول اللہ ﷺ حمل حجرا فوضعه عند راس عثمان بن مظعون وقال اتعلم به قبر اخي وادفن اليه من مات من اهلي۔) (جیسا کہ صحیح احادیث میں آیا ہے ابو داؤد نے اچھی اور مضبوط اسناد کے ساتھ بیان کیا کہ رسول اللہ ﷺ نے حضرت عثمان بن مظعون (م ۲ھ) کی قبر کے سرہانے پتھر لگایا اور فرمایا اس سے ہمارے بھائی کی قبر کی شناخت ہوگی اور یہاں اپنے گھر والوں میں سے وفات پانے والے کو دفن کریں گے) اور اثر حضرت عمر سے معلوم ہوا کہ ان کے زمانہ میں بھی وجود قبہ کا تھا۔ والنفضیل فی کتب السیر۔“ (ص ۳۸۹۔ مرآة الجنان الیافعی، ص ۱۰/۱)

جناب اثر فعلی تھانوی نے ”الکشف“ کے ص ۲۳۸ پر اس حدیث کو نقل کیا اور لکھا کہ زیارت و فاتحہ خوانی اور پہچان کے لئے قبر پر علامت لگانے میں کچھ حرج نہیں۔

غیر مقلدوں کے جناب ثناء اللہ امرت سہری کے فتاویٰ ثنائیہ ج ۲ کے ص ۳۰ پر ہے: ”سوال: قبر پر میت کا نام اور وفات تاریخ سنگ مرمر کے پتھر پر کندہ کروا کر قبر پر بطور یادداشت کے گاڑنا از روئے قرآن وحدیث جائز ہے یا نہیں؟“

جواب:- آں حضرت ﷺ نے ایک پتھر ایک صحابی کی قبر پر رکھ کر فرمایا تھا اس لئے رکھتا ہوں یہ قبر پہچان لیا کروں۔ پتھر پر نام میت لکھوا کر سرہانے کی طرف کھڑا کر دیا جائے تو میرے خیال میں منع نہیں۔ مدینہ شریف کے قبرستان میں آج تک بھی امام مالک رحمۃ اللہ علیہ کی قبر پر اسی طرح کا ایک پتھر یا لکڑی کی تختی کھڑی ہے۔
 (۱۳ مئی ۲۰۰۳ء)

حضرت امام غزالی رحمۃ اللہ علیہ کی مشہور کتاب ”احیاء علوم الدین“ کا اردو ترجمہ جناب محمد احسن نانوتوی نے ”مذاق العارفین“ کے نام سے کیا۔ جو مطبع نول کشور لکھنؤ سے طبع ہوا، اس کی جلد چہارم میں ص ۶۲۸ پر یہ عنوان ہے: ”تیسرا بیان چند نوشتوں کے بیان میں جو قبروں پر لکھے گئے۔“ دار الفکر، بیروت سے طبع شدہ عربی کتاب، احیاء علوم الدین جلد چہارم کے ص ۵۱۹ پر یہ عنوان یوں ہے: ”ابیات وجدت مکتوبہ علی القبور۔“

مزید ملاحظہ فرمائیں: مجمع بحار الانوار جلد سوم میں ہے: سلف نے اہل فضل، اولیاء اور علماء کی قبروں پر عمارت بنانا، مباح (جائز) قرار دیا ہے تاکہ لوگ ان کی زیارت کریں اور اس میں آرام پائیں۔ (مطبوعہ لکھنؤ ص ۱۳۰/۳)

علامہ طاہر فتنی (م ۹۸۶ھ) فرماتے ہیں: ”وقد اباح السلف ان یبنی علی قبر المشائخ والعلماء المشاہیر لیزورہم الناس ویستریحو بالجلوس فیہ۔“ سلف نے مشہور علماء مشائخ کی قبروں پر عمارت بنانے کی اجازت دی ہے تاکہ لوگ ان کی زیارت کو آئیں اور اس (عمارت) میں بیٹھ کر آرام پائیں۔“ (مطبوعہ نول کشور،

(لکھنؤ، ص ۱۸۷/۲)

ملا علی قاری (م ۱۰۱۳ھ) نے بھی اسی طرح ذکر فرمایا اور کتاب، ”مطالب المؤمنین“ میں ہے کہ سلف نے مشہور علماء و مشائخ کی قبروں پر عمارت بنانا مباح رکھا ہے تاکہ لوگ زیارت کریں اور اس میں بیٹھ کر آرام لیں لیکن اگر زینت کے لئے عمارت بنائیں تو حرام ہے۔ مدینہ منورہ میں صحابہ کرام کی قبروں پر اگلے زمانے میں قبے (گنبد) تعمیر کئے گئے ہیں۔ ظاہر ہے کہ اس وقت جائز قرار دینے سے ہی یہ ہوا۔ حضرت شیخ محقق شاہ عبدالحق محدث دہلوی رحمۃ اللہ علیہ (م ۱۰۵۲ھ) نے مدارج النبوة میں مطالب المؤمنین سے نقل کیا ہے کہ سلف نے مشہور مشائخ و علماء کی قبروں پر قبے تعمیر کرنا جائز و مباح رکھا ہے تاکہ زائرین کو آرام ملے اور اس کے سائے میں بیٹھ سکیں۔ اسی طرح مفاہیح شرح مصابیح میں بھی ہے اور مشاہیر فقہاء میں سے اسماعیل زاہدی نے بھی اسے جائز قرار دیا۔

حضرت مفتی احمد یار خان نعیمی اپنی کتاب ”جاء الحق“ مطبوعہ گجرات کے ص ۲۹۲ پر فرماتے ہیں: ”مفتی شرح موطا امام مالک (م ۱۷۹ھ) میں ابو عبد سلیمان علیہ الرحمہ فرماتے ہیں: وضربہ عمر علی قبر زینب بنت جحش و ضربتہ عائشہ علی قبر اخیہا عبد الرحمن وضربہ محمد ابن الحنفیہ علی قبر ابن عباس وانما کرہہ لمن ضربہ علی وجہ المسعہ والمباہہ۔ حضرت عمر نے (ام المؤمنین) زینب بنت جحش (م ۲۰ھ) کی قبر پر قبہ (گنبد) بنایا اور حضرت عائشہ صدیقہ نے اپنے بھائی عبد الرحمن (م ۵۳ھ) کی قبر پر قبہ بنایا اور محمد بن حنفیہ (م ۸۱ھ) (ابن حضرت علی) نے ابن عباس کی قبر پر قبہ بنایا (رضی اللہ عنہم) اور جس نے قبہ بنانا مکروہ کہا ہے تو اس کے لئے کہا ہے جو فخر و ریا (دکھاوے) کے لئے بنائے۔ بدائع الصنائع جلد اول اور یعنی شرح بخاری میں بھی ابن عباس رضی اللہ تعالیٰ عنہما کی قبر پر قبہ بنانے کا تذکرہ ہے۔

واضح رہے کہ یہ گنبد اس لئے نہیں بنائے جاتے کہ قبر پر سایہ ہو بلکہ وہاں آنے والے زائرین کی سہولت و آرام کے لئے بنائے جاتے ہیں۔

تفسیر روح البیان میں انما یعمی مسجد اللہ کے تحت ہے: فبنات قبات علی قبور العلماء والاولیاء والصلحاء امر جائز اذا کان القصد بذلك التعظیم فی اعین العامة حتی لا یحتقر صاحب هذا القبر۔ علماء واولیاء و صلحاء کی قبروں پر گنبد وغیرہ بنانا، جائز کام ہے جب کہ اس کا مقصد لوگوں کی نگاہوں میں عظمت پیدا کرنا ہو تاکہ لوگ اس قبر والے کو حقیر (کم تر) نہ جانیں۔“

جناب اشرف علی تھانوی کی کتاب بوادر النواذر کے ص ۳۵۰ (مطبوعہ ادارہ اسلامیات، لاہور ۱۹۸۵ء) اور کمالات اشرفیہ ص ۳۸۸ (مطبوعہ مکتبہ تھانوی)، کراچی میں ہے:

”سوال: آج اخبار الجمعیۃ میں ایک مضمون سید سلیمان ندوی صاحب کامیری نظر سے گزرا جس میں سید صاحب موصوف نے تحریر فرمایا ہے کہ نجدیوں کے دستِ تقلم سے بعض مزارات و موالد کی تخریب جو بعض اخباروں میں شائع کی گئی ہے اول تو وہ پایہ ثبوت کو نہیں پہنچی، دوسرے مزارات و موالد مذکور اصلی نہیں بلکہ خلفاء بنی امیہ و عباسیہ کے تعمیر کردہ ہیں اور ان کے منہدم کرنے میں کوئی مضائقہ نہیں تیسرے ان مقامات پر بدعتی رسوم جاری ہیں جن کا انسداد ضروری ہے، چوتھے ان قبور میں مساجد کے ساتھ مماثلت پائی جاتی ہے اگر یہ توضیح درست ہے تو کیا سرور کا تائید علیہ السلام کا قبہ شریف اس حد میں نہیں آتا اور اگر آتا ہے تو کیا اس کے ساتھ بھی ایسا سلوک جائز ہے؟ جواب باصواب سے مطلع فرمایا جائے۔“

الجواب: سید القبور یعنی قبر سید اہل القبور ﷺ ماختلف القبور والذبور کا قیاس دوسری قبور پر قیاس مع الفارق ہے۔ حدیثوں میں منصوص ہے کہ

آپ کا دفن کرنا موضع وفات ہی میں مامور بہ ہے اور موضع وفات ایک بیت تھا جو جدران وسقف پر مشتمل تھا اس سے معلوم ہوا کہ آپ کی قبر شریف پر جدران وسقف کے مبنی ہونے کی اجازت ہے اور بناء علی القبر سے جو نہی آئی ہے وہ وہ ہے جہاں بناء للقبر ہو اور یہاں ایسا نہیں۔ اب رہا اس کا بقاء یا ابقاء سوچوں کہ بعد دفن کے خلفاء راشدین میں سے کسی نے اس بناء کے بقاء پر نکیر نہیں فرمایا بلکہ ایک موقع پر استسقاء کی ضرورت شدیدہ سے صرف سقف میں ایک روشن دان کھولا گیا تھا جس سے اس بناء کا مشروع ہونا بھی معلوم ہو گیا اور ظاہر ہے کہ بقاء ایسی اشیاء کا بدون اہتمام ابقاء کے عادیہ ممکن نہیں اس لئے اہتمام ابقاء کی مطلوبیت بھی ثابت ہو گئی اور چوں کہ عمارت کا استحکام ادخل فی الابقاء ہے اس لئے اس کی مقصودیت بھی ثابت ہو گئی خصوص جب اس میں اور مصالح شرعیہ بھی ہوں مثلاً حضور اقدس ﷺ کے جسد مطہر کو اعداء دین سے محفوظ رکھنا کہ ان کا تسلط (نعوذ باللہ منہ) یقیناً مفوت احترام ہے اور جسد مبارک کے احترام کا مقصود ہونا اصلی بدیہات سے ہے اور اسی حکمت پر علماء اسرار نے آپ کی سہادت جلیہ کے انشاء کو مبنی فرمایا ہے اور مثلاً آپ کی قبر معطر کو عشاق کی نظر سے مستور رکھنا کہ اس کا نظر آنا غالبہ عشق میں محتمل تھا افضاء الی التجاوز عن الحدود الشرعیہ کو جیسا مرض وفات میں کئی وقت کے بعد حضور ﷺ کا چہرہ انور دیکھ کر قریب تھا کہ نماز کا اہتمام ہی درہم برہم ہو جائے جس کا فوٹو حضرت شیخ سعدی رحمتہ اللہ علیہ نے اس شعر میں کھینچا ہے ۔

در نماز خم ابروئے تو چوں یاد آمد

حالتے رفت کہ محراب بہ فریاد آمد

اور یہ دونوں امر (جو کہ حافظ للمصالح الشرعیہ ہونے کے سبب مقصود ہیں) بدون بقاء بناء کے خاص اہتمام و استحکام کے محفوظ نہیں رہ سکتے اس لئے مقدمہ

مقصود ہونے کے سبب یہ اہتمام بھی مقصود ہو گیا۔ نیز قبر منور ایسے موقع پر ہے کہ اس کے پیچھے مسجد کا حصہ ہے بدون حائل کے قبر کی طرف سجدہ واقع ہوتا ہے تو اس بناء میں جیلولہ کی بھی مصلحت ہے پس ثابت ہو گیا کہ ایکم مثلی کی طرح قبر ایکم مثل قبری کا بھی حکم کیا جاوے گا۔ ۲۰ صفر ۱۳۴۳ھ“

افاضات یومیہ، حصہ ہفتم، (مطبوعہ اشرف المطابع تھانہ بھون ۱۹۳۱ء) کے ص ۱۹۰ میں ہے، جناب اشرف فطعلی تھانوی فرماتے ہیں:

”ہمارے معزز دوست نواب جشید علی خان نے بھی یہ سوال لکھ کر بھیجا کہ حدیث میں قبر پر عمارت بنانے کی ممانعت تو معلوم ہے تو کیا اس حدیث کی رو سے حضور کے گنبد شریف کا شہید کر دینا بھی واجب ہے؟ چون کہ بناء علی القبر کی حدیث میں ممانعت ہے اس لئے اول تو میں متحیر ہوا کہ یا اللہ کیا جواب دوں کیوں کہ اس کے تو سوچنے سے بھی ذہن اباء کرتا تھا کہ نعوذ باللہ حضور کے گنبد شریف کو شہید کر دینے کے متعلق فتویٰ دیا جائے یہ تو کسی صورت میں ذوقا گوارا ہی نہیں تھا لیکن اس حدیث کے ہوتے ہوئے تحیر ضرور تھا کہ اس کی کیا توجیہ ہو سکتی ہے۔ اسی پریشانی میں تھا کہ اللہ تعالیٰ نے دست گیری فرمائی۔ فوراً سمجھ میں آیا کہ اس حدیث میں صرف بناء علی القبر کی ممانعت ہے قبر فی البناء کی تو ممانعت نہیں اور حضور کی قبر شریف ابتداء ہی سے حضرت عائشہ رضی اللہ عنہا کے حجرے کے اندر ہے جو قبر شریف سے پہلے ہی کا بنا ہوا ہے قبر کے بعد تو اس پر کوئی عمارت نہیں بنائی گئی لہذا اس حدیث کا حضور کے گنبد شریف سے کوئی تعلق نہیں، نہ وہ اس ممانعت میں داخل ہے۔“

☆ قارئین نے اس تفصیل سے کئی مسائل جان لئے اور یہ بھی جان لیا کہ موت دراصل جسم سے روح کی مفارقت کے لمحاتی مرحلے کا نام ہے اور موت کے بعد کی دنیا ”برزخ“ کہلاتی ہے اور برزخ کے معنی پردے کے ہیں یعنی جسم بصورت میت نظر

بھی آتا ہو مگر مردہ برزخ کے حال میں ہے، عام لوگوں کی نگاہوں سے اس کا حال پوشیدہ ہے۔ موت کے یہ معنی نہیں کہ انسان محض نیست و نابود ہو جاتا ہے، علامہ مناوی (م ۱۰۳۱ھ) کی التیسیر شرح جامع صغیر مطبوعہ الریاض ص ۳۰۳/۱ میں ہے:

الموت ليس بعدم محض والشعور باق حتى بعد الدفن حتى انه يعرف زائره۔ موت بالکل عدم نہیں اور شعور باقی ہے یہاں تک کہ بعد دفن بھی یہاں تک کہ اپنے زائر (زیارت کرنے والے) کو پہچانتا ہے۔ فتاویٰ عزیزی جلد دوم ص ۲۶۲ میں ہے: ”اور اموات کے پاس جو شخص جاتا ہے اور دعا کرتا ہے اور کلام کرتا ہے تو ان اموات کو یہ سب معلوم ہوتا ہے اس واسطے کہ ان کے حواس باقی رہتے ہیں۔“

امام ابن ماجہ (م ۲۷۳ھ) کے استاد امام ابو بکر عبد اللہ بن محمد بن عبید ابن ابی الدینا (م ۲۸۱ھ) روایت کرتے ہیں امام اجل بکر بن عبد اللہ مزنی (م ۱۰۸ھ) سے کہ انہوں نے فرمایا: مجھے حدیث پہنچی کہ جو شخص مرتا ہے اس کی روح ملک الموت کے ہاتھ میں ہوتی ہے لوگ اسے غسل و کفن دیتے ہیں اور وہ دیکھتا ہے کہ اس کے گھر والے کیا کرتے ہیں وہ ان سے بول نہیں سکتا کہ انہیں شور و فریاد سے منع کرے (شرح الصدور ص ۳۹) یعنی مردے جواب تو دیتے ہیں خواہ اسے زندہ نہ سن پائیں۔ چنانچہ صحیح بخاری و صحیح مسلم میں حضرت ابو سعید خدری رضی اللہ عنہ (م ۷۷ھ) سے مروی ہے کہ رسول اللہ ﷺ فرماتے ہیں: جب جنازہ رکھا جاتا ہے اور مرد اسے اپنی گردنوں پر اٹھاتے ہیں، تو اگر (وفات شدہ) نیک ہوتا ہے کہتا ہے مجھے آگے بڑھاؤ (یعنی جلد لے چلو) اور اگر بد ہوتا ہے (تو) کہتا ہے ہائے خرابی اس کی کہاں لئے جاتے ہو۔ ہر شے اس کی آواز سنتی ہے سوائے انسان کے اور اگر انسان نے توبے ہوش ہو جائے۔ (بخاری ص ۱/۱۷۶)

صحیح مسلم شریف ص ۷۶/۱ میں ہے حضرت عمرو بن العاص رضی اللہ عنہ (م ۴۳ھ) نے اپنے فرزند حضرت عبد اللہ (م ۶۵ھ) سے حالت نزع میں فرمایا جب مجھے

دفن کر چکو تو مجھ پر ہتھم ہتھم کر آہستہ آہستہ مٹی ڈالنا پھر میری قبر کے گرد اتنی دیر ٹھیرے رہنا کہ (جتنی دیر میں) ایک اونٹ ذبح کیا جائے اور اس کا گوشت تقسیم ہو یہاں تک کہ میں تم سے انس حاصل کروں اور جان لوں کہ اپنے رب کے بھیجے ہوئے (فرشتوں) کو کیا جواب دیتا ہوں۔ حضرت شیخ محقق شاہ عبدالحق محدث دہلوی شرح مشکوٰۃ میں اس حدیث کو بیان کر کے لکھتے ہیں ”جب مجھے دفن کرنا تو مجھ پر نرمی و سہولت سے یعنی ذرا ذرا (تھوڑی تھوڑی) کر کے مٹی ڈالنا، یہ اشارہ ہے اس بات کا کہ مردے کو احساس ہوتا ہے کہ اور جس چیز سے زندہ کو درد و تکلیف ہوتی ہے اس سے میت کو بھی ہوتی ہے۔ (اشعۃ المصنعات ص ۲۹۷/۱)۔ المصنف امام عبدالرزاق (م ۲۱۱ھ)، مطبوعہ بیروت ص ۳۳۷/۳ میں ہے کہ ام المومنین سید عائشہ صدیقہ رضی اللہ عنہا نے دیکھا کہ ایک (مردہ) عورت کے سر میں کنگھی کی جارہی ہے تو فرمایا کیوں اپنے مردے کی پیشانی کے بال کھینچتے ہو یعنی اسے کیوں تکلیف دیتے ہو؟

اس تفصیل میں قبر بنانے اور دفن کے بعد میت کی قبر کو اکھاڑنے کی ممانعت بھی قارئین نے ملاحظہ فرمائی اور قبر پر عمارت بنانے کے حوالے سے بھی علمائے دیوبند کے فتویٰ میں ملاحظہ فرمایا کہ علامہ شامی نے سادات اور علماء و مشائخ کے مقابر پر قبہ (گنبد) وغیرہ بنانے کو مکروہ (ناپسندیدہ) نہیں فرمایا اور رسول کریم ﷺ کے مبارک گنبد شریف کے بارے جناب اثر فلعی تھانوی کے دو فتوے بھی ملاحظہ فرمائے۔ قبر اور اس سے متعلقہ مسائل و احکام کے بارے میں تمام مکاتب فکر کے علماء سے تمام تفصیل نقل کی جائے تو پوری الگ ضخیم کتاب ہو جائے، تاہم چند ضروری باتیں مختصر آچیش کر رہا ہوں، قارئین ملاحظہ فرمائیں:

☆ اعلیٰ حضرت امام اہل سنت مولانا شاہ احمد رضا خان فاضل بریلوی رحمۃ اللہ تعالیٰ علیہ اس حوالے سے اپنی کتاب ”اہلاک الوہابین علی توہین قبور المسلمین ۱۳۲۲ھ“ اور

اپنے فتاویٰ رضویہ میں جو کچھ تحریر فرماتے ہیں اس کا خلاصہ پیش کرتا ہوں، وہ فرماتے ہیں علمائے کرام کا اتفاق ہے کہ مسلمان کی عزت مردہ و زندہ برابر ہے۔ محقق علی الاطلاق رحمۃ اللہ تعالیٰ علیہ (م ۸۵۱ھ) فتح القدر میں فرماتے ہیں: الاتفاق علی ان حرمة المسلم میتا کحرمة حیا۔ اس بات پر اتفاق ہے کہ مردہ مسلمان کی عزت و حرمت زندہ مسلمان کی طرح ہے۔ (ص ۱۰۲/۲)

نبی کریم ﷺ فرماتے ہیں: کسر عظم المیت واذاہ ککسرہ حیا۔ مردے کی ہڈی کو توڑنا اور اسے ایذا پہنچانا ایسا ہی ہے جیسے زندہ کی ہڈی توڑنا۔ اسے امام احمد اور ابو داؤد اور ابن ماجہ نے بسند حسن ام المؤمنین حضرت سیدہ عائشہ صدیقہ رضی اللہ تعالیٰ عنہا سے روایت کیا۔ یہ حدیث مسند الفردوس میں ان لفظوں سے ہے، رسول کریم ﷺ فرماتے ہیں: المیت یؤذیہ فی قبرہ ما یؤذیہ فی بیتہ۔ مردے کو قبر میں بھی اس بات سے ایذا ہوتی ہے جس سے گھر میں اسے اذیت ہوتی ہے۔ (ص ۱۹۹/۱۔ الدرۃ الفاخرہ فی کشف علوم الآخرة، امام غزالی، ص ۱۱۲)

فتاویٰ ثنائیہ ج ۲، ص ۴۹ میں بھی ہے کہ مسلم مردہ کی ہڈی کا احترام لازم ہے اور یہی حدیث بیان کی گئی ہے۔

علامہ مناوی، فیض القدر شرح الجامع الصغیر، مطبوعہ بیروت ص ۵۵۱/۳ میں فرماتے ہیں افاد ان حرمة المومن بعد موتہ باقیۃ۔ اس حدیث شریف سے معلوم ہوا کہ مسلمان کی عزت و حرمت بعد موت کے بھی ویسے ہی باقی ہے۔

سیدنا عبداللہ ابن مسعود رضی اللہ تعالیٰ عنہ (م ۳۲ھ) فرماتے ہیں: اذی المومن فی موتہ کاذاہ فی حیاتہ۔ مسلمان مردہ کو ایذا دینا ایسا ہے جیسے زندہ کو، اسے ابو بکر بن ابی شیبہ نے روایت کیا، رد المحتار اور دیگر معتمد کتب میں ہے، علماء فرماتے ہیں: المیت یتاذى بما یتاذى به الحي۔ جس بات سے زندوں کو ایذا پہنچتی ہے

مردے بھی اس سے تکلیف پاتے ہیں۔ (ردالمحتار مطبوعہ مصر ص ۲۲۹/۱)

علامہ ابو عمر یوسف بن عبد اللہ بن محمد ابن عبد البر (م ۳۶۳ھ) سے حضرت شیخ محقق شاہ عبدالحق محدث دہلوی علیہ الرحمہ نقل فرماتے ہیں: یہاں سے فائدہ حاصل ہونے والی بات یہ ہے کہ جن چیزوں سے زندہ کو درد و الم پہنچتا ہے ان سب سے مردہ کو بھی الم پہنچتا ہے اور یہ لازم ہے کہ جن چیزوں سے زندہ کو لذت حاصل ہو ان تمام چیزوں سے میت کو بھی لذت حاصل ہوتی ہے۔ (اشعۃ اللمعات، ص ۲۹۶/۱)

فتاویٰ نذیریہ ج ۱ کے ص ۶۵۲ میں غیر مقلدوں کے ”شیخ اکل فی اکل“ بھی فرماتے ہیں: ”جن چیزوں سے زندہ کو تکلیف ہوتی ہے مردے کو بھی تکلیف ہوتی ہے۔“ ص ۶۵۱ پر فرماتے ہیں: ”رسول ﷺ نے فرمایا میت کی ہڈی توڑنا ایسا ہی ہے جیسے زندہ آدمی کی ہڈی توڑنا، یعنی ان دونوں کا گناہ برابر ہے۔ طبی نے کہا میت کی توہین کرنا ایسا ہی ہے جیسے زندہ کی توہین کرنا۔ ابن مالک نے کہا میت بھی اسی طرح دکھ محسوس کرتی ہے جیسے زندہ۔ عبد اللہ بن مسعود نے کہا میت بھی تکلیف محسوس کرتی ہے اور جیسے زندہ آدمی لذت محسوس کرتا ہے میت بھی کرتی ہے۔“

☆ ہمارے علماء نے یہاں تک تصریح فرمائی کہ قبرستان میں جو نیاراستہ نکالا گیا ہو اس میں آدمیوں کو چلنا حرام ہے۔ (ردالمحتار مطبوعہ مصر، ص ۲۲۹/۱) اور فرماتے ہیں کہ مقبرے کی گھاس کاٹنا مکروہ (ناپسندیدہ) ہے کیوں کہ جب تک وہ تروتازہ رہتی ہے اللہ تعالیٰ کی تسبیح کرتی ہے اس سے اموات کا دل بہلتا ہے اور ان پر رحمت الہی کا نزول ہوتا ہے۔ ہاں خشک (سوکھی) گھاس کاٹنا جائز ہے مگر وہاں سے تراش کر وہ گھاس جانوروں کے پاس لے جائیں، جانوروں کو قبرستان میں گھاس چرنے کے لئے چھوڑنا منع ہے۔ (فتاویٰ ہندیہ، مطبوعہ پشاور، ص ۶۷۱/۲)

ابوداؤد (م ۲۷۵ھ)، نسائی (م ۳۰۳ھ) اور طحاوی وغیرہ ہم نے بشیر بن

خصاصیہ سے روایت کی اور لفظ امام حنفی کے ہیں کہ رسول اکرم ﷺ نے ایک شخص کو قبروں کے درمیان جوتیاں پہن کر چلتے ہوئے دیکھا تو فرمایا، کم بختی تیری، اے جوتیوں والے، اپنی جوتیاں اتار دے۔ (شرح معانی الآثار، مطبوعہ کراچی ص ۳۴۲/۱۔ فتاویٰ نذیریہ میں بھی یہ روایت درج ہے)

نبی کریم ﷺ فرماتے ہیں: لان یجلس احدکم علی جمرة فتحرق ثیابه حتی تخلص الی جلدہ خیر لہ م ان یجلس علی قبر۔ (سنن ابی داؤد، ص ۲/۱۰۴) بے شک آدمی کو آگ کی چنگاری پر بیٹھا رہنا یہاں تک کہ وہ اس کے کپڑے جلا کر جلد (کھال) تک توڑ جائے اس کے لئے بہتر ہے اس سے کہ قبر پر بیٹھے۔ اسے مسلم اور ابوداؤد اور نسائی اور ابن ماجہ نے حضرت سیدنا ابو ہریرہ رضی اللہ تعالیٰ عنہ سے روایت کیا۔

طحاوی نے معانی الآثار میں اور طبرانی نے معجم کبیر میں بسند حسن اور حاکم اور ابن مندہ نے عمارۃ بن حزم سے روایت کی کہ: قال رانی رسول اللہ ﷺ جالسا علی قبر فقال یا صاحب القبر انزل من علی القبر لا توذی صاحب القبر ولا یوذیک ولفظ امام الحنفی فلا یوذیک۔ مجھے رسول اللہ ﷺ نے ایک قبر پر بیٹھے دیکھا تو فرمایا، اے قبر پر بیٹھے والے قبر سے اتر آ، نہ تو قبر والے کو ایذا تکلیف دے اور نہ وہ تجھے ایذا دے اور امام حنفی کے لفظ یہ ہیں فلا یوذیک پس وہ تجھے تکلیف نہ دے۔

امام احمد رحمۃ اللہ تعالیٰ علیہ نے اپنی مسند میں یوں روایت کیا، عمرو بن حزم (م ۵۳ھ) کو نبی پاک ﷺ نے ایک قبر سے تکیہ لگائے دیکھا تو فرمایا لا توذوا صاحب القبر۔ صاحب قبر کو ایذا نہ دے۔ (مشکوٰۃ، مطبع دہلی ص ۱/۱۳۹)

شیخ محقق حضرت شاہ عبدالحق محدث دہلوی رحمۃ اللہ علیہ شرح مشکوٰۃ میں فرماتے ہیں: شاید مراد یہ ہے کہ اس (قبر والے) کی روح ناراض ہوتی ہے اپنی قبر پر تکیہ

لگانے کی وجہ سے توہین محسوس کرتی ہے۔ (اشعۃ الملمعات ص ۶۹۹، ج ۱)

امام علامہ محدث عارف باللہ حکیم الامتہ سیدی محمد بن علی ترمذی رحمۃ اللہ علیہ (م ۲۵۵ھ) نے اس توجیہ پر جزم (اس وجہ اور دلیل کو پختہ) فرمایا۔ تصریح (صاف طور پر واضح) فرماتے ہیں کہ ارواح کو ان کی بے حرمتی اور تنقیصِ شان معلوم ہو جاتی ہے، اس لئے ایذا پاتی ہیں۔

علامہ سیدی عبدالغنی نالمسی رحمۃ اللہ علیہ (م ۱۱۳۳ھ) نے حدیقہ ندیہ (مطبوعہ فیصل آباد، ص ۵۰۵/۲) میں نوادر الاصول سے نقل کرتے ہوئے فرمایا، اس کے معنی یہ ہیں کہ ارواح اپنی ذلت و اہانت جان لیتی ہیں، پس انہیں اس سے اذیت ہوتی ہے۔

ابن ماجہ (مطبوعہ کراچی ص ۱۱۳) میں ہے، عقبہ بن عامر (م ۵۸ھ) روایت کرتے ہیں کہ نبی کریم ﷺ فرماتے ہیں: لان امشی علی جمرة اوسیف او اخصف نعلی برجلی احب الی من ان امشی علی قبر۔ البتہ چنگاری یا کھوار پر چلنا یا اپنے پاؤں سے اپنی جوتی گاٹھنا مجھے اس سے زیادہ پسند ہے کہ میں کسی قبر پر چلوں۔

الترغیب والترہیب (مطبوعہ مصر ص ۳۷۲/۲) میں ہے، حضرت عبداللہ بن مسعود رضی اللہ تعالیٰ عنہ (م ۳۲ھ) فرماتے ہیں: لان اطاء علی جمرة احب الی من ان اطاء علی قبر مسلم، (رواہ الطرمذی فی الکبیر باسناد حسن قالہ امام عبدالعظیم) بے شک مجھے آگ پر پاؤں رکھنا زیادہ پیارا ہے مسلمان کی قبر پر پاؤں رکھنے سے، اسے طہرانی (م ۳۶۰ھ) نے معجم کبیر میں اسناد حسن سے روایت کیا جیسا کہ امام عبدالعظیم (م ۲۵۶ھ) نے کہا ہے۔ کسی صحابی نے حضرت عبداللہ بن مسعود رضی اللہ تعالیٰ عنہ سے قبر پر پاؤں رکھنے کا مسئلہ پوچھا تو انہوں نے فرمایا: کما اکرہ اذی المومن فی حیاتہ فانی اکرہ اذہ بعد موتہ، میں جس طرح مسلمان کی ایذا اس کی زندگی میں مکروہ (ناپسندیدہ) رکھتا ہوں یونہی اس کی موت کے بعد اس کی ایذا ناپسند کرتا ہوں۔

ان احادیث کے مطابق علمائے اسلام نے قبر پر چلنے، بیٹھنے اور پاؤں رکھنے سے سخت منع فرمایا ہے۔ علماء نے واضح فرمایا ہے کہ قبرستان میں میت کے لئے قبر کھودنے یا میت کو دفن کرنے کے لئے جانا ہو اور قبروں کے درمیان خالی راستہ نہ ہو تو ایسی مجبوری میں نہایت احتیاط سے چلتے ہوئے کسی قبر پر پاؤں آجائے تو ضرورۃً ایسا کرنا، جائز ہو گا لیکن ایسی اہم ضرورت کے بغیر جائز نہیں ہو گا اور قبروں کو روندنا یا قبروں پر بیٹھنا سخت ناپسندیدہ ہے اور ایسا کرنے والا گناہ گار ہو گا۔ طریقہ محمدیہ مطبوعہ دہلی ص ۲/۲۵۵ میں ہے: من افات الرجل المشی علی المقابر۔ پاؤں کی آفتوں میں سے قبروں کا روندنا ہے۔

شرح الصدور میں ہے امام محدث حافظ الحدیث ابو بکر بن ابی الدنیا، حضرت ابو قلابہ رضی اللہ تعالیٰ عنہ (م ۱۰۴ھ) سے راوی کہ میں ملک شام سے بصرہ کو آتا تھا، پھر ایک قبر پر سر رکھ کر سو رہا، جب جاگا تو ناگاہ سنا کہ قبر والا مجھ سے شکایت کرتا اور فرماتا ہے کہ تو نے رات بھر مجھے ایذا پہنچائی۔ اسی کتاب میں ہے کہ امام حافظ ابن مندہ، قاسم بن خمیرہ (م ۱۱۱ھ) سے راوی کہ کسی شخص نے ایک قبر پر پاؤں رکھا، قبر سے آواز آئی: الیک عنی ولا تؤذونی، اپنی طرف ہٹ یعنی مجھ سے الگ ہو جا اور مجھے ایذا نہ دے۔ (احیاء علوم الدین ص ۵۲۳/۴ میں امام غزالی اور کتاب الروح ص ۸ میں ابن قیم نے بھی ان روایات کو نقل کیا ہے)۔ اور مراۃ الفلاح مطبوعہ کراچی ۳۴۲ میں ہے: مردوں کو جوتیوں کی پھل (چلنے میں جوتوں سے جو آواز آتی ہے اس) سے تکلیف ہوتی ہے۔

فتاویٰ عزیزی ج ۲ کے صفحہ ۲۳۸ میں ہے: ”صحیح احادیث میں وارد ہے کہ آن حضرت ﷺ نے فرمایا: ادفنوا موتا کم وسط قوم صالحین فان المیت یتاذی من جار السوء کما یتاذی الحی۔ یعنی دفن کرو اپنی اموات کو نیک لوگوں کے درمیان میں اس واسطے کہ میت کو اذیت ہوتی ہے برے ہمسایہ سے جس طرح زندہ کو

برے ہمسایہ سے اذیت ہوتی ہے۔“

فاضل بریلوی علیہ الرحمہ فرماتے ہیں: بحمد اللہ تعالیٰ حکم مسئلہ آفتاب کی طرح روشن ہو گیا، جب حضور اکرم ﷺ نے قبر پر بیٹھنے اور اس سے تکیہ لگانے اور قبرستان میں جو تاپہن کر چلنے والوں کو منع فرمایا اور علماء نے اس خیال سے کہ قبروں پر پاؤں نہ پڑیں تو قبرستان میں جو نیا راستہ نکالا گیا ہو اس میں چلنے کو بھی حرام بتایا اور حکم دیا کہ قبروں پر پاؤں نہ رکھیں بلکہ قبر کے پاس (قبر کو تکیہ بنا کر) نہ سوئیں، زیارت میں بھی آداب ملحوظ رکھیں، قبروں پر (اگنے والی) تازہ گھاس نہ کاٹیں اور سوکھی گھاس کاٹیں تو وہاں سے لے جا کر جانوروں کو ڈالیں، جانوروں کو قبرستان میں گھاس چرنے کے لئے نہ چھوڑیں اور واضح طور پر صاف فرمایا کہ زندہ و مردہ مسلمان کی عزت برابر ہے اور جس بات سے زندوں کو ایذا پہنچتی ہے مردے بھی اس سے تکلیف پاتے ہیں اور مردوں کو تکلیف دینا حرام ہے تو اس سے اندازہ کر لیا جائے کہ قبرستان یا قبروں پر رہنے کا مکان بنا کر اس میں چلنا پھرنا، بیٹھنا لیٹنا، بول و براز (پیشاب و پانگانہ) کرنا اور جماع (ہم بستری) کرنا یا قبروں کو مسمار کر کے ان پر چلنے کا راستہ بنانا اور قبروں کو پاؤں سے روندنا کس قدر سنگین جرم ہو گا اور ایسا کرنے والے پر کتنا عذاب ہو گا؟

☆ فتاویٰ رضویہ میں ہے: ”مسئلہ! کیا فرماتے ہیں علمائے دین اس مسئلہ میں کہ قدیم قبر اگر کسی وجہ سے کھل جائے یعنی اس کی مٹی الگ ہو جائے اور مردہ کی ہڈیاں وغیرہ ظاہر ہونے لگیں تو اس صورت میں قبر کو مٹی دینا جائز ہے یا نہیں؟ اگر جائز ہے تو کس صورت سے دینا چاہئے؟“

الجواب: اس صورت میں اسے مٹی دینا فقط جائز ہی نہیں بلکہ واجب ہے کہ ستر مسلم لازم ہے اور اس بارے میں کوئی صورت بیان میں نہ آئی، ستر (چھپانا) لازم ہے اور کشف (کھولنا) ممنوع، اس طرح چھپائیں (میت اور قبر کو) زیادہ نہ کھولنا پڑے۔

واللہ تعالیٰ اعلم۔ وقد انكشفت قدم لما انهدم جدر الحجرة الشريفة في زمان الوليد ففرع الناس وظنوا انها قدم النبي ﷺ فما وجدوا احدا يعلم ذلك حتى قال لهم عروه لا والله ما هي قدم النبي ﷺ ما هي الا قدم عمر رضى الله عنه تعالى عنه كما في صحيح البخارى عن هشام عن ابيه واخرج ابن زباله وغيره ان قال عمر بن عبدالعزيز رضى الله تعالى عنه لمن امره ببناء الحائط ان غط ما رايت ففعله۔ ولید (م ۹۶ھ) کے زمانے میں جب روضہ پاک کی دیوار منہدم ہوئی تو ایک قدم کھل گیا جس سے لوگ گھبرا اٹھے، انہیں گمان ہوا کہ نبی کریم ﷺ کا قدم مبارک ہے۔ کسی ایسے آدمی کو تلاش کیا جو اس سے آگاہ ہو (یعنی پہچانتا ہو) یہاں تک کہ حضرت عروہ (م ۹۴ھ) نے کہا اللہ کی قسم یہ نبی پاک ﷺ کا قدم مبارک نہیں یہ تو حضرت عمر رضى الله تعالى عنه کا ہی قدم ہے، جیسا کہ صحیح بخاری میں هشام بن عمروہ (م ۱۴۶ھ) سے مروی ہے وہ اپنے والد سے راوی ہیں اور ابن زبالہ وغیرہ نے روایت کی ہے کہ حضرت عمر بن عبدالعزیز رضى الله تعالى عنه (م ۱۰۱ھ) نے جس کو (وہ) دیوار تعمیر کرنے کا حکم دیا تھا اس سے فرمایا، جو تم نے دیکھا اسے چھپادو، اس نے ایسا ہی کیا۔ بخاری جلد اول کے حوالے سے یہی واقعہ حضرت مفتی احمد یار خان نعیمی نے بھی اپنی کتاب جاء الحق کے ص ۲۸۴ پر نقل کیا اور علامہ قرطبی نے التذکرہ مطبوعہ بیروت کے ص ۱۸۰ پر اسے نقل کیا ہے۔

☆ جناب اشرف علی تھانوی کی کتاب شوق وطن ص ۲۹ (مطبوعہ کراچی) میں ہے:

”عن ابن عمر ان النبي ﷺ قال ان المؤمن اذا مات تجملت المقابر بموته فليس منه بقعة الا وهي تمنى ان يدفن فيها۔

(رواہ ابن عدی وابن مندہ وابن عساکر)

ترجمہ: ابن عمر سے روایت ہے کہ نبی ﷺ نے فرمایا کہ مومن جب مر جاتا ہے تو تمام

مواقع خیر کے اس کے مرنے پر اپنی آرائش کرتے ہیں سو کوئی حصہ ان میں کا ایسا نہیں ہے جو اس کی تمنانہ کرتا ہو کہ وہ اس میں مدفون ہو۔“... ص ۳۲ پر ہے: ”عن ابی سعید الخدری ان رسول اللہ ﷺ قال اذا دفن العبد المؤمن قال له القبر مرحبا واهلا اما ان كنت لاحب من یمشی علی ظهري الی فاذا ولینك الیوم وصرت الی ستري صنعی بك فیتسع له مدبرهه ویفتح له باب الی الجنة قال وقال رسول اللہ ﷺ القبر روضة من ریاض الجنة او حفرة من حفرة النار۔ (اخرجه الترمذی) ترجمہ: حضرت ابو سعید خدری سے روایت ہے کہ رسول اللہ ﷺ نے ارشاد فرمایا کہ جب بندہ مومن دفن کیا جاتا ہے تو قبر اس سے کہتی ہے یا بیاد فرود آ کہ خانہ خانہ تست، تو ان سب میں میرے نزدیک زیادہ محبوب ہوتا تھا جو میری سطح پر چلتے تھے سو جب آج میں تیری کار پر داز بنائی گئی ہوں اور تو میرے پاس آیا ہے تو میرا معاملہ اپنے ساتھ دیکھے گا پس حد نظر تک وہ اس پر فراخ ہو جاتی ہے اور بہشت کی طرف اس کے لئے دروازہ کھول دیا جاتا ہے اور رسول اللہ ﷺ نے یہ بھی فرمایا کہ قبر یا تو جنت کے باغوں میں سے ایک باغ ہے (یعنی صالح کے لئے) یا دوزخ کے خندقوں میں سے ایک خندق ہے (طالح کے لئے)“... ص ۳۳ پر ہے: ”عن ابی ہریرہ قال قال رسول اللہ ﷺ والذی نفسی بیده ان الميت اذا وضع فی قبره ان یسمع خفق نعالهم حين یولون عنه فاذا کان مومنا جاءت الصلوة رأسه والزکوة عن یمینه والصوم عن شماله وفعل الخیرات والمعروف والاحسان الی الناس من قبل رجلیه فیوتی من قبل رأسه فتقول الصلوة لیس من قبلی مدخل فیوتی من قبل یمینه فتقول الزکوة لیس من قبلی مدخل فیوتی من قبل شماله فیقول الصوم لیس من قبلی مدخل فیوتی من قبل رجلیه فیقول فعل الخیرات وما یلبها من المعروف والاحسان الی

الناس ليس من قبلنا مدخل و في آخر الحديث فيعاد الجسد الى اصله من التراب ويجعل روحه في النسيم الطيب وهو طير اخضر تعلق في شجر الجنة۔ (اخرجه ابن ابى شيبة والطبراني في الاوسط وابن حبان في صحيح والحاكم والبيهقي)

ترجمہ:- حضرت ابو ہریرہ سے روایت ہے کہ رسول اللہ ﷺ نے فرمایا کہ قسم اس ذات کی جس کے قبضہ میں میری جان ہے کہ مردہ جب قبر میں رکھا جاتا ہے وہ لوگوں کی واپسی کے وقت ان کی جوتیوں کی آواز سنتا ہے پس اگر وہ مومن ہو تو نماز اس کے سرہانے آجاتی ہے اور زکوٰۃ اس کے داہنی طرف اور روزہ اس کے بائیں طرف اور خیر اور نیکی اور احسان لوگوں کے ساتھ کیا تھا وہ پیروں کی جانب آجاتا ہے سواگر سرہانے کی طرف عذاب آتا ہے تو نماز کہتی ہے میری طرف سے جگہ نہیں ملے گی پھر داہنی طرف سے آتا ہے تو زکوٰۃ کہتی ہے کہ میری طرف سے جگہ نہیں ملے گی پھر بائیں جانب سے آتا ہے تو روزہ کہتا ہے میری طرف سے جگہ نہیں ملے گی پھر پاؤں کی طرف آتا ہے تو امور خیر اور جو نیکی اور احسان کے کام لوگوں سے کئے تھے وہ کہتے ہیں کہ ہماری طرف سے جگہ نہ ملے گی اور اسی حدیث کے آخر میں ہے کہ پھر جسد تو اپنی اصل یعنی خاک میں مل جاتا ہے (یعنی اکثر ورنہ بعض کے اجساد بحالہ رہتے ہیں)۔ (☆) اور روح اس کی ہوائے لطیف یا ارواح طیبہ میں رہتی ہے اور وہ سبزہ پرندہ کے قالب میں ہو کر درخت جنت میں جاگزیں ہو جاتی ہے۔“

☆ قبر میں ہر جسم بوسیدہ نہیں ہوتا، اولیاء اللہ، باعمل علماء، شہداء، اللہ کی رضا چاہنے یعنی طالب ثواب والا مؤذن، باعمل حافظ قرآن، سرحد کا پاس بان، طاعون میں مبر کے ساتھ اور اجر چاہنے ہوئے مر جانے والا، کثرت سے اللہ کا ذکر کرنے والا، یہ وہ لوگ ہیں جن کے بدن بگڑتے نہیں۔ (شرح زر قانی علی الموطا مطبوعہ مصر ص ۸۳/۲)۔ امام عبدالرزاق (م ۲۱۱ھ) کی المصنف مطبوعہ بیروت کے ص ۸۳/۱ میں ہے، حضرت جابر بن عبد اللہ رضی اللہ عنہ (م ۸۷ھ) فرماتے ہیں کہ رسول کریم ﷺ کا ارشاد ہے: جب حافظ قرآن مرتا ہے اللہ تعالیٰ زمین کو حکم فرماتا ہے کہ اس کا گوشت نہ کھانا، زمین عرض کرتی ہے اے رب میں اس کا گوشت کیسے کھاؤں گی جب کہ تیرا کلام اس کے سینے میں ہے۔

علامہ کمال الدین الامیری (م ۱۹۰۸ھ) کی مشہور عربی کتاب ”حیات الخوی ان الکبریٰ“ کا اردو ترجمہ ادارہ اسلامیات، لاہور نے ۱۳۱۲ھ میں شائع کیا ہے، کتاب پر درج اردو ترجمہ نگاروں کے نام یہ ہیں: محمد عباس فتح پوری، محمد عرفان سردھنوی، نثار احمد گوٹھوی، اس کتاب کی جلد دوم کے ص ۹۲ سے سورۃ البروج کی آیات، قتل اصحاب الاخدود النار ذات الوقود کے تحت برسوں بعد بھی قبر میں جسم صحیح و سالم رہنے کے حوالے سے یہ واقعہ (جو عربی کتاب مطبوعہ مصر کی جلد اول کے ص ۳۱۸ پر یہ درج ہے) اپنے قارئین کے لئے مکمل نقل کر رہا ہوں ملاحظہ ہو:

”اس آیت کی تفسیر میں مؤلف، رسول اللہ ﷺ کی ایک حدیث جو کہ صحیح مسلم و دیگر کتب حدیث میں منقول ہیں، بیان کرتے ہیں، اس حدیث کو حضرت صہیب رضی اللہ تعالیٰ عنہ نے روایت کیا ہے، وہ کہتے ہیں کہ رسول اللہ ﷺ نے فرمایا کہ ایک بادشاہ تھا اور اس کے یہاں ایک کاہن اور بروایت دیگر ساحر تھا، ایک دن اس نے بادشاہ سے کہا کہ چوں کہ میں اب بوڑھا ہو گیا ہوں اور مجھ کو اندیشہ ہے کہ اگر میں مر گیا تو یہ میرا علم تم سے منقطع ہو جائے گا، لہذا تم میرے لئے کوئی ذہین اور سریع الفہم لڑکا تلاش کر دو تاکہ اس کو میں اپنا یہ علم سکھا دوں۔ چنانچہ بادشاہ نے اس کی منشاء کے مطابق ایک لڑکا تلاش کر دیا اور اس کو حکم دیا کہ وہ شاہی ساحر کے پاس تعلیم حاصل کرنے کے لئے آیا کرے۔ چنانچہ وہ لڑکا ساحر کے پاس آتا، اس راستے میں کسی راہب کی ایک خانقاہ بھی تھی۔ (معمرب کہتے ہیں کہ میرے گمان میں نصاریٰ اس وقت تک دین حق پر قائم تھے، یعنی یہ راہب اس وقت دین حق پر تھا۔) چنانچہ لڑکا جب ساحر کے پاس آتا جاتا تو راستے میں اس راہب کے پاس بھی بیٹھ جاتا اور اس سے بات چیت کرتا، چنانچہ اس کو ساحر کے پاس پہنچنے میں کچھ دیر لگ جاتی، اس پر ساحر نے لڑکے کے والدین سے کہلا بھیجا کہ تمہارے لڑکے نے میرے پاس آنا بہت کم کر دیا ہے۔ لڑکے نے ساحر کی اس

شکایت سے راہب کو بھی مطلع کر دیا، چنانچہ راہب نے لڑکے سے کہا کہ جب تجھ کو ساحر سے ڈر لگا کرے تو تم اس سے یہ کہہ دیا کرنا کہ مجھ کو گھر والوں نے روک لیا تھا اور جب گھر والے دیر سے (گھر) پہنچنے پر تجھ سے باز پرس کریں تو کہہ دیا کرنا کہ مجھ کو ساحر نے دیر سے چھوڑا ہے۔

چنانچہ لڑکا کچھ دن ایسا ہی کرتا رہا، ایک دن وہ چلا آ رہا تھا کہ ایک دابہ عظیمہ (بڑا جانور) نمودار ہوا اور لوگ اس کے ڈر سے راستہ چلنے سے رک گئے۔ لڑکے نے جب یہ نظارہ دیکھا تو دل میں سوچنے لگا کہ آج ساحر اور راہب کا عقدہ کھل جائے گا۔ کہ آیا ساحر سچا ہے یا راہب؟ چنانچہ اس نے ایک پتھر اٹھایا اور یہ کہہ کر کہ ”یا اللہ! اگر تیرے نزدیک راہب کا عمل ساحر کے عمل سے محبوب ہے تو اس دابہ کو ہلاک کر دے۔“ (وہ پتھر) اس (جانور) کے مار دیا۔ خدا کی قدرت کہ پتھر لگتے ہی وہ جانور ہلاک ہو گیا۔ یہ دیکھ کر لوگ آپس میں کہنے لگے کہ اس لڑکے کو کوئی ایسا علم حاصل ہے جو دوسروں کو (حاصل) نہیں۔ اتفاق سے بادشاہ کا ایک مصاحب نابینا تھا۔ جب اس کو اس واقعہ کا علم ہوا تو وہ لڑکے کے پاس پہنچا اور کہنے لگا کہ اگر تو میری بینائی واپس لا دے تو میں تجھ کو اتنا انعام دوں گا۔ لڑکے نے جواب دیا کہ مجھ کو انعام کی قطعی حاجت نہیں، البتہ میری آپ سے یہ شرط ہے کہ اگر آپ اچھے ہو گئے (یعنی آپ کی بینائی واپس آگئی) تو کیا اس ذات پاک پر جس کے حکم سے آپ اچھے ہوں گے۔ ایمان لے آئیں گے؟ نابینا نے یہ شرط منظور کر لی اور کہا کہ میں ضرور ایسا کروں گا، چنانچہ لڑکے نے اللہ تعالیٰ سے اس کے لئے دعا مانگی، چنانچہ دعا ختم ہوتے ہی نابینا (شخص) بینا ہو گیا اور اس نے دین حق قبول کر لیا۔

اس کے بعد یہ (بینا ہونے والا) شخص حسب معمول بادشاہ کی مجلس میں آکر بیٹھ گیا بادشاہ نے اس کو بینا دیکھ کر پوچھا کہ یہ تیری بینائی کس نے لوٹا دی؟ اس نے جواب دیا کہ میرے رب نے۔ بادشاہ نے حیرت سے پوچھا کہ کیا میرے سوا تیر اور بھی کوئی

رب ہے؟ اس نے جواب دیا کہ میرا اور تیرا رب، اللہ ہے۔ یہ جواب سن کر بادشاہ نے ایک آ رہ منگوایا اور اس (شخص) کے سر پر چلوا کر (اس شخص کے) دو کلاے کرادیئے۔ امام ترمذی کی روایت کے مطابق یہ داہہ (جس کو لڑکے نے پتھر سے ہلاک کیا تھا) شیر تھا اور جب اس لڑکے نے راہب کو شیر کے ساتھ اپنے اس واقعہ کی اطلاع دی تو راہب نے کہا کہ تیری ایک خاص شان ہے اور تو اس کی وجہ سے آزمائش میں مبتلا ہوگا مگر خبردار، میرا کسی سے کچھ تذکرہ نہ کرنا۔

امام ترمذی فرماتے ہیں کہ جب بادشاہ کو ان تینوں شخصوں کا حال معلوم ہوا تو اس نے ان (تینوں) کو طلب کر لیا اور راہب و نابینا کو آ رہ سے چروادیا اور لڑکے کے بارے میں یہ حکم دیا کہ اس کو فلاں پہاڑ پر لے جا کر سر کے تل گرادو۔ چنانچہ بادشاہ کے فرستادگان اس (لڑکے) کو پہاڑ پر لے گئے اور جب انہوں نے اس (لڑکے) کو (پہاڑ سے نیچے) گرانے کا قصد کیا تو لڑکے نے یہ دعا مانگی کہ ”یا اللہ تو جس طرح چاہے ان کو میری طرف سے بھگت لے۔“ چنانچہ یہ کہتے ہی وہ لوگ (جو لڑکے کو گرانے آئے تھے وہ خود) پہاڑ سے لڑھکنے لگے اور صرف لڑکا باقی رہ گیا۔ چنانچہ وہ لڑکا واپس بادشاہ کے پاس پہنچا۔ بادشاہ نے اس سے پوچھا کہ میرے آدمی کہاں گئے؟ لڑکے نے جواب دیا کہ اللہ تعالیٰ نے میری طرف سے ان کا بھگتان کر دیا۔ اس پر بادشاہ نے حکم دیا کہ اس لڑکے کو لے جا کر سمندر میں ڈبو دو۔ چنانچہ اس بادشاہ کے آدمیوں نے اس (بادشاہ) کے حکم کی تعمیل کی اور اس کو لے جا کر سمندر میں دھکا دے دیا، لیکن اللہ تعالیٰ نے لڑکے کے بجائے ان لوگوں کو ہی ڈبو دیا اور وہ لڑکا پانی پر چلتا ہوا صحیح و سالم باہر نکل آیا اور بادشاہ کے پاس آکھڑا ہوا۔ بادشاہ لڑکے کو دیکھ کر بہت متحیر ہوا۔ آخر کار لڑکا خود ہی بادشاہ سے مخاطب ہو کر بولا کہ کیا واقعی آپ کا ارادہ میری جان لینے کا ہے؟ بادشاہ نے اثبات میں جواب دیا۔ اس پر لڑکے نے کہا کہ تم مجھ کو ہرگز نہیں مار سکتے، البتہ اگر مجھ کو

مارتا ہی ہے تو اس کی ترکیب یہ ہے کہ مجھ کو ایک تختہ سے باندھ کر ایک تیر یہ کہہ کر مارو ”بسم اللہ رب هذا الغلام“ مگر مارنے سے پہلے تمام لوگوں کو ایک میدان میں جمع کر لینا۔ چنانچہ بادشاہ نے سب لوگوں کو جمع کر کے لڑکے کے ترکش سے ایک تیر نکال کر وہی الفاظ کہہ کر تیر اس کے مارا، چنانچہ تیر سیدھا لڑکے کی کن پٹی پر جا لگا اور اس کو ختم کر دیا۔ لڑکے نے اپنا ہاتھ شہید ہوتے وقت اپنی کن پٹی پر رکھ چھوڑا تھا۔ چنانچہ یہ سارا معاملہ دیکھ کر مجمع نے بیک زبان ہو کر کہا کہ ہم اس لڑکے کے رب پر ایمان لائے۔ بادشاہ کے مصاحبین نے بادشاہ سے کہا کہ پہلے تو آپ صرف تین ہی شخصوں کے مسلمان ہونے سے گھبرارے تھے مگر اب یہ سارا عالم مسلمان ہو گیا اور آپ کے مخالف بھی ہو گیا، اب آپ کیا کریں گے؟ یہ سن کر بادشاہ نے حکم دیا کہ اخدود (خندقیں) کھودی جائیں اور ان میں آگ اور لکڑیاں بھر دی جائیں، اس کے بعد ان تمام لوگوں کو اس میں ڈال دیا جائے، چنانچہ ایسا ہی کیا گیا اور جو شخص بھی اسلام سے منحرف نہ ہوا، اس کو آگ میں جھونک دیا گیا۔

امام مسلم نے اپنی روایت میں یہ اضافہ بھی کیا ہے کہ جب خندقیں کھود کر اور ان میں آگ جلا کر المن اسلام کو اس میں جھونکا جا رہا تھا تو بادشاہ کے فرستادگان، ایک عورت کو جس کی گود میں ایک شیر خوار بچہ تھا، آگ میں ڈالنے کے لئے لائے، چنانچہ وہ عورت بچہ کی وجہ سے کچھ مضحکہ خیز ہو گئی، ماں کی یہ حالت دیکھ کر وہ شیر خوار بچہ بول اٹھا اور کہا کہ اماں جان! گھبرائیے نہیں کیوں کہ آپ حق پر ہیں۔ ابن قتیبہ نے کہا ہے کہ اس بچہ کی عمر صرف سات ماہ کی تھی۔

امام ترمذی فرماتے ہیں کہ وہ لڑکا جو شہید کر دیا گیا تھا (جس کو بادشاہ نے ایک تیر کے ذریعہ شہید کیا تھا) حضرت عمر (رضی اللہ عنہ) کے عہد خلافت میں قبر سے برآمد ہوا تھا اور اس کا ہاتھ بدستور اس کی کن پٹی پر رکھا ہوا تھا۔

محمد بن اسحاق، صاحب سیرت نے لکھا ہے کہ اس لڑکے کا نام عبد اللہ بن التامر تھا حضرت عمر (رضی اللہ عنہ) کے عہد میں نجران کے کسی شخص نے اپنی کسی ضرورت سے ایک ویرانہ کھودا تو وہاں سے (اس شہید) لڑکے کی لاش برآمد ہوئی جو ایک دیوار کے نیچے گڑی ہوئی تھی۔ لڑکے کا ہاتھ تیر لگنے کی وجہ سے کن پٹی پر رکھا ہوا تھا اور اس کی انگلی میں ایک انگوٹھی جس پر ”ذبی اللہ“ لکھا ہوا تھا۔ اس واقعہ کی جب حضرت عمر (رضی اللہ عنہ) کو بذریعہ تحریر اطلاع دی گئی تو آپ نے لکھ کر بھیجا کہ لاش کو اس کے حال پر چھوڑ دو، چناں چہ لوگوں نے ایسا ہی کیا۔

سہلی فرماتے ہیں کہ لاش کے اپنی اصلی حالت میں قائم رہنے کی تصدیق اس آیت کریمہ سے ہوتی ہے۔ ولا تحسبن الذین قتلوا فی سبیل اللہ امواتا۔ الایہ (جو لوگ اللہ کی راہ میں مارے گئے ان کو مردہ مت سمجھو۔)

اس کے علاوہ آں حضور ﷺ کی اس حدیث سے بھی تصدیق ہوتی ہے اور وہ (حدیث) یہ ہے: ”ان اللہ حرم علی الارض ان تاکل اجساد الانبیاء۔ (اللہ تعالیٰ نے زمین پر حرام کر دیا ہے کہ وہ انبیاء علیہم السلام کے جسموں کو کھائے۔)“

یہ حدیث ابوداؤد نے روایت کی ہے اور ابو جعفر الداودی نے بھی اس کو روایت کیا ہے۔ مگر ان کی روایت میں شہداء، علماء اور مؤذن لوگ بھی شامل ہیں، لیکن وہ فرماتے ہیں کہ ان لوگوں کا اضافہ غریبہ ہے۔ (لیکن داودی ثقہ اہل علم میں سے ہیں) ابن بشکوال کا قول ہے کہ جس بادشاہ کے عہد میں اخذود النار کا واقعہ ہوا، اس (بادشاہ) کا نام ”یوسف درنواس“ تھا اور یہ حمیر اور مضافات حمیر کا حکمران تھا اور نجران اس کا پایہ تخت تھا اور بقول دیگر اس بادشاہ کا نام ”ذرعہ دونواس“ تھا اور بقول سمرقندی یہ دین یہودیہ کا معتقد تھا اور یہ واقعہ (اخذود النار کا) رسول اللہ ﷺ کی بعثت سے ستر (۷۰) سال قبل پیش آیا اور واقعہ میں مذکور راہب کا نام قیتمون تھا۔“

جناب اثر فعلی تھانوی فرماتے ہیں:

”حضور ﷺ کی قبر مبارک کے لئے بہت کچھ شرف حاصل ہے کیوں کہ جسد اطہر اس کے اندر موجود ہے بلکہ حضور (ﷺ) خود، یعنی جسد مع تلبس الروح اس کے اندر تشریف رکھتے ہیں، کیوں کہ آپ (ﷺ) قبر میں زندہ ہیں، قریب قریب تمام اہل حق اس پر متفق ہیں، صحابہ کا بھی یہی اعتقاد ہے۔ حدیث میں بھی نص ہے: ان النبی اللہ حی فی قبرہ یوزق کہ آپ اپنی قبر شریف میں زندہ ہیں اور آپ کو رزق پہنچتا ہے..... حدیث میں ہے: حرم اللہ اجساد الانبیاء علی الارض (اللہ نے زمین پر حرام کر دیا ہے انبیاء کے اجساد کو، یعنی زمین میں ان کے اجساد محفوظ رہتے ہیں۔) علامہ قرطبی نے التذکرہ (مطبوعہ بیروت) ص ۱۸۶ میں اس حدیث کو نقل کیا ہے۔)

بہر حال یہ بات باتفاق امت ثابت ہے کہ انبیاء علیہم السلام قبر میں زندہ رہتے ہیں اور خاص ہمارے حضور (ﷺ) کے بارے میں مخالفین بھی حیات کے معتقد ہیں ان کو بھی حضور کی حیات کا اقرار ہے، چنانچہ ایک واقعہ سے ان کا اقرار معلوم ہو جاوے گا۔ تاریخ مدینہ میں یہ واقعہ لکھا ہے اور میں نے خود اس تاریخ میں دیکھا ہے کہ حضور ﷺ کی وفات کے چند صدی بعد (یاد نہیں رہا کہ کس بادشاہ کے وقت میں) دو شخص مدینہ میں حضور پاک کے جسد اطہر کو نکالنے کے لئے آئے تھے۔ مسجد نبوی کے پاس ایک مکان کرایہ پر لے لیا تھا اور دن بھر نماز و تسبیح میں مشغول رہتے تھے، لوگ ان کے معتقد بھی ہو گئے تھے۔ وہ کم بخت رات کے وقت اس مکان سے قبر شریف کی طرف سرنگ کھودتے تھے اور جس قدر سرنگ کھود لیتے راتوں رات مٹی مدینے سے باہر پھینک آتے تھے اور جگہ برابر کر دیتے تاکہ کسی کو پتہ نہ چلے۔ کئی ہفتوں تک وہ لوگ سرنگ کھودنے میں مشغول رہے جب ادھر ان لوگوں نے یہ کام شروع کیا، حق تعالیٰ

نے اس زمانہ کے سلطان کو (نام یاد نہیں رہا) بذریعہ خواب کے متنبہ کر دیا۔ (۶۶) خواب میں حضور ﷺ کو دیکھا کہ آپ کے چہرہ مبارک پر حزن و غم کے آثار ہیں اور آپ بادشاہ کا نام لے کر فرما رہے ہیں کہ مجھے ان دو شخصوں نے بہت ایذا دے رکھی ہے، جلد مجھے ان سے نجات دو۔ خواب میں دونوں شخصوں کی صورت بھی بادشاہ کو دکھلا دی گئی خواب سے بیدار ہو کر بادشاہ نے وزیر سے اس کا تذکرہ کیا وزیر نے کہا کہ معلوم ہوتا ہے کہ مدینے میں کوئی حادثہ پیش آیا ہے آپ جلد مدینے تشریف لے جائیں بادشاہ نے فوراً فوج ساتھ لے کر بہت تیزی کے ساتھ مدینے کی طرف سفر کیا اور بہت جلد مدینے پہنچ گیا۔ اس عرصے میں وہ لوگ بہت سرگم کھود چکے تھے اور بالکل جسد اطہر کے قریب پہنچ گئے تھے۔ ایک دن کی بادشاہ کو اور تاخیر ہو جاتی تو وہ لوگ اپنا کام پورا کر لیتے۔ بادشاہ نے مدینے پہنچ کر تمام لوگوں کی مدینے سے باہر دعوت کی اور

(۶۶) تھانوی صاحب نے واقعہ لکھتے ہوئے فرمایا ہے کہ انہیں اس سلطان کا نام یاد نہیں رہا۔ تاریخین کی معلومات کے لئے عرض ہے کہ اس بادشاہ کا نام "سلطان نور الدین زنگی" (م ۵۶۹ھ) بتایا گیا ہے۔ علامہ ذہبی (م ۷۴۸ھ) اپنی کتاب "العبر فی خبر من غیر" (مطبوعہ دارالکتب العلمیہ، بیروت) کے ص ۵۸/۳ پر سلطان کا ذکر اس طرح کرتے ہیں:

"السلطان نور الدین، الملك العادل ابو القاسم محمود بن اتابک زنگی ابن المسقر التركي. تملك حلب بعد ابيه، ثم اخذ دمشق فملكها عشرين سنة. وكان مولده في شوال سنة احدى عشرة وخمس منه. وكان اجل ملوك زمانه واعدلهم وادبهم واكثرهم جهادا واسعدهم في دنياه و آخرته. هزم الفرنج غير مرة، واخلطهم وجرعهم العر. وفي الجملة محاسنه ابين من الشمس واحسن من القمر.

وكان اسمر، طويلًا مليحًا، تركي اللحية، نقي الخد، شديد المهابة. حسن التواضع، طاهر اللسان. كامل العقل والرأى، سليما من التكبر، خاتفا من الله، فل ان يوجد في الصلحاء الكبار مثله فضلا عن الملوك. ختم الله بالشهادة ونوله الحسنى ان شاء الله وزيادة، فمات بالخواب في حادى عشر شوال. وعهد بالملك الى ولده الصالح اسماعيل، وعمره احدى عشرة سنة."

سب کو مدینہ سے ایک خاص دروازہ سے باہر نکلنے کا حکم کیا اور خود دروازہ پر کھڑے ہو کر ہر شخص کو خوب غور سے دیکھتا جاتا تھا، یہاں تک کہ مدینے کے سب مرد شہر سے باہر نکل آئے، مگر ان دو شخصوں کی صورت نظر نہ پڑی جن کو خواب میں دیکھا تھا، اس لئے بادشاہ کو سخت حیرت ہوئی اور لوگوں سے کہا کہ کیا سب لوگ باہر آگئے ہیں؟ لوگوں نے کہا کہ اب کوئی اندر نہیں رہا۔ بادشاہ نے کہا یہ ہر گز نہیں ہو سکتا، ضرور کوئی اندر رہا ہے۔ لوگوں نے کہا کہ دو زاہد اندر رہ گئے ہیں وہ کسی دعوت میں جایا نہیں کرتے اور نہ کسی سے ملتے ہیں۔ بادشاہ نے کہا مجھے ان ہی سے کام ہے، چناں چہ جب وہ پکڑ کر لائے گئے تو بعینہ وہ دو صورتیں نظر پڑیں جو خواب میں دکھائی گئی تھیں، ان کو فوراً قید کر لیا گیا اور پوچھا گیا کہ تم نے حضور (ﷺ) کو کیا ایذا دی ہے؟ چناں بڑی دیر کے بعد انہوں نے اقرار کیا کہ ہم نے جسد اطہر کے نکالنے کے لئے سرنگ کھودی ہے، چناں چہ خود بادشاہ نے وہ سرنگ دیکھی تو معلوم ہوا کہ قدم مبارک تک پہنچ چکی ہے۔ بادشاہ نے قدم مبارک کو بوسہ دے کر سرنگ بند کروادی اور زمین کو پانی کی تہہ تک کھدوا کر قبر مبارک کے چاروں طرف سیسہ پلا دیا تاکہ آئندہ کوئی سرنگ نہ لگا سکے۔ اس واقعہ سے معلوم ہوا کہ مخالفین کو بھی جسد اطہر کے صحیح سالم ہونے کا ایسا پختہ اعتقاد ہے کہ کئی سو برس کے بعد بھی اس کے نکالنے کی کوشش کی۔ اگر ان کو جسد اطہر کے محفوظ ہونے کا یقین نہ ہوتا تو وہ سرنگ کیوں لگاتے؟ محض وہم و شبہ پر اتنا بڑا خطرہ کا کام نہیں کرتا۔ وہ لوگ اہل کتاب ہیں وہ خوب سمجھتے ہیں کہ نبی کے جسم کو زمین نہیں کھا سکتی، وہ خوب جانتے ہیں کہ حضور نبی برحق تھے، مگر بوجہ عناد کے اقرار نہیں کرتے۔ غرض کہ حضور کا جسد اطہر موافقین و مخالفین سب کے نزدیک بالاتفاق محفوظ ہے اور مع روح ہے جیسا کہ بیان کیا گیا تو ظاہر ہے اور علماء نے بھی تصریح کی ہے کہ وہ بقعہ جس سے جسم متبرک خصوصاً مع الروح میں کئے ہوئے ہے، بھی عرش سے افضل ہے

کیوں کہ عرش پر معاذ اللہ حق تعالیٰ شانہ بیٹھے ہوئے ہوتے تو وہ جگہ سب سے افضل ہوتی مگر خدا تعالیٰ مکان سے پاک ہیں اس لئے عرش کو مستقر خداوندی نہیں کہا جاسکتا۔
 (اشرف الجواب کامل مطبوعہ ادارہ تالیفات اشرفیہ ملتان ۱۹۸۳ء، ص ۲۳۹ تا ۲۴۱۔
 مواظب میلاد النبی مطبوعہ المکتبۃ الاشرفیہ، لاہور ۱۹۹۲ء۔ ص ۴۰۰ تا ۴۰۴)
 اشرف الجواب (مطبوعہ ادارہ تالیفات اشرفیہ ملتان ۱۹۸۳ء) کے ص ۱۶۸ تا ۱۷۰ میں ہے:

”تھانوی نے فرمایا ایک بار حضرت حاجی (امداد اللہ م ۱۳۱۷ھ) صاحب نور اللہ مرقدہ اور تشدد غیر مقلد سے مناظرہ ہوا، وہ غیر مقلد مدینہ منورہ جانے سے منع کرتا تھا: لا تشد الرحال الا الی ثلثۃ مساجد، استدلال تھا۔ حضرت رحمۃ اللہ علیہ نے فرمایا کیا زیارت ابوین (اور) طلب علم کے لئے سفر جائز نہیں؟ اس کا اس (غیر مقلد) نے جواب نہیں دیا، پھر وہ کہنے لگا، اگر جانا جائز بھی ہو تو کوئی فرض واجب تو ہوا ہی نہیں کہ خواہ مخواہ جائے۔ حضرت نے فرمایا، ہاں! اشار عا تو فرض نہیں لیکن طریق عشق میں تو ہے۔ خیال کیجئے، سلیمان علیہ السلام بیت المقدس بنائیں اور وہ قبلہ بن جائے، حضرت ابراہیم علیہ السلام مسجد بنائیں اور قبلہ قرار پائیں اور حضرت محمد ﷺ مسجد بنائیں تو کیا اتنی بھی نہ ہو کہ وہاں لوگ زیارت کو جایا کریں، چوں کہ حضرت ﷺ کی شان عبودیت کی تھی اور شہرت ناپسند تھی اس لئے آپ کی مسجد قبلہ نہیں ہوئی۔ اس (غیر مقلد) شخص نے کہا کہ مسجد نبوی کے لئے تو جانا، جائز ہے مگر روضہ شریف کے قصد سے نہ جانا چاہئے۔ حضرت نے فرمایا کہ مسجد نبوی میں فضیلت آئی کہاں سے ہے؟ وہ حضرت ﷺ کی وجہ سے ہے تو مسجد کے لئے جانا، جائز ہو، اور صاحب مسجد جس کی وجہ سے اس میں فضیلت آئی ان کی زیارت کے لئے جانا، ناجائز ہو، عجیب تماشا ہے، وہ (غیر مقلد) لاجواب ہوئے” تھانوی صاحب فرماتے ہیں: ”افسوس کہ بعض لوگ ایسے

خشک ہیں کہ وہ زیارت قبر شریف کی فضیلت کو نہیں مانتے بلکہ اس سے بڑھ کر یہ کہ اس کے ناجواز کے قائل ہیں۔ کان پور میں ایک مرتبہ ایک مترجم اربعین حدیث میں بچوں کا امتحان تھا، جلسہ امتحان میں ایسے ہی ایک شخص تھے جو کہ زیارت قبر شریف کو ناجائز سمجھتے تھے۔ ایک بچہ کا امتحان شروع ہوا، اس نے اتفاق سے یہ حدیث پڑھی من حج ولم یزرنی فقد جفانی (جو حج کرے اور میری زیارت نہ کرے تو اس نے مجھ پر جفا کی۔) ان صاحب نے اعتراض کیا کہ لم یزرنی فرمایا ہے تو یہ آپ کی حالت حیات کے ساتھ خاص ہے، بعد وفات زیارت ثابت نہیں۔ طالب علم بچہ تھا، اشکال سمجھا بھی نہیں نہ اس کو جواب معلوم تھا، وہ سادگی سے آگے پڑھنے لگا، خدا کی شان آگے جو حدیث موجود تھی وہ اس اعتراض ہی کا جواب تھی۔ آگے یہ حدیث تھی: من زارنی بعد مماتی فمکانما زارنی فی حیاتی (جس نے میری زیارت کی میری وفات کے بعد گویا اس نے میری حیات میں میری زیارت کی) (علامہ قرطبی نے التذکرہ (مطبوعہ بیروت) کے ص ۱۰۳ پر اس حدیث کو نقل کیا ہے۔) جتنے علماء اس وقت موجود تھے سب نے ان صاحب سے کہا لیجئے حضرت! آپ کے اعتراض کا جواب من جانب اللہ ہو گیا۔ بس (وہ معترض) خاموش ہو گئے۔ “تھانوی صاحب فرماتے ہیں:

”غرض دنیا میں ایسے بھی خشک مذاق موجود ہیں جن کو زیارت قبر کا خود تو کیا شوق ہوتا ہے اس کو حرام کر کے دوسروں کو بھی روکنا چاہتے ہیں مگر جو زیارت کر چکے ہیں ان سے پوچھو کہ کس قدر برکات حاصل ہوتے ہیں، بس اب میں بیان کو ایک واقعہ پر ختم کرتا ہوں جس سے زیارت قبر شریف کے برکات اور حضور (ﷺ) کا قبر شریف میں زندہ ہونا معلوم ہو گا۔ سید احمد رفاعی رحمۃ اللہ علیہ (م ۸۷۷ھ) عرض کیا، السلام علیک یا جدی۔ جواب مسوع ہوا (سنا گیا) و علیک السلام یا ولدی۔ اس پر ان کو وجد ہوا اور بے اختیار یہ اشعار زبان پر جاری ہوئے:

فی حالت البعد روحی کنت ارسلاھا تقبل الارض عنی وهنی نابتی
 فهذه دولة الاشباح قد حضرت فامدد بيمينك کى تحطی بها شفتی
 پس فوراً قبر شریف سے ایک منور ہاتھ جس کے روبرو آفتاب بھی ماند تھا، باہر نکلا
 انہوں نے با ساختہ دوڑ کر اس کا بوسہ لیا اور وہاں ہی گر گئے۔ ایک بزرگ تھے جو اس
 واقعہ میں حاضر تھے، کسی نے پوچھا کہ آپ کو اس وقت کچھ رشک ہوا تھا؟ فرمایا ہم تو کیا
 تھے اس رقت ملائکہ کو رشک تھا۔“

بودار النودار ص ۴۰۳ (مطبوعہ ادارہ اسلامیات، لاہور) میں جناب اثر فعلی
 تھانوی لکھتے ہیں: ”اعراس منہی عنہا پر زیارت قبر نبوی علیہ الصلوٰۃ والسلام کو قیاس نہ کیا
 جاوے جیسا بعض اہل ظاہر نے اس میں تشدد کیا ہے۔ کسی نے نفس سفر میں کلام کیا ہے
 اور اس حدیث میں تمسک کیا ہے: لا تشد الرحال الا الی ثلثة مساجد لحدیث
 (سواریاں صرف تین مسجدوں کے لئے تیار کی جاویں مسجد اقصیٰ مسجد الحرام مسجد
 نبوی)۔ حالاں کہ اس حدیث کی تفسیر خود دوسری حدیث میں آگئی ہے: فی مسند
 احمد عن ابی سعید الخدری قال قال رسول اللہ ﷺ لا ینبغی للمطی ان
 یشد رحاله الی مسجد ینبغی فیہ الصلوٰۃ غیر المسجد الحرام والاقصىٰ و
 مسجدی هذا۔ (مسند احمد میں ابو سعید خدری سے روایت ہے کہ فرمایا رسول اللہ
 ﷺ نے ناجائز ہے مسافر کے لئے یہ بات کہ کسی مسجد میں نماز پڑھنے کے لئے سواری
 تیار کرے بجز مسجد حرام و مسجد اقصیٰ اور میری مسجد کے) اور کسی نے اجتماع سے منع کیا
 ہے اور اس حدیث سے تمسک کیا ہے: لا تجعلوا قبری عید۔ حالاں کہ وہاں نہ کوئی
 تاریخ معین ہے نہ اجتماع میں تداغی یا اہتمام ہے اور عید کے یہی دو لازم ہیں اور بعض
 نے خیر القرون میں یہ سفر منقول نہ ہونے سے استدلال کیا ہے، حالاں کہ حضرت عمر
 بن عبد العزیز سے جو کہ جلیل القدر تابعی ہیں اثبات ہے کہ وہ روزہ اقدس پر صرف

سلام پہنچانے کے لئے قصد اقصاء کو بھیجتے تھے اور کسی سے نکیر منقول نہیں تو یہ ایک قسم کا اجماع ہو گیا اور جب دوسرے کا سلام پہنچانے کے لئے سفر جائز ہے لانه اقرب الى الضرورة لكونه عملاً لنفسه اور وہ روایت یہ ہے فی خلاصہ الوفاص ۳۷۲ للمہودی التوتی ۱۱۰ھ۔ او قد استفاض عن عمر بن عبدالعزیز انه كان يبرد البريد عن الشام يقول سلم لي على رسول الله ﷺ وقال الامام ابو بكر بن عمر بن ابي عاصم النهيل من المتقدمين في مناسك له التزم فيها الثبوت (لعل المراد انه لا يروى فيها الا الروايات الثابتة المقبولة عند اهل الفن) وكان عمر بن عبدالعزیز يعث بالرسول قاصداً من الشام الى المدينة ليقري النبي ﷺ السلام ثم يرجع، قلت ان رحيل البريد هذا لم يكن للصلوة في المسجد وهذا ظاهر لاشبهة فيه۔ (مہودی کی کتاب خلاصہ الوفاص ۳۷۲ میں مذکور ہے کہ عمر بن عبدالعزیز کے متعلق یہ بات مشہور ہے کہ وہ ملک شام سے قاصد کو اس لئے بھیجا کرتے تھے کہ رسول اللہ ﷺ کی خدمت میں میرا سلام عرض کرنا اور کہا امام ابو بکر بن عمر بن ابی عاصم (م ۲۸۷ھ) نے اپنی کتاب مناسک میں، جس میں التزام ہے کہ بے اصل روایت نہ لائیں، بیان کیا ہے کہ عمر بن عبدالعزیز ملک شام سے ایک قاصد کو مدینہ بھیجا کرتے تھے کہ رسول اللہ ﷺ کی خدمت مبارک میں سلام عرض کر کے واپس آوے) اور نسائی باب ساعة الاجابة يوم الجمعة میں جو بصرہ بن ابی بصرہ کا قول ہے: لو لقيتك (يا ابا هريرة) من قبل ان تاتيہ (ای الطور) لم تاتہ (اگر میں آپ سے (اے ابو ہریرہ) آپ کے (کوہ طور) جانے سے پہلے ملاقات کر لیتا تو آپ وہاں نہ جاسکتے) اور اس پر حدیث: لا تحمل المطى الا الى ثلثة مساجد (نہ سفر کیا جاوے مگر تین مسجدوں کی طرف) سے استدلال فرمایا تو اس سے متعلق سفر لزيارة الطور کی ممانعت لازم نہیں آتی بلکہ سفر باعتبار قربة سے

ممانعت ہے چوں کہ اس کا قربت ہونا کسی دلیل سے ثابت نہیں اور اگر کسی سفر کا موجب قربت ہونا ثابت ہو یا سفر باعقاد قربت نہ ہو تو وہ اس میں داخل نہیں۔“

☆ امداد الفتاویٰ معروف بہ فتاویٰ اشرفیہ ۱۳۳۶ھ مطبوعہ مجتہبائی دہلی جلد چہارم کے ص ۱۱ میں ہے:

”سوال: غیر مقلد لوگ اس حدیث سے تمسک پکڑتے ہیں کہ زیارت قبور اور عرس اولیاء عظام پر یا کسی اور متبرک مکان کو سفر کر کے جانا درست نہیں ہے، وہ حدیث یہ ہے: عن ابی سعید الخدری قال قال رسول اللہ ﷺ لا یشد الرحال الا الی ثلثہ مساجد مسجد الحرام والمسجد الاقصیٰ ومسجدی ہذا۔ اب علمائے کرام سے دریافت کیا جاتا ہے کہ اس حدیث سے ان مقامات مذکورہ پر سفر کر کے جانے والا گناہ گار ہے یا نہیں؟

الجواب: اس حدیث کے معنی یہ ہیں کہ بہ نیت تضاغف صلوة (نماز کے زیادہ ثواب کی نیت سے ان تین مسجدوں کے سوا) اور کسی مسجد کی طرف سفر کرنا ممنوع ہے اس (حدیث) کو زیارت قبور سے کوئی علاقہ نہیں۔ (تھانوی ۱۳۲۰ھ)۔“۔ مجم الشیوخ ص ۲/۳۸۵ میں علامہ حافظ شمس الدین محمد بن احمد بن عثمان الذہبی نے بھی یہی واضح کیا ہے۔

(حدیث میں لاشد کے الفاظ ہیں، لیکن تھانوی صاحب کی کتاب میں لایشد ہی لکھا ہوا ہے، غائبانہ کتابت کی غلطی ہے)

فتاویٰ دارالعلوم دیوبند مطبوعہ دارالاشاعت کراچی، جلد پنجم میں ہے۔

”سوال: (۱) کسی بزرگ یا ولی یا پیر کے مزار پر قصد (ارادہ) کر کے اور سفر کر کے جانا کیسا ہے؟ (۲) لڑکا اپنے والدین کے مزار پر غیر ملک میں جاسکتا ہے یا نہیں؟

الجواب:۔ (۱) بغیر کسی خاص دن کی تعیین کے اگر کبھی چلا جائے تو کچھ مضائقہ نہیں،

اولیاء اللہ کے مزارات پر جانا برکت سے خالی نہیں۔ (۲) جاسکتا ہے۔“ (ص ۳۵۸) ☆ ص ۴۳۱ میں عنوان ہے ”عورت کو قبر پر جانے کی اجازت ہے یا نہیں؟“ اس کے جواب میں دیوبند کے مفتی لکھتے ہیں: ”بعض فقہاء نے اس کی اجازت دی ہے، بشرط یہ کہ آہ و بکا نہ ہو لیکن احوط نہ جانا ہی ہے۔“ فتاویٰ کے مرتب کرنے والے جناب محمد ظفر الدین حاشیہ میں لکھتے ہیں: وبزيارة القبور ولو للنساء لحديث كنت نهيتكم عن زيارة القبور الا فزروها (درمختار) قوله بزيارة القبور ای لا باس بها بل تندب الخ وقوله ولو للنساء وقيل تحرم عليهن والاصح ان الرخصة ثابتة لهن بحر، وجزم في شرح المنية بالكراهة الخ وقال لخير الرملي ان كان ذلك لتجديد الحزن والبكاء والتدب على ماجرت به عاداتهن فلا تجوز الخ وان كان للاعتبار والترحم من غير بكاء الخ فلا باس اذا كن عجائز ويكره اذا كن شواب كحضور الجماعة في المساجد (رد المحتار باب صلاة الجنائز مطلب في زيارة القبور ص ۴۸۳/۱)“ (☆)

حدیث شریف میں ہے کہ نبی کریم ﷺ نے حضرت سیدہ عائشہ صدیقہ رضی اللہ تعالیٰ عنہا کو زیارت قبور کے وقت سلام و دعا کرنا تعلیم فرمایا۔ (کتاب الروح ص ۱۱۳۔ معجم الشیوخ علامہ ذہبی، مطبوعہ دار الفکر، بیروت، ص ۳۵۹/۲، حرف الفاء) شیخ محقق شاہ عبدالحق محدث دہلوی رحمۃ اللہ علیہ اشعۃ اللمعات شرح مشکوٰۃ ص ۱۹/۱

(میں نے قبروں کی زیارت سے منع کیا تھا سی لو اب ان کی زیارت کرو..... اور زیارت قبور میں کوئی حرج نہیں بلکہ پسندیدہ ہے..... اور شیخ منیہ میں مکروہ ثابت کیا ہے اور اصح یہ ہے کہ مردوں اور عورتوں دونوں کے لئے رخصت ثابت ہے۔ یہ زیارت غم تازہ کرنے اور رونے چلانے کے لئے ہے جیسا کہ عورتوں کی عادت ہے تو جائز ہے نہیں اور اگر عبرت حاصل کرنے، رونے بغیر رحم کھانے اور صالحین کی قبروں سے برکت لینے کے لئے ہو تو عمر رسیدہ خواتین کے لئے کوئی حرج نہیں۔ مسجد میں جماعت کی حاضری کی طرح اور جوانوں کے لئے ناپسندیدہ ہے۔)

میں فرماتے ہیں، اس حدیث میں عورتوں کے لئے زیارت قبور کے جواز کی دلیل ہے۔ اسی طرح امام نووی شرح مسلم کی پہلی جلد کے ص ۳۱۴ میں فرماتے ہیں کہ اس حدیث میں ان لوگوں کے لئے دلیل ہے جو عورتوں کے لئے زیارت قبور جائز مانتے ہیں۔ کشف الاسرار عن اصول المزدوی مطبوعہ بیروت کے ص ۱۸۶/۱ میں ہے: وہ فرماتے ہیں ”اصح یہ ہے کہ رخصت مردوں اور عورتوں دونوں کے لئے ثابت ہے اس لئے کہ مروی ہے کہ حضرت عائشہ رضی اللہ عنہا ہر وقت قبر رسول ﷺ کی زیارت کرتی تھیں اور جب حج کے سفر پر نکلتیں تو (راستے میں واقع) اپنے بھائی عبدالرحمن بن ابوبکر کی قبر کی زیارت کرتیں۔“

حضرت امام غزالی رحمۃ اللہ علیہ نے بھی اپنی کتاب ”احیاء علوم الدین“ میں یہ حدیث نقل کی ہے: ”وقال ابن ابی ملکیہ، اقبلت عائشۃ رضی اللہ عنہا یوما من المقابر فقلت یا ام المؤمنین من ابن اقبلت؟ قالت من قبر انعی عبدالرحمن، فقلت البس کان رسول اللہ صلی اللہ علیہ وسلم نہی عنہا؟ قالت نعم، ثم امر بها۔“ (۳/۵۲۱) اس کا اردو ترجمہ ”مذاق العارفین“ میں یوں ہے: ”اور ابن ملکیہ فرماتے ہیں کہ ایک روز حضرت ام المؤمنین عائشہ صدیقہ قبرستان سے تشریف لائیں، میں نے عرض کیا کہ آپ کہاں سے تشریف لائیں؟ انہوں نے فرمایا کہ اپنے بھائی عبدالرحمن کی قبر سے، میں نے عرض کیا کہ کیا آج حضرت ﷺ نے زیارت قبور سے منع نہیں فرمایا تھا؟ انہوں نے فرمایا کہ ہاں، اول منع فرمایا تھا پھر اجازت دے دی تھی۔“ (۳/۶۳۱)

غیر مقلد وہابی عالم جناب ثناء اللہ امرت ساری کے فتاویٰ ثنائیہ جلد دوم (مطبوعہ اسلامک پبلشنگ ہاؤس، لاہور) کے ص ۶۱ پر اور فتاویٰ نذیریہ جلد اول کے ص ۲۵۷ پر ہے: ”مردوں کے واسطے زیارت قبور بالاتفاق سنت ہے اور عورتوں کی نسبت اختلاف

ہے، اکثر علماء کے نزدیک عورتوں کے لئے بھی زیارت قبور جائز و رخصت ہے اور بعض علماء کے نزدیک مکروہ ہے اور اس اختلاف کی وجہ یہ ہے کہ عورتوں کی زیارت قبور کی نسبت حدیثیں مختلف آئی ہیں۔ جو اہل علم عورتوں کے لئے بھی زیارت قبور کو جائز بتاتے ہیں ان کی پہلی دلیل یہ ہے کہ رسول اکرم ﷺ نے ایک عورت کو ایک قبر کے پاس روتے ہوئے دیکھا تو فرمایا کہ اللہ سے ڈر اور صبر کر (رواہ البخاری) اور آپ نے اسے قبر کے پاس بیٹھنے سے منع نہیں فرمایا۔ اور دوسری دلیل یہ ہے کہ رسول ﷺ نے فرمایا کہ میں نے تم لوگوں کو زیارت قبور سے منع کیا تھا سو تم لوگ قبروں کی زیارت کرو (رواہ مسلم) وہ لوگ کہتے ہیں کہ یہ اجازت مردوں اور عورتوں دونوں کو شامل ہے (۳) تیسری دلیل یہ ہے کہ حضرت عائشہ (رضی اللہ عنہا) نے اپنے بھائی عبدالرحمن کی قبر کی تو ان سے کسی نے کہا کہ کیا رسول اللہ ﷺ نے عورتوں کو زیارت قبور سے منع نہیں کیا ہے؟ انہوں نے کہا، ہاں! منع کیا تھا (مگر) پھر ان کو زیارت قبور کا حکم کیا۔ (رواہ الحاکم) (☆)

اور چوتھی دلیل یہ ہے کہ حضرت عائشہ نے رسول اللہ ﷺ سے کہا کہ یا رسول اللہ ﷺ! جب میں قبروں کی زیارت کروں تو کیا کہوں؟ آپ ﷺ نے فرمایا کہ جب تو قبروں کی زیارت کرے تو کہہ السلام علی الدیار الحدیث (رواہ مسلم) اور (۵) پانچویں دلیل یہ ہے کہ حضرت فاطمہ ہر جمعہ کو اپنے چچا کی قبر کی زیارت کرتی تھیں (رواہ الحاکم و صومر سل) اور (۶) چھٹی دلیل یہ ہے کہ رسول اللہ ﷺ نے فرمایا کہ جو اپنے باپ ماں دونوں یا ایک کی قبر کی زیارت ہر جمعہ کو کیا کرے تو اس کی مغفرت

(☆) فتاویٰ نذیریہ ج ۱ کے ص ۶۵۸ میں ہے: "حضرت عائشہ کہنے لگیں جب روکا تھا تو سب کو روکا تھا اور جب اجازت ہوئی تو عورتوں کو بھی ہو گئی..... رسول اللہ ﷺ نے جو زیارت کرنے والی عورتوں کو لعنت کی ہے یہ رخصت سے پہلے تھی جب رخصت ہو گئی، عورتوں مردوں کو ہو گئی۔"

کی جاوے گی اور وہ بار لکھا جاوے گا (رواہ البیہقی فی شعب الایمان مرسلًا) اور جو لوگ عورتوں کے لئے زیارت قبور مکروہ بتاتے ہیں ان میں بعض مکروہ بکراہت تحریمی کہتے ہیں اور بعض مکروہ بکراہت تنزیہی۔ ان لوگوں کی (۱) پہلی دلیل یہ ہے کہ رسول اللہ ﷺ نے فرمایا کہ اللہ تعالیٰ نے قبروں کی زیارت کرنے والی عورتوں پر لعنت کی ہے (اخرجہ الترمذی و صحیح) اور (۲) دوسری دلیل یہ ہے کہ رسول اللہ ﷺ نے فاطمہ (رضی اللہ تعالیٰ عنہ) کو سامنے آتے ہوئے دیکھا تو پوچھا کہ کہاں سے آتی ہو؟ انہوں نے کہا کہ اس میت کی تعزیت کو گئی تھی۔ آپ (ﷺ) نے فرمایا شاید تو جنازے کے ہمراہ کدی یعنی قبرستان میں گئی تھی۔ انہوں نے کہا، نہیں۔ (اخرجہ احمد والحاکم وغیرہما) ان لوگوں کی یہی دو دلیلیں ہیں۔ علامہ قرطبی نے ان متعارض و مختلف احادیث کی جمع و توفیق میں جو مضمون لکھا ہے اس کا خلاصہ مجیب نے جواب میں لکھ دیا ہے اور علامہ شوکانی نے اس کو اعتماد کے قابل و لائق بتایا ہے اور بلاشبہ جمع و توفیق کی یہ صورت بہت اچھی ہے۔ واللہ تعالیٰ اعلم و علمہ اتم۔ کتبہ عبدالرحمن مبارک پوری۔ (فتاویٰ نذیریہ ص ۱/۴۰۵)

فتاویٰ نذیریہ جلد اول (مطبوعہ مکتبۃ المعارف الاسلامیہ، گوجران والا) کے ص ۶۵۶ میں ہے: ”اگر عورت صابر ہے اور اس سے کسی قسم کے فتنہ کا خوف نہیں ہے اور نہ اس امر کا خوف ہے کہ قبرستان میں جا کر روئے گی چلائے گی اور بے صبری کی حرکتیں کرے گی تو اس کے لئے گاہے گاہے زیارت قبور کے مطابق سنت کے جائزہ رخصت ہے اور اگر بے صبر ہے اور اس سے امر مذکور کا خوف ہے تو اس کے لئے جائز نہیں۔ نیل الاوطار میں ہے، قرطبی نے کہا قبروں کی زیارت کرنے والی عورتوں پر جو لعنت آئی ہے، یہ بطور مبالغہ ہے اور قبرستان میں اکثر اوقات جانے والی عورتوں کے متعلق ہے کیوں کہ اس سے خاندان کے حقوق ضائع ہوتے ہیں، بے پردگی ہوتی ہے،

بعض دفعہ نوحہ کرنے لگتی ہیں، اگر یہ چیزیں نہ ہوں تو پھر جائز ہے کیوں کہ موت کی یاد کے لئے جیسے مرد محتاج ہیں ایسے ہی عورتیں بھی محتاج ہیں، اس سے دونوں طرح کی حدیثوں کی تطبیق ہو جاتی ہے۔“

امام غزالی رحمۃ اللہ علیہ فرماتے ہیں کہ: ”حضرت ام جعفر علیہ السلام اپنے باپ امام محمد باقر علیہ السلام سے راوی ہیں کہ حضرت فاطمہ زہرا اپنے چچا حضرت حمزہ کی قبر کی زیارت کو چند روز بعد جایا کرتیں اور اس کے پاس نماز پڑھتیں اور رویا کرتیں۔“ (مذاق العارفین، ص ۶۳۲ / ۳۔ احیاء علوم الدین، ص ۵۲۱ / ۴)

جناب مفتی محمد شفیع دیوبندی اپنی کتاب ”سنت و بدعت“ (مطبوعہ ادارۃ المعارف کراچی ۱۹۸۱ء) کے ص ۸۴ پر فرماتے ہیں:

”ایصالِ ثواب کے لئے قبر پر جانے کی ضرورت نہیں (ثواب) ہر جگہ سے پہنچتا ہے البتہ قبر پر جانے سے دوسرے فوائد ہیں، عامہ مومنین کی قبر پر جانے سے عبرت اور اعزاء و اقرباء کی قبروں پر عبرت کے ساتھ ادائے حق بھی اور بزرگوں کی قبروں پر اس کے ساتھ برکات بھی۔“

کتاب ”فضائل صدقات“ حصہ دوم کے ص ۲۴ پر جناب محمد زکریا کاندھلوی فرماتے ہیں: ”حضور کا ارشاد ہے کہ میں نے اپنی والدہ کی قبر کی زیارت کرنے کی اجازت مانگی تھی، مجھے اس کی زیارت کی اجازت ملی گئی۔ تم لوگ قبرستان جایا کرو، اس لئے کہ یہ چیز موت کو یاد دلاتی ہے۔ ایک اور حدیث میں ہے کہ اس سے عبرت ہوتی ہے، ایک اور حدیث میں ہے کہ قبرستان جانے سے دنیا سے بے رغبتی پیدا ہوتی ہے اور آخرت یاد آتی ہے۔“

امام غزالی رحمۃ اللہ علیہ نے بھی یہ احادیث اپنی کتاب ”احیاء علوم الدین“ کے ص ۵۲۱ / ۴ پر نقل کی ہیں۔ وہ فرماتے ہیں: ”زیارة القبور مستحبة علی الحملہ

للتذكر والاعتبار، وزيارة قبور الصالحين مستحبة لاجل التبرك مع الاعتبار۔“ قبروں کی زیارت خواہ کسی کی ہوں، موت کی یاد اور عبرت حاصل کرنے کے لئے مستحب ہے اور صلحا کی قبروں کی زیارت عبرت کے علاوہ تبرک کے لئے بھی مستحب ہے۔ (مذاق العارفین، ص ۶۳۱/۴)

کنز العمال مطبوعہ بیروت ص ۶۵۵/۱۵ میں ہے: ”من مر علی المقابر وقرأ قل هو الله احد احدی عشرة مرة ثم وهب اجرها للاموات اعطى من الاجر بعدد الاموات۔ رسول کریم ﷺ نے فرمایا جو قبرستان سے گزرے اور سورہ اخلاص گیارہ بار پڑھ کر اس کا ثواب مردوں کو بخش دے اسے مردوں کی تعداد کے مطابق ثواب دیا جائے گا۔ اسے دار قطنی دیلمی اور سلفی نے حضرت علی کرم اللہ وجہہ سے روایت کیا ہے۔“

اردو ترجمہ کتاب ”زيارة القبور“ مضافہ ابن تیمیہ (م ۷۲۸ھ) (مطبوعہ اقبال بک ڈپو صدر کراچی) کے ص ۱۵ پر ہے: ”زیارت قبور کے متعلق مسنون یہ ہے کہ صاحب قبر پر سلام بھیجے اور اس کے حق میں دعا کرے جس طرح جنازہ پر دعا کی جاتی ہے، چنانچہ حضور علیہ الصلوٰۃ والسلام صحابہ کرام کو یہی تعلیم دیتے تھے۔ فرماتے تھے جب قبور کی زیارت کرو تو یہاں کرو: السلام علیکم یا اهل دیار قوم مومنین وانا ان شاء الله بکم لاحقون، یرحم الله المستقدمین منا والمستأخرین نسال الله لنا ولكم العافیة، اللهم لاتحرمنا اجرهم ولا تفتنا بعدهم۔ اے مومنین کی بستی کے رہنے والو! تم پر سلام ہو ہم انشاء اللہ تمہارے ساتھ ملنے والے ہیں اللہ تعالیٰ ہمارے اگلوں اور پچھلوں پر رحم کرے، ہم اللہ سے اپنے لئے اور تمہارے لئے طالب عافیت ہیں۔ مولیٰ! ہمیں ان کے اجر سے محروم نہ کی جیو اور ان کے بعد ہمیں فتنہ میں نہ ڈالو۔“ (۲) حضور ﷺ نے فرمایا: ما من رجل یمر بقبر رجل یمان یعرفه فی

الدنيا فيسلم عليه الازد الله روحه حتى يرد عليه السلام۔ جب کسی شخص کا گزر کسی آشنا کی قبر پر ہوتا ہے اور وہ اس پر سلام بھیجتا ہے تو خدا تعالیٰ اس کی روح اس کی طرف پھیر دیتا ہے اور وہ اپنے بھائی کے سلام کا جواب دیتا ہے۔“ (اس حدیث کو امام غزالی نے بھی اپنی کتاب احیاء علوم الدین میں نقل کیا ہے۔ ۴/۵۲۲)

جناب اسماعیل دہلوی کی ”صراط مستقیم“ میں ہے: ”وخواندن سوره يس است کہ بقید روز جمعہ و زیارت قبر والدین وارد شدہ۔“ اور ہر جمعہ کے دن والدین کی قبر پر جا کر سورہ یسین کا پڑھنا اور والدین کی قبر کی زیارت کرنا (حدیث میں) وارد ہوا ہے۔ (ص ۵۵، مطبوعہ نجیبائی دہلی)

حضرت امام غزالی رحمۃ اللہ علیہ نے ”احیاء علوم الدین“ میں یہ حدیث نقل کی ہے: ”وقال النبی صلی اللہ علیہ وسلم من زار قبر والدیہ او اجدہما فی کل جمعة غفرلہ و کتب برا۔“ (ص ۵۲۱/۴، مطبوعہ دار الفکر، بیروت، ۱۹۹۳ء) اس کا اردو ترجمہ جناب محمد احسن نانوتوی لکھتے ہیں۔ ”اور آں حضرت ﷺ فرماتے ہیں کہ جو شخص ہر جمعہ کو اپنے ماں باپ خواہ ایک کی قبر کی زیارت کرے تو اس کے گناہ بخش دیئے جاتے ہیں اور نیک لکھا جاتا ہے۔“ (مذاق العارفین، ص ۶۳۲/۴۔ مطبوعہ نول کشور، لکھنؤ)

علامہ ابن قیم جوزی نے بھی ”الروح“ (مطبوعہ دار الحدیث مصر ۱۹۸۹ء) کے ص ۵ پر زیارت قبور کے حوالے سے وہ احادیث نقل کی ہیں جو ذکر کی جا چکی ہیں۔

حاجی امداد اللہ صاحب مہاجر مکی علیہ الرحمہ کے بارے میں جناب اشرف علی تھانوی لکھتے ہیں: ”اور اکثر انتہائے سفر بسمت پیران کلیر (م ۶۹۱ھ) و دہلی بغرض زیارت قطب الدین بختیار کاکی (م ۶۳۴ھ) قدمنا اللہ باسراہ و دیگر بزرگان کے کہ ان مقامات میں آسودہ ہیں، ہوتا تھا اور بمقام پانی پت واسطے زیارت حضرت شیخ شمس الدین پانی پتی و حضرت شیخ کبیر الاولیاء جلال الدین پانی پتی کے جاتے تھے۔“ (امداد المشتاق مطبوعہ

اشرف المطالع تھانہ بمون ۱۹۲۹ء، ص ۲۶)

شوق وطن، ص ۳۲ میں ہے: ”عن عائشة قلت قال رسول الله ﷺ ما من رجل يزور اخاه ويجلس عنده الا استانس به ورد عليه حتى يقوم۔ (اخر جہ ابن ابی الدینانی فی کتاب المقتون) ترجمہ: حضرت عائشہ سے روایت ہے کہ رسول اللہ ﷺ نے فرمایا جو شخص اپنے بھائی (مسلمان) کی (قبر کی) زیارت کرتا ہے اور اس کے پاس بیٹھتا ہے وہ اس سے مانوس ہوتا ہے اور اس کے سلام کا جواب دیتا ہے یہاں تک کہ یہ جانے والا اٹھ کھڑا ہو۔“

اسی صفحے میں ہے: ”عن ابن عباس قال قال رسول الله ﷺ ما من احد يمر بقبر اخيه المومن كان يعرفه في الدنيا فيسلم عليه الا عرفه ورد عليه السلام۔ (اخر جہ ابن عبد البر وصحیح عبد الحق) ترجمہ: حضرت ابن عباس سے روایت ہے کہ رسول اللہ ﷺ نے فرمایا جو شخص اپنے بھائی مسلمان کی قبر پر گزرتا ہے جس کو دنیا میں پہچانتا تھا اور اس کو سلام کرتا ہے وہ اس کو پہچانتا ہے اور سلام کا جواب دیتا ہے۔“ (امام غزالی رحمۃ اللہ علیہ نے ”احیاء علوم الدین“ کے ص ۵۲۲/۴ میں ان احادیث کو نقل کیا ہے)

تھانوی صاحب لکھتے ہیں: ”جو یہ بات عوام کے خیال میں جمی ہوئی ہے کہ مردے یوں ہی بے کس بے بس تنہائی میں پڑے ہوئے گھٹا کریں گے۔ یہ خیال غلط ہے بلکہ دنیا میں جس قدر سامان عیش کسی کے پاس ہو سکتا ہے وہ سب بلکہ اس سے زیادہ اور عمدہ عالم برزخ میں نصیب ہوگا۔“ (ص ۳۵)

صحیح مسلم شریف ص ۱۸۳/۱ میں ہے، امیر المومنین سیدنا عمر فاروق رضی اللہ عنہ روایت فرماتے ہیں کہ رسول اللہ ﷺ (جنگ بدر سے ایک دن پہلے) ہمیں کفار بدر کی قتل گاہیں دکھاتے تھے کہ یہاں فلاں کافر قتل ہو گا یہاں فلاں۔ جہاں جہاں

حضور نے بتایا تھا وہیں وہیں ان کافروں کی لاشیں گریں، پھر نبی پاک ﷺ کے حکم سے وہ تمام لاشیں ایک کنویں میں بھر دی گئیں، نبی پاک ﷺ وہاں تشریف لے گئے اور ان کافروں کو ان کے باپوں سمیت نام لے کر انہیں پکارا اور فرمایا تم نے بھی پایا جو سچا وعدہ اللہ اور اس کے رسول نے تمہیں دیا تھا کہ میں نے تو پایا جو سچا وعدہ اللہ نے مجھے دیا تھا۔ حضرت عمر نے عرض کی، یا رسول اللہ ﷺ) آپ ان جسموں سے کیوں کر کلام کرتے ہیں جن میں روہیں نہیں، فرمایا میں جو کہہ رہا ہوں اسے کچھ تم ان سے زیادہ نہیں سنتے مگر انہیں یہ طاقت نہیں ہے کہ مجھے لوٹ کر جواب دیں۔

(التذکرہ ص ۱۶۴ میں علامہ قرطبی نے اس حدیث کو نقل کیا ہے اور امام غزالی نے احیاء علوم الدین میں اسے نقل کیا ہے۔ ص ۳۹۵/۱۔ مذاق العارفین اردو ترجمہ احیاء علوم الدین مطبوعہ نول کشور، لکھنؤ، ۱۹۲۹ء۔)

حضرت شیخ محقق شاہ عبدالحق محدث دہلوی رحمۃ اللہ علیہ فرماتے ہیں: ”زیارت کبھی قبر والوں کے حق کی ادائیگی کے لئے ہوتی ہے۔ حدیث شریف (انس مایکون المیت فی قبرہ اذا زارہ من کانہ یحبہ فی دارالدنیا) میں آیا ہے کہ میت کے لئے سب سے زیادہ مانوس (انس کی) حالت وہ ہوتی ہے جب اس کا کوئی پیارا آشنا (جاننے والا) اس کی قبر کی زیارت کے لئے آتا ہے، اس باب میں بہت سی احادیث ہیں۔“ (جذب القلوب مطبوعہ نول کشور، ص ۲۱۳)

تفسیر کبیر میں ہے: ”حضور اقدس ﷺ ہر سال شہدائے احد کے مزار پر تشریف لے جاتے اور انہیں سلام کر کے یہ آیت پڑھتے: علیکم بما صبرتم فنعم عقبی الدار۔ اور اسی طرح خلفائے اربعہ (حضرت ابو بکر، حضرت عمر، حضرت عثمان، حضرت علی رضی اللہ عنہم) بھی کرتے۔“ (تفسیر کبیر، امام رازی، مطبوعہ مصر، ص ۴۵/۱۷۔ یہی روایت تفسیر ابن جریر مطبوعہ مصر ص ۸۴/۱۳ میں ہے)

☆ فتاویٰ عزیزی (مطبوعہ مطبع مجیدی کان پور) کے ص ۴۲۵/۱ میں ہے:
 ”سوال: زیارت قبور کی ترکیب ارشاد ہووے۔“

جواب: جب عوام مومنین کی قبر کی زیارت کے لئے جاوے تو پہلے قبلہ کی طرف پشت کر کے اور میت کے سینے کے سامنے مونہہ کرے اور سورۃ فاتحہ ایک مرتبہ اور سورۃ قل هو اللہ احد تین مرتبہ پڑھے اور جب مقبرہ میں جاوے تو یہ کہے السلام علیکم یا اهل الدیار من المومنین والمسلمین یغفر اللہ لنا ولكم وانا انشاء اللہ بکم لا حقون۔ یعنی سلام ہو تم لوگوں پر اے اہل دیار مومنین اور مسلمین سے، بخشش فرمادے اللہ تعالیٰ ہمارے حق میں اور تمہارے حق میں اور ہم انشاء اللہ تعالیٰ تمہارے ساتھ ملنے والے ہیں۔ اور اگر من جملہ اولیاء اور صلحا کے کسی بزرگ کی قبر کی زیارت کے لئے جاوے تو چاہئے کہ اس بزرگ کے سینے کی طرف مونہہ کر کے بیٹھے اور اکیس مرتبہ چار ضرب سے یہ پڑھے: مسح قدوس ربنا ورب الملائکة والروح۔ اور سورۃ انا انزلناه تین مرتبہ پڑھے اور دل سے خطرات کو دور کرے اور دل کو اس بزرگ کے سینے کے سامنے رکھے تو اس بزرگ کے روح کی برکات، زیارت کرنے والے کے دل میں پہنچیں گے۔“

امام غزالی رحمۃ اللہ علیہ (م ۵۰۵ھ) فرماتے ہیں: ”وکان اذا حضر الی المقابر لیزورها یقول صلی اللہ علیہ وسلم: سلاما علی اهل الدیار من المسلمین والمومنین، وانا ان شاء اللہ بکم لا حقون؛ انتم لنا فرط ونحن لکم تبع، اللہم اغفر لنا ولہم وتجاوز بعفوک عنا وعنہم۔ فکان یعلم نساء صلی اللہ علیہ وسلم۔ اذا خرج النساء الی المقابر یقول لہن قولوا هذا الکلام، ویعلمہن ایاه..... ورسول اللہ صلی اللہ علیہ وسلم قال: ما من احد منکم یمر قبر اخیه المومن یرفہ فی الدنیا فیسلم علیہ الا عرفہ ورد

علیہ۔“ (الدرۃ الفاخرہ فی کشف علوم الآخرہ، ص ۱۱۲۔ مطبوعہ دارالکتب العلمیہ، بیروت۔ ۱۴۱۲ھ)

مجموعہ زبدۃ النصارح میں شائع ہونے والے حضرت شاہ عبدالعزیز محدث دہلوی رحمہ اللہ علیہ کے رسالہ ”ذبیحہ“ میں ہے: ”صالحین کی قبروں کی زیارت اور ان کی زیارت سے) سے برکت حاصل کرنا اور ایصالِ ثواب، تلاوت قرآن، دعائے خیر اور تقسیم طعام و شیرینی بہت ہی اچھا اور خوب ہے اور اس پر علمائے کرام کا اجماع ہے اور عرس کے دن کا تعین اس لئے ہے کہ وہ دن ان کے دارالعمل سے دارالثواب کی طرف جانے کی یاد دہانی و یاد گیری کا ہے ورنہ جس دن بھی یہ (زیارت و ایصالِ ثواب کا) کام ہو فلاح و نجات کا سبب ہے اور خلف (بعد والوں) کے لئے لازم ہے کہ وہ اپنے سلف (پہلوں) کے لئے اس طرح کی بھلائی اور نیکی کرتے رہیں..... اور ابن الممذر اور ابن مردویہ نے حضرت انس بن مالک رضی اللہ عنہ سے روایت کی کہ رسول اللہ ﷺ ہر سال احد تشریف لاتے اور شہدا کی قبروں پر سلام کرتے..... امام ابن جریر نے اپنی تفسیر میں حضرت محمد بن ابراہیم سے روایت کی کہ نبی کریم ﷺ ہر سال کے شروع میں شہدا کی قبروں پر تشریف لے جاتے اور سلام کہتے اور حضور ﷺ کے بعد خلفائے کرام بھی ایسا ہی کرتے۔“

امام شععی رحمۃ اللہ علیہ (م ۱۰۴ھ) فرماتے ہیں: ”کانت الانصار اذا مات لہم المیت اختلفوا الی قبرہ یقرؤن لہ القرآن: انصار کا طریقہ تھا کہ جب ان کا کوئی وفات پاجاتا تو وہ بار بار اس کی قبر پر جاتے اور اس کے لئے قرآن پڑھتے۔“ (شرح الصدور، ص ۱۳۰۔ کتاب الروح ابن قیم، ص ۱۰)

امام غزالی رحمۃ اللہ علیہ فرماتے ہیں: ”آں حضرت ﷺ نے فرمایا ہے کہ جب تم میں سے کوئی مر جاوے اور اس کو تم مٹی دے چکو تو چاہئے کہ ایک شخص تم میں سے اس

کی قبر کے سرہانے کھڑا ہوا اور کہے کہ اے فلاں شخص فلائی عورت کے بیٹے! وہ سنے گا تو مگر جواب نہیں دے گا، پھر اسے دوبارہ اسی طرح پکارے، وہ سیدھا بیٹھ جاوے گا، پھر تیسری دفعہ اسی طرح کہے، وہ کہے گا کہ ارشاد کر، خدائے تعالیٰ تجھ پر رحم کرے مگر تم اس (قبر والے کے) جواب کو نہ سنو گے، پھر اس سے کہے کہ یاد کر اس چیز کو جس پر تو دنیا سے اٹھا ہے یعنی گواہی لا الہ الا اللہ محمد رسول اللہ (ﷺ) کی اور یہ کہ تو اس بات پر راضی ہوا کہ تیرا پروردگار اللہ ہے اور دین اسلام ہے اور محمد ﷺ نبی ہیں اور قرآن امام ہے، اس لئے کہ اگر یہ اس کو سنا دو گے تو منکر اور نکیر اس (قبر والے کے) پاس سے ہٹ جاویں گے اور یوں کہیں گے کہ یہاں سے چل دو، اس شخص کے پاس ہم کیوں بیٹھیں اس کو تو حجت سکھادی گئی اور اللہ تعالیٰ اس شخص کی طرف سے منکر نکیر کو جواب دے گا۔ ایک شخص نے عرض کیا، یا رسول اللہ (ﷺ) اگر اس کی ماں کا نام معلوم نہ ہو، آپ (ﷺ) نے فرمایا کہ اس کو حوا کا لڑکا کہہ کر پکارے، اتھی۔“

(مذاق العارفین، ص ۶۳۴/۳۔ ص ۵۲۳/۴)

☆ اردو ترجمہ ”زیارۃ القبر“ مصنفہ ابن تیمیہ میں ص ۲۷ پر ہے: ”علماء کا اتفاق ہے کہ جو شخص روضہ مبارک یا انبیاء و صالحین، صحابہ یا اہل بیت وغیرہم کے مزارات کی زیارت کرے اس کو ان کا چھوٹا یا بوسہ دینا جائز نہیں..... اور امام احمد اور ان کے موافقین نے اس کو جائز رکھا ہے۔“

عالم مدینہ علامہ سید نور الدین سمودی ”خلاصۃ الوفاء“ میں نقل فرماتے ہیں: ”امام احمد بن حنبل (م ۲۴۱ھ) کے فرزند امام عبد اللہ (م ۲۹۰ھ) فرماتے ہیں میں نے اپنے والد گرامی سے پوچھا، کوئی شخص نبی پاک ﷺ کے منبر کو چھوئے اور بوسہ دے اور ثواب الہی کی امید پر ایسا ہی فعل قبر شریف کے ساتھ کرے تو (امام احمد بن حنبل نے) فرمایا اس میں کچھ حرج نہیں۔ عربی عبارت یوں ہے: و فی کتاب العلیل

والسئالات لعبد الله بن احمد بن حنبل سالت ابى عن الرجل يمس منبر
النبي ﷺ تبرك بمسه وتقبيله ويفعل بالقبر مثل ذلك جاء ثواب الله تعالى
فقال لا باس به۔ (وفاء الوفا مطبوعه بيروت ص ۴۴۰/۱۳۰۳۔ مجمع الشيوخ ذہبی، ص
۴۵/۱، حرف الالف)

مسند احمد ص ۴۲۲/۵ (مطبوعه بيروت) اور المستدرک امام حاکم اور تاریخ مدینہ
دمشق ابن عساکر ص ۲۳۹/۵۷ (مطبوعه دار الفکر، بیروت) میں حدیث ہے کہ: اقبل
مروان یوما فوجد رجلا واضعا وجهه على القبر فاخذ مروان برقبته ثم قال
هل تدرى ماتصنع فاقبل عليه فقال نعم انى لم آت الحجر انما جنت
رسول الله ﷺ ولم آت الحجر، سمعت رسول الله ﷺ يقول لا تبکوا
على الدين اذا وليه اهله ولكن ابکوا على الدين اذا وليه غير اهله۔ مروان
(م ۶۵ھ) نے ایک شخص کو دیکھا کہ وہ رسول کریم ﷺ کی قبر انور پر مونھ رکھے قبر
شریف سے لپٹا ہوا ہے، مروان نے اس شخص کی گردن پکڑ کر کہا، جانتے ہو یہ تم کیا کر
رہے ہو؟ اس شخص نے مروان کی طرف مونھ کیا (تو وہ حضرت ابو ایوب انصاری
رضی اللہ عنہ (م ۵۲ھ) تھے) انہوں نے مروان سے کہا! (جانتا ہوں کہ کیا کر رہا ہوں)
میں کسی پتھر کے پاس نہیں آیا، میں تو رسول اللہ ﷺ کے پاس آیا ہوں۔ میں نے
رسول اللہ ﷺ کو فرماتے سنا، دین پر نہ روؤ جب اس کا والی اس کا اہل ہو، ہاں دین پر روؤ
جب نا اہل اس کا والی ہو۔ (یعنی میں اپنے آقا کے پاس آیا ہوں اور ان سے لپٹ کر ان کی
آغوش میں اپنا مونھ رکھ کر رہا ہوں۔ اس مروان کو وہ یہ جواب دے رہے تھے کہ تو
نا اہل ہے)۔

ابن عساکر نے صحیح سند کے ساتھ حضرت ابودرداء (م ۳۲ھ) سے روایت کیا کہ
”حضرت سیدنا بلال رضی اللہ عنہ (م ۲۰ھ) نے (جو ملک شام کو چلے گئے تھے) نبی پاک

ﷺ کو (خواب میں) دیکھا کہ نبی پاک ﷺ ان (بلال) سے فرماتے ہیں، یہ کیا بے رخی ہے اے بلال! کیا وہ وقت نہیں آیا کہ تم میری زیارت کو آؤ؟ حضرت بلال جاگے تو غم گین اور ڈرے ہوئے تھے، پس زیارت کا ارادہ کر کے مدینہ جانے کے لئے سوار ہوئے، رسول کریم ﷺ کی قبر اقدس پر حاضر ہو کر روئے اور اپنا مونہ قبر شریف پر ملے تھے۔ “(وفاء الوفاء مطبوعہ بیروت ص ۱۳۵۶/۳) امام سہودی فرماتے ہیں کہ حضرت بلال نے رسول کریم ﷺ کی قبر انور پر اپنے دونوں رخسار رکھے اور ابن عمر رضی اللہ عنہما اپنا دایاں ہاتھ قبر پر رکھتے اور اسمعیل حمی سے نقل کیا کہ ابن المنکدر (تابعی) کو کوئی ایسی مصیبت ہوتی کہ کلام نہ کر پاتے تو وہ کھڑے ہو جاتے اور نبی پاک ﷺ کی قبر شریف پر اپنا رخسار (گال) رکھتے، کسی نے انہیں ٹوکا تو انہوں نے فرمایا کہ میں نبی پاک ﷺ کی قبر سے شفا حاصل کرتا ہوں۔ “(وفاء الوفاء مطبوعہ بیروت ص ۱۳۰۶/۳) اسی کتاب میں علامہ سہودی نے ابن ابی العصیف اور محبت طبری سے بھی نقل کیا کہ اولیاء اللہ کے مزارات کو بوسہ دینا جائز ہے۔

کنز العمال مطبوعہ حیدر آباد کن جلد دوم کے ص ۲۳۸ پر ہے: ”حضرت علی کرم اللہ وجہہ (م ۳۰ھ) سے روایت کرتے ہیں کہ نبی کریم ﷺ کی وفات شریف کے تین دن بعد ایک اعرابی آیا، وہ رسول کریم کی وفات شریف سے بہت غم زدہ ہوا، قبر شریف پر آیا اور رسول کریم ﷺ کی قبر انور پر (شدت غم کی وجہ سے) گر گیا، قبر شریف کی خاک اپنے چہرے پر ڈالتا تھا اور کہتا تھا آپ نے فرمایا تو ہم نے سنا آپ کا فرمانا اور آپ نے اللہ سے سنا ہم نے آپ سے سنا اور جو کلام آپ پر نازل ہوا اس میں ہے کہ ولو انہم اذا ظلموا انفسہم الخ اور بے شک میں نے اپنی جان پر ظلم کیا اور آپ کے پاس آیا ہوں آپ میرے لئے استغفار فرمائیں تو قبر رسول سے آواز آئی اللہ نے تجھے بخش دیا۔“ (تفسیر المدارک اور تفسیر خزائن العرفان میں بھی یہ واقعہ درج ہے)

حضرت مفتی احمد یار خان نعیمی اپنی کتاب ”جاء الحق“ میں عالم گیری کے حوالے سے لکھتے ہیں: لا باس بتقبیل قبر والدیہ، کذا فی فی الغرائب، اپنے ماں باپ کی قبریں چومنے میں حرج نہیں۔“ (ص ۲۷۱)

☆ اعلیٰ حضرت امام اہل سنت مولانا شاہ احمد رضا خاں بریلوی رحمۃ القوی (م ۱۳۴۰ھ) فرماتے ہیں کہ عالم گیری میں ہے کہ قبروں پر گلاب وغیرہ کے پھول رکھنا اچھا ہے اور ردالھکام میں ہے کہ پھول جب تک تروتازہ رہتا ہے اللہ تعالیٰ کی تسبیح کر کے میت کا دل بہلاتا ہے اور خدا کے ذکر سے رحمت نازل ہوتی ہے، اس بات سے اور حدیث شریف کے اتباع کے لحاظ سے اس کا (مندوب) پسندیدہ ہونا ثابت ہوتا ہے اسی پر اس کا قیاس بھی ہو گا جو ہمارے زمانے میں آس وغیرہ کی شاخیں رکھنے کا دستور ہے۔ (ردالھکام مطبوعہ مصر ص ۶۰۷/۱)۔ فاضل بریلوی مزید فرماتے ہیں: اگر بتی قبر کے اوپر رکھ کر نہ جلائی جائے، اس میں سوء ادب اور بد حالی ہے، ہاں قبر کے قریب خالی زمین پر رکھ کر سلگائیں کہ خوش بو محبوب ہے۔ فرماتے ہیں: اگر بتی جلا نا اگر تلاوت قرآن کے وقت تعظیم قرآن کے لئے ہو یا وہاں کچھ لوگ بیٹھے ہوں، ان کی ترویج کے لئے ہو تو مستحسن ہے۔

حضرت شاہ عبدالعزیز محدث دہلوی رحمۃ اللہ علیہ فرماتے ہیں: ”اور پھول اور خوش بو کی چیز قبر پر رکھنا اس سے ماخوذ ہے کہ میت کے کفن میں کافور وغیرہ خوش بو کی چیزیں لگانا شرعاً ثابت ہے، خوش بو کی چیز قبر پر رکھنے سے میت کو سرور ہوتا ہے۔“ (ص ۲۲۸/۱- فتاویٰ عزیزی)

میرے والد گرامی مجدد مسلک اہل سنت خطیب اعظم حضرت مولانا محمد شفیع اوکاڑوی علیہ رحمۃ الباری (م ۱۳۰۴ھ) اپنے رسالہ ”ثواب العبادات الی ارواح الاموت“ کے ص ۷۷ پر فرماتے ہیں: ”حضرت ابن عباس رضی اللہ عنہما فرماتے ہیں کہ

حضور ﷺ دو قبروں کے پاس سے گزرے تو فرمایا کہ ان دونوں قبر والوں کو عذاب ہو رہا ہے اور وہ کسی بہت بڑے گناہ کی وجہ سے نہیں بلکہ ایک تو پیشاب کرنے کے وقت چھینٹوں سے نہیں بچتا تھا اور دوسرا چغل خور تھا۔

ثم اخذ جریده رطبة فشقها بنصفین ثم غرز فی کل قبر واحدة، قالو یارسول اللہ لم صنعت هذا؟ فقال لعله ان ینخف عنہا مالم بیسا۔ (بخاری، مسلم، مشکوٰۃ ص ۳۲۔ کتاب الروح ص ۵۰۔ التذکرہ ص ۸۳) پھر آپ (ﷺ) نے کھجور کی ایک تر شاخ لی اور درمیان سے چیر کر اس کے دو حصے کر کے دونوں قبروں پر ایک ایک حصہ گاڑ دیا۔ صحابہ کرام (رضوان اللہ علیہم اجمعین) نے عرض کی، یا رسول اللہ (ﷺ) آپ نے ایسا کیوں کیا؟ فرمایا اس لئے کہ (جب تک یہ شاخیں ہری رہیں گی) ان کے عذاب میں تخفیف رہے گی۔

اس حدیث میں چند باتیں قابل غور ہیں (اول) یہ کہ حضور اکرم ﷺ سے عالم برزخ کا حال بھی پوشیدہ نہیں ہے۔ (دوم) یہ کہ وہ قبر والے اپنی زندگی میں جس گناہ کا ارتکاب کر کے گرفتار عذاب ہوئے تھے آپ (ﷺ) کو اس کا علم تھا۔ (سوم) یہ کہ آپ نے تر شاخیں قبر پر رکھ کر ان کو تخفیف عذاب کا باعث قرار دیا۔ اب سوال یہ ہے کہ تخفیف عذاب کا باعث صرف وہ شاخیں تھیں یا کچھ اور؟ صرف شاخوں کو قرار دیا جائے تو (شاخوں کے) سوکنے کے بعد شاخوں کا قبر پر ہونا باعث تخفیف عذاب ہونا چاہئے۔ حالاں کہ ایسا نہیں۔ معلوم ہوا کہ تخفیف عذاب کا باعث صرف وہ شاخیں ہی نہیں بلکہ ان کی تسبیح ہے جو وہ پڑھتی ہیں کیوں کہ وان من شیء الا یسبح بحمدہ (الآیہ) ہر چیز اللہ کی تسبیح بیان کرتی ہے۔ اور چوں کہ شاخوں کا سوکھ جانا ان (شاخوں) کی موت ہے اور موت سے تسبیح موقوف ہوگی لہذا ثابت ہوا کہ تخفیف عذاب کا باعث شاخوں کی تسبیح تھی۔

نیز یہاں سے یہ بھی ثابت ہوا کہ قبروں پر پھول ڈالنا جائز ہے کیوں کہ کھجور کی تر شاخوں کی طرح تازہ پھول وغیرہ بھی اللہ تعالیٰ کی تسبیح پڑھتے ہیں۔

بعض لوگ یہ کہا کرتے ہیں کہ حضور اکرم ﷺ نے شاخیں اس لئے رکھیں کہ ان سے عذاب میں تخفیف ہو جائے تو تم جو اولیاء اللہ کی قبروں پر پھول ڈالتے ہو تو معلوم ہوا کہ تم ان کو گرفتار عذاب سمجھتے ہو اور اس لئے پھول ڈالتے ہو کہ ان کے عذاب میں کمی ہو جائے، تو اس کے متعلق عرض یہ ہے کہ تسبیح صرف ان لوگوں ہی کو مفید نہیں جو گرفتار عذاب ہوں بلکہ ان کو بھی مفید ہے جو غریق رحمت ہوں، اگر تسبیح گرفتار عذاب کے لئے تخفیف عذاب کا باعث ہے تو غریق رحمت کے لئے خوشی و مسرت اور رفع درجات کا باعث ہے، چنانچہ بہت سے صحابہ کرام اور بزرگان دین نے بوقت وفات وصیتیں کی ہیں کہ ہماری قبروں پر کھجور کی تر شاخیں رکھا کرنا، نہیں معلوم یہ منکرین ان پاک لوگوں کے متعلق کیا گمان کریں گے؟“

جناب اشرف علی تھانوی ”الکشف“ کے ص ۶۳۹ پر لکھتے ہیں: حضرت ابو بربیدہ سے روایت ہے کہ انہوں نے یہ وصیت کی تھی کہ ان کی قبر پر دو شاخیں کھجور کی رکھ دی جائیں۔ روایت کیا اس کو بخاری نے ترجمہ الباب میں۔ ف: درخت نشانہ برائے تسبیح، بعض لوگوں کی درخت لگانے سے یہ نیت ہوتی ہے کہ اس کے ذکر و تسبیح سے میت کو نفع و انس ہوگا، اس حدیث سے اس کی اصل نکلتی ہے۔)

رد المحتار مطبوعہ مصر ۶۶/۱، اور فتاویٰ قاضی خاں مطبوعہ نول کشور لکھنؤ کے ص

۱۹۵/۱ میں ہے: واللفظ الخانیہ یکرہ قطع الحطب والحشیش من المقبرة فان كان یا بسا لا باس به لانه مادام رطبا یسح فیونس المیت و تنزل بذکرہ الرحمہ۔ چوب و گیاه بزرگام مقبرہ سے کاٹنا (مکروہ) ناپسندیدہ ہے اور خشک ہو تو کوئی حرج نہیں کیوں کہ جب تک وہ تر رہتی ہے اللہ کی تسبیح کرتی ہے تو اس سے میت

کا جی بہلتا ہے اور اس کے ذکر سے رحمت نازل ہوتی ہے۔ حضرت فاضل بریلوی علیہ الرحمہ فرماتے ہیں: مجمع البرکات میں مطالب المؤمنین اور کنز العباد و فتاویٰ غرائب وغیرہا میں ہے: وضع الورد والرباحین علی القبور حسن لانہ مادام رطبا یسبح ویکون للعبت انس بتسبیحہ۔ گلاب کے اور خوش بو والے پھول قبروں پر ڈالنا اچھا ہے کہ جب تک تازہ رہیں گے اللہ تعالیٰ کی تسبیح کریں گے اور میت کو ان کی تسبیح سے انس حاصل ہوگا۔ (فتاویٰ ہندیہ مطبوعہ پشاور ص ۵۱/۵)

بزرگوں کے مزارات پر پھول ڈالنا یا ان کی قبر شریف کے گرد عمارت بنانا یا ان پر چراغ روشن کرنے کے بارے میں علمائے اسلام فرماتے ہیں: تعظیم ارواح المشرقة علی تراب جسدہ۔ یعنی ان کی روح کی تعظیم کی جاتی ہے اور لوگوں کو دکھایا جاتا ہے کہ یہ مزار محبوب کا ہے۔ (الحدیقہ الندیہ ص ۶۳۰/۲)

☆ حضرت شیخ محقق شاہ عبدالحق محدث دہلوی رحمۃ اللہ علیہ فرماتے ہیں: ”صالحین اپنے زائرین کے ادب کے مطابق ان کی بے پناہ مدد فرماتے ہیں۔“

(اشعۃ اللمعات ص ۷۲۰/۱)

جناب اثر فعلی تھانوی اپنی کتاب ”الکشف“ (مطبوعہ سجاد پبلشرز، لاہور) کے ص ۶۶۳ میں حدیث نقل کر کے فرماتے ہیں: ”ف: ادب موتی کالا حیا، بزرگوں نے لکھا ہے کہ ہر مردہ کی قبر پر حاضر ہو کر اس کا اتنا ادب کرے کہ جتنا حالت حیات میں کرتا تھا۔“

☆ حضرت شاہ ولی اللہ دہلوی (م ۱۱۷۶ھ) ”فیوض الحرمین“ میں لکھتے ہیں: ”کامل بندے کا جب انتقال ہوتا ہے تو نہ وہ خود گم ہوتا ہے نہ ہی اس کا کمال بلکہ بدستور اپنے حال پر رہتے ہیں۔“

اعلیٰ حضرت فاضل بریلوی اپنے فتاویٰ میں سیدی محمد عبداری کا قول نقل فرماتے

ہیں: ”زائر ان کی بارگاہ میں حاضر ہو اور اس پر متعین ہے کہ دور دراز سے ان کی زیارت کا قصد و ارادہ کرے، پھر جب ان کی بارگاہ میں حاضری اور باریابی کا شرف حاصل ہو تو لازم ہے کہ عاجزی و انکساری، مسکینی و فقیری، محتاجی و فاقدہ بے چارگی اور فروتنی و فرماں برداری سے متصف ہو (یعنی ان کو اپنائے) اور ان اہل اللہ کی بارگاہ میں فریاد کرے، ان سے اپنی حاجت روائی چاہے اور یقین کرے کہ ان کی برکت سے قبولیت ہوگی کیوں کہ وہ (اللہ کے پارے) اللہ تعالیٰ کے کھلے دروازے ہیں اور اللہ کریم کی سنت جاری ہے کہ ان کے ہاتھ پر ان کی برکت سے لوگوں کی حاجت روائی ہوتی ہے۔“ (المدخل، فصل فی زیارة القبور، ص ۲۵۲/۱۔ مطبوعہ بیروت)

حضرت شاہ ولی اللہ دہلوی فرماتے ہیں: ”(چاہئے کہ) ان (اہل اللہ) کی قبروں کی زیارت کو جائے اور وہاں (جا کر ان سے خیر کی) بھیک مانگے۔“ (ہمععات، مطبوعہ حیدر آباد، ص ۳۴)

قارئین کرام! اللہ تعالیٰ جل شانہ ہمارا خالق و مالک اور صرف وہی ہمارا معبود ہے، اس کے سوا کوئی متصرف حقیقی اور ذاتی و حقیقی مستعان نہیں، اللہ کریم نے اپنی مخلوق میں جس کسی کو جو کمال اور جس خصوصیت سے نوازا، وہ اس کی عطا اور اس کا فضل ہے، وہ اپنے پیاروں کے ذریعے اپنی مخلوق کو فیض پہنچاتا ہے، اللہ والوں سے اللہ تعالیٰ ہی کا فیض و کرم اور اللہ تعالیٰ ہی کی رحمت و برکت کائنات کو پہنچ رہی ہے۔

ہم قرآن کریم اور احادیث مبارکہ کے ساتھ ساتھ قرآن و سنت کے پابند علماء و اولیاء کے اقوال و افعال کو بھی اسلامی تعلیمات ہی کی روشنی میں مانتے اور قبول کرتے ہیں اور اہل اللہ (اللہ والوں) کی تعظیم و تکریم اور ان سے محبت و عقیدت بھی اسلامی تعلیمات کے مطابق رکھتے ہیں۔ اللہ والوں کی ذات و صفات، ان کے کمالات وغیرہ ہمارے معبود کریم اللہ تعالیٰ کے مظاہر قدرت ہیں۔ اللہ والوں کے آستانے، ان کے مزارات وغیرہ اللہ کریم ہی کی رحمتوں برکتوں کے مراکز ہیں۔ یہ ہستیاں اور ان کی بارگاہیں رجوع الی اللہ ہی کے کشادہ در ہیں۔ اللہ والے وہ ہستیاں ہیں جن کے راستے اور طریق پر چلنے کی ہم نماز کی ہر رکعت میں دعا کرتے ہیں، اللہ تعالیٰ سے یہی دعا ہے کہ وہ ہمیں شریعت و سنت کا پابند رکھے اور عند اللہ جو حق ہے ہم اسی کے قائل و قابل اور عامل رہیں۔

رسول کریم ﷺ، ان کے اصحاب و اہل بیت، ان کی امت کے اولیاء و علمائے حق سے ہمارا رشتہ عقیدت و محبت اللہ کے لئے ہے اور سرمایہ ایمان و ذریعہ نجات ہے۔ اللہ کریم اسے پختہ اور قائم رکھے۔

اس فقیر نے رسول کریم ﷺ کے والدین کریمین کے ایمان کے بیان کے بعد قبر کے احکام و آداب بھی کسی قدر تحریر کئے ہیں اور کوشش کی ہے کہ اس موضوع پر ضروری باتیں جمع ہو جائیں، اپنی ہر کوتاہی و غلطی پر اللہ کریم سے طالب عفو و درگزر

ہوں اور آپ سب سے نیک دعائیں چاہتا ہوں۔ اللہ کریم میری اس کاوش کو سبھی کے
لئے مفید و نافع فرمائے۔ آمین

وصلی اللہ علیٰ حبیبہ سیدنا محمد وآلہ و اصحابہ و بارک وسلم

فقیر کو کب نورانی اوکاڑوی غفرلہ

کراچی

الحمد لله رب العالمين والصلوة والسلام على رسوله رحمة للعالمين
و على آبائه و امهاته و اهل بيته و اصحابه اجمعين

بسم الله الرحمن الرحيم

اللہ کریم جل شانہ نے اپنے حبیب کریم حضور پر نور سیدنا محمد رسول اللہ ﷺ کا نام ”محمد“ (ﷺ) رکھا ہے۔ اس مبارک نام کے معنی ہیں بہت زیادہ تعریف کیا گیا، جس کی بار بار تعریف کی جائے۔ ہم بلا خوف تردد پورے وثوق سے کہہ سکتے ہیں کہ یہ نام ہی بتا رہا ہے کہ ہمارے نبی کریم ﷺ کی ہستی بلاشبہ تعریف ہی کے لئے تخلیق ہوئی ہے۔ صرف مخلوق ہی نہیں، خود خالق کائنات اپنے اس حبیب کی تعریف فرماتا ہے۔ چنانچہ بخاری شریف میں امام بخاری نے حضرت ابو العالیہ (التونی ۹۳ھ) کا قول نقل فرمایا ہے کہ آیت درود و سلام میں ان الله و ملنكنه يصلون على النبي سے مراد یہ ہے کہ اللہ کریم اپنے حبیب کریم ﷺ کی تعریف فرماتا ہے۔ رسول کریم ﷺ کو اللہ تعالیٰ نے اپنے کلام مجید قرآن کریم میں ”برہان“ فرمایا ہے یعنی حضور اکرم ﷺ اللہ تعالیٰ کی ذات و صفات کی دلیل بنا کر بھیجے گئے ہیں۔ یہ بات واضح ہے کہ دلیل کسی دعویٰ کی ہوتی ہے اور دلیل کی خوبی و عمدگی، دعویٰ کی خوبی و عمدگی کو ثابت کرتی ہے، اگر دلیل میں کمزوری ہو تو اس سے دعویٰ کمزور ہوتا ہے، یوں ہم جان سکتے ہیں کہ جس ہستی کو اللہ تعالیٰ نے اپنی ذات و صفات پر دلیل بنایا ہے اسے اللہ کریم نے محاسن و کمالات کا پیکر بنایا اور بے عیب پیدا فرمایا ہے، چنانچہ حضرت حسان بن ثابت رضی اللہ تعالیٰ عنہ (التونی ۵۳ھ) فرماتے ہیں۔

واحسن منك لم ترقط عيني واجمل منك لم تلد النساء
خلقت مبراء من كل عيب كانك قد خلقت كما تشاء

(دیوان حسان بن ثابت، ص ۱۳۔ مطبوعہ بیروت)

رسول کریم ﷺ کے سامنے حضرت حسان بیان کرتے ہیں کہ یا رسول اللہ (ﷺ) آپ سے بڑھ کر اچھا میری آنکھ نے نہیں دیکھا اور آپ سے بڑھ کر جمال والا کسی ماں نے جناہی نہیں۔ آپ ہر عیب و نقص سے بالکل پاک پیدا ہوئے ہیں، کچھ ایسے کہ جیسا خود آپ نے پیدا ہونا چاہا۔

بخوبی سمجھا جاسکتا ہے کہ جس ہستی کو اللہ کریم نے اپنا محبوب و مطلوب بنایا ہے وہ ہستی یقیناً ہر طرح عمدہ و اعلیٰ ہے ورنہ (معاذ اللہ) کسی کو زبان اعتراض دراز کرنے کی جرأت ہوتی اور اعتراض اللہ تعالیٰ پر ہوتا۔ اور اللہ کریم کے بارے میں واضح ارشاد مبارک ہے کہ ان اللہ جمیل یحب الجمال بے شک اللہ تعالیٰ خوب ہے اور خوبی ہی کو پسند رکھتا ہے۔ اللہ تعالیٰ خالق ہو کر بے عیب ہے اور اپنے حبیب کریم ﷺ کو اس نے بے عیب بنایا ہے تاکہ اس کے محبوب کریم ﷺ کو دیکھنے والا اندازہ کر لے کہ جس کے دعویٰ کی یہ دلیل ہے وہ خود کس قدر مرتبت و عظمت والا ہے۔

ہم پر واضح ہو گیا کہ اللہ کریم کے حبیب کریم ﷺ اللہ تعالیٰ کی مخلوق میں سب سے احسن و اجل اور اشرف و اکرم ہیں۔ اللہ کریم جل شانہ نے انہیں ہر طرح عمدہ و اعلیٰ اور مثالی بنایا، وہ حسب و نسب میں بھی سب سے عمدہ ہیں، چنانچہ حضرت انس رضی اللہ تعالیٰ عنہ فرماتے ہیں کہ رسول کریم ﷺ نے سورہ توبہ کی اس آیت لفقہ جاء کم رسول من انفسکم کوفاکے زبر سے قرأت فرمایا (پڑھا) اور فرمایا کہ ”میں نسب (خاندان) و حسب (بزرگی) و صہر (نکاح کے رشتے) میں تم سب سے نفیس ترین ہوں اور میرے تمام باپوں میں حضرت آدم (علیہ السلام) تک کوئی زانی (حرام کاری کرنے والا) نہیں ہوا۔ سب نے نکاح کیا، یعنی وہ سب کے سب حرام کاری سے پاک تھے۔“ (خصائص کبریٰ، ص ۳۹، جلد ۱۔ السیرۃ الحلبیہ، ص ۶۸، ۱، مطبوعہ دار المعرفہ، بیروت)۔ رشتے ناتوں میں بھی رسول کریم ﷺ بہتر و اعلیٰ ہیں، چنانچہ حضرت

عباس رضی اللہ تعالیٰ عنہ (التوفی ۳۲ھ) فرماتے ہیں کہ رسول کریم ﷺ خود منبر انور پر جلوہ گر ہو کر فرماتے ہیں:

”میں محمد (ﷺ) بن عبد اللہ ہوں (شبیۃ الحمد) عبد المطلب کا بیٹا، اللہ تعالیٰ نے مخلوق کو پیدا فرمایا تو مجھے ان کے بہترین میں کیا پھر (انسانوں) کے دو گروہ بنائے (عرب و عجم) تو مجھے ان کے بہتر کردہ گروہ (عرب) میں کیا پھر اس گروہ کے چند قبائل بنائے تو مجھے ان کے بہترین خاندان (بنی ہاشم) میں کیا پس میں بہترین ہوں ذاتی اور خاندانی طور پر ان سب سے۔“ (ترمذی شریف، مشکوٰۃ شریف ص ۵۱۳۔ رسائل تسع، ص ۳۳۔ سبل الہدیٰ والرشاد ص ۲۳۰/۱۔ دلائل النبوة بیہقی، ص ۱۷۰/۱۔ سیرۃ حلبیہ، ص ۲۶/۱۔ الانساب، ص ۲۵/۱، مطبوعہ دار الفکر، بیروت۔ نشر الطیب از تھانوی ص ۱۳) مسلم شریف، ترمذی شریف اور مشکوٰۃ شریف میں ہے: حضرت وائلہ بن الاسقع (التوفی ۸۵ھ) فرماتے ہیں کہ میں نے رسول کریم ﷺ سے سنا فرمایا ”بے شک اللہ تعالیٰ نے حضرت اسماعیل علیہ السلام کی اولاد میں سے کنانہ کو برگزیدہ (منتخب) فرمایا اور کنانہ میں سے قریش کو اور قریش میں سے بنی ہاشم کو اور بنی ہاشم میں سے مجھ کو برگزیدہ فرمایا۔“ (ص ۵۱۱۔ نشر الطیب ص ۱۵۔ الدر المنظم ص ۱۳۔ ذخائر العقبی، ص ۱۰۔ سبل الہدیٰ والرشاد، ص ۲۳۰/۱۔ رسائل تسع، ص ۳۲۔ سیر اعلام النبلاء ص ۱۸/۱۔ دلائل النبوة بیہقی، ص ۱۶۵/۱۔ معجم الشیوخ ذہبی، ص ۲۴۲، حرف العین۔ سیرۃ حلبیہ، ص ۳۳/۱۔ الانساب ص ۲۶/۱)

دیلی میں ہے، امیر المومنین نلیفہ رابع حضرت علی کرم اللہ وجہہ الکریم (التوفی ۴۰ھ) فرماتے ہیں کہ رسول کریم ﷺ نے فرمایا ”سب آدمیوں سے بہتر عرب ہیں اور سب عرب سے بہتر بنو قریش اور سب قریش سے بہتر بنی ہاشم ہیں۔“ بخاری شریف میں ہے، حضرت ابو ہریرہ رضی اللہ تعالیٰ عنہ (التوفی ۵۸ھ)

فرماتے ہیں کہ رسول کریم ﷺ نے فرمایا ”میں ہر قرن و طبقہ میں بنی آدم کے بہترین طبقوں سے بھیجا گیا یہاں تک کہ اس طبقہ میں آیا جس میں سے پیدا ہوا۔“ (سبل الہدیٰ والرشاد، ص ۲۳۵/۱۔ دلائل النبوة بیہقی، ص ۱۷۵/۱۔ الدر المنظم ص ۱۱)

ابن عساکر میں حضرت عمرو بن العاص رضی اللہ تعالیٰ عنہ (التوفی ۴۳ھ) سے روایت ہے: رسول کریم ﷺ نے فرمایا کہ: ”قریش برگزیدہ خدا ہیں۔“ سیدنا زبیر رضی اللہ تعالیٰ عنہ کی روایت سے ہے کہ نبی کریم ﷺ نے فرمایا کہ: ”اللہ تعالیٰ نے قریش کو ایسی سات باتوں سے فضیلت (بزرگی) دی جو نہ ان سے پہلے کسی کو عطا ہوئیں نہ ہی ان کے بعد کسی کو عطا ہوں۔ ایک تو یہ کہ میں قریش سے ہوں (اور یہ نسبت تمام فضائل سے ارفع و اعلیٰ ہے) اور انہی میں خلافت اور کعبۃ اللہ کی دربانی اور حاجیوں کا سقاہ (ان کی میزبانی و مہمانی) اور انہیں اصحابِ فیل (ہاتھی والوں) پر نصرت (فتح) عطا کی اور انہوں نے دس برس اللہ تعالیٰ کی عبادت تنہا کی کہ ان کے سواروئے زمین پر اور کسی خاندان کے لوگ اس وقت عبادت نہ کرتے تھے اور اللہ تعالیٰ نے ان کے بارے میں ایک سورت قرآن کریم میں اتاری کہ اس میں صرف انہیں کا ذکر فرمایا اور وہ سورۃ لایلاف قریش ہے۔“ (طبرانی کبیر، المسد رک، بیہقی، بخاری فی التاريخ، سبل الہدیٰ والرشاد، ص ۲۳۳/۱۔ سیرۃ حلبیہ، ص ۴۰/۱)

ابن سعد روایت کرتے ہیں عبد اللہ بن عمیر سے (مرسلاً) کہ رسول کریم ﷺ نے فرمایا کہ بے شک اللہ تعالیٰ نے عرب کو پسند فرمایا پھر عرب سے کنانہ کو اور کنانہ سے قریش کو اور قریش سے بنی ہاشم کو اور بنی ہاشم سے اولاد عبدالمطلب کو اور عبدالمطلب کی اولاد سے مجھ۔“ (بیہقی)

رسول کریم ﷺ نے فرمایا کہ: ”جبریل امین علیہ السلام نے حاضر ہو کر عرض کی کہ اللہ تعالیٰ عزوجل نے مجھے بھیجا۔ میں زمین کے مشرق و مغرب، نرم و سخت (وادیوں

اور پہاڑوں) ہر حصے میں پھر اکوئی گروہ عرب سے بہتر نہ پایا پھر اس (اللہ تعالیٰ) نے مجھے حکم دیا تو میں نے تمام عرب کا دورہ کیا تو کوئی قبیلہ مضر سے بہتر نہ پایا پھر حکم فرمایا، میں نے مضر میں تفتیش کی تو ان میں کنانہ سے بہتر نہ پایا پھر حکم دیا، میں نے کنانہ میں گشت کیا تو کوئی قبیلہ قریش سے بہتر نہ پایا پھر حکم دیا، میں قریش میں پھر اکوئی خاندان بنی ہاشم سے بہتر نہ پایا پھر حکم دیا کہ میں سب سے بہتر نفس (جان) تلاش کروں تو کوئی جان حضور نبی کریم ﷺ کی جان سے بہتر نہ پائی۔“ (رواہ الامام الحکیم، دیلمی عن ابن عباس، سبل الہدیٰ والرشاد، ص ۲۳۶/۱۔ سیرۃ حلبیہ، ص ۴۳/۱)

ام المؤمنین حضرت عائشہ صدیقہ رضی اللہ تعالیٰ عنہا (م ۵۷ھ) فرماتی ہیں کہ رسول کریم ﷺ نے فرمایا کہ: مجھ سے جبریل امین نے عرض کی کہ میں نے زمین کے مشرق و مغرب کھجال ڈالے مگر کوئی شخص حضرت محمد ﷺ سے افضل نہ پایا، نہ کوئی خاندان بنی ہاشم سے بہتر پایا۔“ (طبرانی، دلائل النبوة، بیہقی، ص ۱۷۶/۱۔ رسائل سبع سیوطی ص ۳۴۔ ذخائر العقبی، ص ۱۴۔ سبل الہدیٰ والرشاد ص ۲۳۶/۱)۔ جناب اشرف علی تھانوی نشر الطیب کے ص ۱۰ پر یہی روایت لکھ کر فرماتے ہیں کہ: ”شیخ الاسلام حافظ ابن حجر کہتے ہیں کہ آثار صحت کے اس متن (یعنی حدیث) کے صفحات پر نمایاں ہیں (کنزانی المواہب) ف: حضرت جبریل علیہ السلام کے اس قول کا اس شعر میں گویا ترجمہ کیا گیا ہے۔

آفاق ہا گردیدہ ام مہر بتاں ورزیدہ ام

بسیار خوباں دیدہ ام لیکن تو چیزے دیگری

طبرانی اور خطیب میں یہ روایات بھی ہیں کہ تنظیم و تکریم کے لئے ہر شخص اپنے بھائی کے لئے اٹھے مگر بنی ہاشم نہ اٹھیں بلکہ ان کے لئے اٹھا جائے۔

احمد، بخاری اور مسلم میں ہے کہ رسول کریم ﷺ نے فرمایا کہ: ”عرب کی سب

عورتوں میں بہتر قریش کی نیک خواتین ہیں اپنے چھوٹے بچے پر سب سے زیادہ مہربان اور اپنے شوہر کے مال کی سب سے بڑھ کر نگہ بان۔“ (سبل الہدیٰ والرشاد، ص ۱/۲۲۵)۔ ان روایات سے خاندان رسول (ﷺ) کا درجہ و مرتبہ اور بزرگی خوب واضح ہے، مزید ملاحظہ ہو۔

ابن عدی، حضرت جابر رضی اللہ تعالیٰ عنہ سے روایت فرماتے ہیں کہ: ”رسول کریم ﷺ نے فرمایا کہ قریش قیامت کے دن سب لوگوں سے آگے ہوں گے اور اگر قریش کے اتر جانے کا خیال نہ ہوتا تو میں انہیں بتا دیتا کہ ان کے نیک کے لئے اللہ تعالیٰ کے ہاں کیا ثواب ہے۔“

طبرانی کبیر اور دارقطنی میں ابن عمر رضی اللہ تعالیٰ عنہما (التوفیٰ ۷۷ھ) سے روایت ہے کہ (ان کا ن صحیحاً): ”رسول کریم ﷺ نے فرمایا کہ قیامت کے دن میں سب سے پہلے اپنے اہل بیت کی شفاعت (سفارش) کروں گا پھر درجہ بدرجہ جو زیادہ نزدیک ہیں قریش تک پھر انصار پھر وہ اہل یمن جو مجھ پر ایمان لائے اور میری پیروی کی پھر باقی عرب پھر اہل عجم اور میں جس کی شفاعت پہلے کروں وہ افضل ہے یعنی اہل بیت رسول سب سے زیادہ درجہ رکھتے ہیں۔“ (ذخائر العقبیٰ، ص ۲۰۔ سبل الہدیٰ والرشاد، ص ۱۱/۱۱)

ابن النجار روایت کرتے ہیں، ابن عباس رضی اللہ تعالیٰ عنہما (التوفیٰ ۶۸ھ) سے کہ: ”رسول کریم ﷺ نے فرمایا کیا یہ خیال کرتے ہو کہ جب میں جنت کے دروازوں کی زنجیر ہاتھ میں لوں گا اس وقت عبدالمطلب کی اولاد پر کسی اور کو ترجیح دوں گا؟“

اور یہ مشہور روایت متعدد کتابوں میں محدثین نے نقل کی ہے کہ رسول کریم ﷺ فرماتے ہیں کہ: ”ہر تعلق اور رشتہ قیامت کے دن قطع ہو جائے گا سوائے میرے رشتے تانتے کے۔“ (المستدرک، ص ۱۳۲/۳۔ ذخائر العقبیٰ، ص ۶)

توجہ فرمائیے، رسول کریم ﷺ نے لوگوں کو جمع فرمایا اور منبر شریف پر رونق

افروز ہوئے اور فرمایا: ”کیا حال ہے ان لوگوں کا جو گمان کرتے ہیں کہ میری قربت نفع نہ دے گی! ہر رشتہ نانا قیامت میں منقطع ہو جائے گا سوائے میرے رشتے ناناتے کے کہ وہ دنیا و آخرت میں جزا ہوا ہے یعنی وہ کٹنے والا نہیں۔“ (رواہ البزار، رواہ الحاکم عن ابی سعید الخدری رضی اللہ تعالیٰ عنہ۔ ذخائر العقبی، ص ۶)

احادیث میں ہے کہ اللہ تعالیٰ نے اپنے حبیب کریم ﷺ سے وعدہ فرمایا ہے کہ ان کی نسل کو آگ پر حرام فرمادیا ہے۔ یعنی وہ اولاد رسول جو ایمان پر ثابت و قائم رہے گی وہ ہرگز دوزخ میں نہیں جائے گی۔ (سبل الہدیٰ والرشاد، ص ۱۱/۱۲)۔ حضرت عمران بن حصین رضی اللہ تعالیٰ عنہ (المتوفی ۵۲ھ) سے ہے کہ وہ کہتے ہیں کہ رسول اللہ ﷺ نے فرمایا کہ میں نے اپنے رب سے عرض کی کہ میرے اہل بیت میں سے کوئی بھی دوزخ میں نہ جائے تو اللہ تعالیٰ نے یہ (وعدہ) مجھے عطا فرمایا۔ (ذخائر العقبی، ص ۱۹۔ رسائل تسع، ص ۲۵۔ سبل الہدیٰ والرشاد ص ۱/۲۵۳، ص ۱۱/۱۱)

عن عبد اللہ عن النبی قال ان فاطمة احصنت فرجها فحرمها اللہ وذریتها علی النار۔ (ذخائر العقبی، ص ۳۸۔ سبل الہدیٰ والرشاد ۱/۲۵۳ میں بھی ہے رسائل تسع، ص ۸۹، ۲۵ میں امام سیوطی علامہ ابن جریر کی تفسیر سے نقل کرتے ہیں کہ حضرت ابن عباس رضی اللہ تعالیٰ عنہما آیت قرآنی ولسوف يعطيك ربك فترضى کے تحت فرماتے ہیں کہ رسول اکرم ﷺ کی رضائیں ہی ہے کہ ان کے اہل بیت میں سے کوئی دوزخ میں نہ جائے۔ (سبل الہدیٰ والرشاد، ص ۷/۱۱)

غزوة احد کا مشہور واقعہ ہے، رسول کریم ﷺ کا ہونٹ مبارک زخمی ہوا، اس سے خون مبارک جاری ہو گیا، حضرت مالک بن سنان آگے بڑھے اور بارگاہ رسالت مآب ﷺ میں عرض کی کہ مجھے اجازت دیجئے کہ یہ خون مبارک بند کر دوں، فرمایا کیا کر دوں؟ انہوں نے عرض کی آپ اجازت عطا فرمائیے اور پھر دیکھئے، اجازت ملنے پر وہ لب ہائے

اقدس کو مونہہ میرا لے لیتے ہیں اور اتنا چوستے ہیں کہ خون رک جاتا ہے، ان کے مونہہ میں خون مبارک تھا، فرمایا اسے پھینک دو، وہ یہ سنتے ہی گھونٹ بھر جاتے ہیں اور عرض کرتے ہیں کہ آپ کا خون مبارک اور پھینک دوں! خدا کی قسم! میں ایسا نہیں کر سکتا، رسول کریم ﷺ کا مقدس خون ان کے جسم میں شامل ہو گیا، اس محبت و عقیدت اور ادب پر انہیں یہ بشارت ہوئی کہ اگر کوئی کسی جنتی مرد کو دیکھنا چاہتا ہے تو اس (مالک بن سنان) کو دیکھ لے۔“ (زر قانی ص ۲۳۰، ج ۳۔ الروض الالنف، ص ۱۵۶، ۱۶۵/۳)

رسول کریم ﷺ کا صرف خون مبارک جس نے پی لیا یعنی جس کے جسم میں رسول پاک ﷺ کا مبارک خون چلا گیا اسے دنیا ہی میں جنت کی بشارت (خوش خبری) مل گئی تو اندازہ کیا جاسکتا ہے کہ خود نبی کریم ﷺ جن کا خون ہیں یعنی رسول کریم ﷺ کے والدین کریمین، وہ جنتی کیوں نہیں؟ اندازہ کیا جائے کہ نبی کریم ﷺ سے خصوصی نسبت و قرابت کی وجہ سے انہیں کس درجہ مرتبت و سعادت حاصل ہے۔ کبھی مانتے ہیں کہ رسول کریم ﷺ کے فضلات مبارک بھی پاک تھے، آپ کی خادمہ نے ایک برتن میں رکھا ہوا آپ کا بول مبارک (پیشاب) بے خبری میں پی لیا، اسے اس سے کوئی بدبو نہیں آئی بلکہ اس نے اس میں مہک اور لذت پائی، اسے امراض سے شفا کی نوید ملی اور برکت نامی کنیز کو جہنم سے نکل جانے کی بشارت عطا ہوئی۔ (متدرک ۶۳/۳۔ خصائص کبریٰ ص ۱/۱۔ الروض الالنف ص ۱۶۵/۳۔ سیرۃ حلبیہ، ص ۸۵، ۸۶/۱)

طبرانی اور خصائص کبریٰ میں ہے کہ حضرت سلمیٰ نے نبی کریم ﷺ کے غسل کا پانی پی لیا، فرمایا تجھ پر آتش دوزخ حرام ہو گئی۔

اس بارے میں شاید کسی بظاہر نفیس طبع شخص کو ماننے میں دشواری ہو تو اسے جاننا چاہئے کہ ہر مکھی میں پھول کا رس شہد نہیں بننا کسی میں زہر بنتا ہے اور کسی میں شہد۔ وہ رب جو مکھی میں شہد بنا دیتا ہے وہ اپنے حبیب کریم ﷺ کے فضلات مبارک کو پاک

اور برکت والا کیوں نہیں بنا سکتا؟ (اس بارے میں تفصیل کے لئے میرے والد گرامی کی کتاب ”ذکر جمیل“ ملاحظہ فرمائیے۔)

(علمائے اسلام نے فرمایا ہے کہ یہ بات تحقیق کے طالب کے پیش نظر رہنی چاہئے کہ نبی کریم ﷺ کے فضلات مبارکہ کی طہارت کا مسئلہ جس درجہ میں ہے اور اسے مقیس علیہ ٹھہرایا گیا ہے، مقیس کا حکم بھی اسی درجہ میں ہوگا۔)

نبی (حضرت ابراہیم علیہ السلام) کے قدموں کا نشان جائے سجدہ بنا دیا جاتا تو قرآن کریم سے ثابت ہے، حضور اکرم ﷺ کی نسبتوں کی فضیلت بخوبی سمجھی جاسکتی ہے۔ (بزرگوں نے آثار و تبرکات کے حوالے سے تفصیل میری کتاب ”مزارات و تبرکات اور ان کے فیوضات“ میں ملاحظہ کی جاسکتی ہے۔)

حضرت انس رضی اللہ تعالیٰ عنہ (المتوفی ۹۳ھ) کے حوالے سے مشہور واقعہ ہے کہ ان کے پاس ایک دسترخوان تھا جس سے نبی کریم ﷺ نے اپنے ہاتھ مبارک پونچھے تھے، انہیں جب کبھی وہ دسترخوان صاف کرنا ہوتا تو وہ اسے آگ میں ڈال دیتے، آگ سے جلاتی نہیں تھی، ڈرائی کلین کر دیتی تھی۔ (خصائص کبریٰ ص، ۲/۸۰) جس دسترخوان کو رسول کریم ﷺ نے ایک مرتبہ چھو لیا وہ آگ میں نہیں جلتا تو اہل ایمان یہی کہتے ہیں کہ نبی کریم ﷺ کے والدین اور اولاد کے بارے میں کیسے گمان کیا جاسکتا ہے کہ انہیں دنیا و آخرت میں آگ سے کوئی تعلق ہوگا؟

اگر یہ جاننا چاہتے ہیں کہ آگ نے دسترخوان کو کیوں نہیں جلایا؟ تو قرآن حکیم سے یہ الجھن دور کر لیجئے۔ حضرت ابراہیم علیہ السلام کو آگ نے کیوں نہیں جلایا؟ یہی جواب ہوگا کہ اللہ تعالیٰ نے آگ کو پیدا کیا ہے، اس نے آگ کو جلانے سے منع فرمادیا یہ کہ آگ سے جلانے کی صلاحیت اس وقت سلب کر لی۔ اللہ تعالیٰ اس دسترخوان کو بھی آگ سے کیوں نہیں بچا سکتا جسے اس کے حبیب کریم ﷺ نے چھوا ہو؟ اور صحابہ

کرام کا عقیدہ و عمل ملاحظہ ہو کہ وہ نبی کریم ﷺ سے مس ہو جانے والی اشیاء کو کس قدر محترم اور بابرکت جانتے ہیں۔ امام جلال الدین سیوطی نے خصائص کبریٰ اور امام قاضی عیاض نے شفاء شریف میں اور مولانا روم نے مثنوی میں اس کو بیان کیا ہے۔

حدیث شریف میں ہے کہ رسول کریم ﷺ نے فرمایا: ”بے شک اللہ تعالیٰ عزوجل کی تین حرمتیں ہیں جو ان کی حفاظت کرے گا اللہ تعالیٰ اس کے دین و دنیا محفوظ فرمائے گا اور جو ان کی حفاظت نہیں کرے گا اللہ تعالیٰ اس کے دین و دنیا کی حفاظت نہیں فرمائے گا۔ ایک اسلام کی حرمت، دوسری میری حرمت اور تیسری میری قرابت کی حرمت۔“ (طبرانی، ابن حبان، سبل الہدیٰ والرشاد، ص ۱۱/۹)

دیوبندی دہابی نہایت نامناسب انداز میں کہتے اور لکھتے ہیں کہ رسول کریم ﷺ نے فرمایا کہ اللہ کے ہاں کا معاملہ میرے اختیار سے باہر ہے وہاں کے لئے اپنی بیٹی سے بھی فرمایا کہ میں وہاں تمہارے کام نہیں آؤں گا یا تمہارا میری بیٹی ہونا تمہیں نفع نہیں دے گا وغیرہ وغیرہ۔ (معاذ اللہ)

جواب میں اس حوالے سے آپ احادیث ملاحظہ فرما چکے ہیں، احادیث دروایات کے مطابق یہ بھی بیان ہے کہ حافظ قرآن، حاجی، مجاہد اور عالم دین قیامت کے دن شفاعت کریں گے، معصوم بچے شفاعت کریں گے اس کے باوجود رسول کریم ﷺ کے بارے میں یہ کہا جائے کہ (معاذ اللہ) ان کی نسبت نفع نہیں دے گی، یہ کتنی احمقانہ بات ہے۔ امام سیوطی نے رسائل تسع ص ۲۶ میں اور سبل الہدیٰ والرشاد ص ۱۱/۳ میں امام صالحی نے اس اعتراض کا جواب حدیث شریف سے پیش کیا ہے کہ رسول اللہ ﷺ فرماتے ہیں: ما بال اقوام یزعمون ان رحمی لا ینفع الخ کیا حال ہے ان لوگوں کا جو یہ گمان کرتے ہیں کہ میری قرابت نفع نہیں دے گی..... میں ضرورت شفاعت کروں گا اور میری شفاعت قبول ہوگی۔ سبل الہدیٰ والرشاد، ص ۱۱/۲۵۳ اور

ص ۳/۱۱ میں طبرانی اور معجم الزوائد کے حوالے سے ہے کہ نبی کریم ﷺ نے فرمایا: ما بال اقوام يزعمون ان شفاعتى لاتنال اهل بيتى وان شفاعتى لتنال حاء و حکم (قبیلان)۔ (کیا حال ہے ان لوگوں کا جو یہ گمان کرتے ہیں کہ میری شفاعت میرے اہل بیت (گھر والوں) کو نہیں پہنچے گی؟ اور میری شفاعت ضرور پہنچے گی حاء و حکم قبیلوں کو بھی)۔ الانساب، ص ۳۰/۱، میں بھی یہ روایت درج ہے۔

یہ حدیث شریف بھی ملاحظہ فرمائیں: ”رسول کریم ﷺ نے فرمایا: چھ شخص ہیں جن پر میں نے لعنت کی، اللہ انہیں لعنت کرے اور ہر نبی کی دعا قبول ہے (یعنی اس لعنت میں شک نہ کیا جائے) پہلا شخص کتاب اللہ میں بڑھانے والا (جیسے رافضی کچھ پارے زیادہ بتاتے ہیں)، دوسرا تقدیر الہی جھٹلانے والا، تیسرا جو ظلم کے ساتھ تسلط کرے۔ جسے خدا نے ذلیل بنایا اسے عزت دے اور جسے عزت والا بنایا اسے ذلیل کرے، چوتھا حرم مکہ کی بے حرمتی کرنے والا، پانچواں میری عترت کی ایذا دہے عزتی روادار کئے والا اور چھٹا وہ جو میری سنت کو برا ٹھہرا کر چھوڑے۔“ (ترمذی، حاکم، طبرانی) احادیث میں واضح ہے کہ نبی پاک ﷺ نے فرمایا کہ میرے رشتے ناتوں کے سوا تمام تعلق منقطع ہو جائیں گے اور یہ بھی فرمایا کہ میں سب سے پہلے اپنے اہل بیت کی شفاعت کروں گا اور فرمایا کہ اللہ نے وعدہ فرمایا ہے کہ میرے اہل بیت دوزخ میں داخل نہ ہوں گے۔ اس کے بعد قرابت رسول کا خیال نہ کرنا اور نسبت رسول کا احترام نہ کرنا کتنا سنگین جرم ہے۔

نسبت کا احترام قرآن سے سمجھئے۔ حضرت خضر علیہ السلام نے ایک دیوار گرتے دیکھی تو اسے مرمت کر کے درست کر دیا، اس علاقے کے لوگوں نے حضرت خضر اور موسیٰ علیہما السلام کی مہمانی سے انکار کر دیا تھا۔ حضرت موسیٰ علیہ السلام فرماتے ہیں کہ یہ لوگ تو کھانا کھلانے کے روادار نہیں اور آپ (خضر علیہ السلام) بغیر اجرت کے ان

کی دیوار درست کر رہے ہیں۔ حضرت خضر علیہ السلام نے جواب دیا کہ اس دیوار کے نیچے دو تیسوں کا خزانہ چھپا ہوا ہے جو ایک صالح (نیک) مرد کی اولاد ہیں۔ مفسرین کا فرمان ہے کہ وہ نیک باپ جس کی وجہ سے اللہ تعالیٰ نے خضر علیہ السلام سے ان تیسوں کی مدد کروائی وہ ان بچوں کا سات پشیں پہلے گزر جانے والا باپ تھا یعنی ایک نیک شخص کی کئی پشتوں بعد کی اولاد پر اللہ کریم اتنی مہربانی فرماتا ہے تو رسول کریم ﷺ کی نسبت کی برکت کا اندازہ کیا جاسکتا ہے۔

ابن ماجہ میں تو یہ روایت بھی ہے کہ اولیاء اللہ سے دوزخی قیامت میں ملیں گے تو انہیں یاد کروائیں گے کہ دنیا میں انہوں نے اس (ولی) کو پانی پلایا تھا، وضو کا پانی دیا تھا، اتنے پر ہی وہ ولی اس کی شفاعت (سفارش) کرے گا اور اس طرح اسے بخشش دلائے گا۔ (کتاب "فضائل صدقات" حصہ دوم، ص ۳۱۱ میں جناب محمد زکریا کاندھلوی نے ایسی متعدد احادیث نقل کی ہیں۔)

اس تفصیل سے اہل ایمان کو بخوبی اندازہ ہو گیا کہ وہ لوگ جو نسبت و قرابت رسول ﷺ کا احترام نہیں کرتے اور رسول کریم ﷺ کے والدین یا اولاد کے بارے میں اپنی زبان و قلم کو گستاخانہ اور منفی پیرائے میں دراز کرتے ہیں، وہ شدید غلطی پر ہیں۔ وہ گستاخ لوگ جو رسول کریم ﷺ کے والدین کریمین رضی اللہ تعالیٰ عنہما کے بارے میں طعن و تشنیع اور بے ادبی و گستاخی کے مرتکب ہوتے ہیں انہیں توبہ کر کے خود کو اس سنگین جرم سے پاک کرنا چاہئے ورنہ دنیا و آخرت کا خسار اور عذاب ہی وہ اپنے لئے ذخیرہ کریں گے۔

قارئین نے ملاحظہ فرمایا کہ ہمارے نبی پاک ﷺ اپنے نسب و حسب میں بھی سب سے اولیٰ و اعلیٰ اور مخلوق میں سب سے بالا والا ہیں۔ کچھ اہل علم کہلانے والوں نے بھی رسول کریم ﷺ کے والدین کریمین کے ایمان و اسلام کے حوالے سے

نصوص میں تعارض کی وجہ سے شدید اجتہادی غلطی کرتے ہوئے نامناسب کلام کیا ہے، بعض نصوص کے ظاہر سے ان اہل علم کو مغالطہ ہوا۔ قارئین نے مذکورہ ارشادات سے بخوبی جان لیا کہ وہ مقدس ماں باپ جن کے حلب و شکم اقدس میں رسول کریم ﷺ رہے وہ پاک و طیب اور نہایت مبارک ہیں، اس تفصیل کے باوجود مزید حقائق ملاحظہ ہوں۔

ایک بزرگ کے پاس ایسے ہی ایک صاحب گئے اور نبی کریم ﷺ کے والدین کے بارے میں بدکلامی کی، ان بزرگ نے انہیں انگور پیش کئے اور کہا کہ یہ انگور کھائیے اور ایک بات پر توجہ فرمائیے وہ یہ کہ یہ انگور کیکر کے درخت میں لگے ہیں۔ وہ صاحب، بے ساختہ کہنے لگے یہ کیسے ہو سکتا ہے؟ کیکر کے درخت میں انگور نہیں لگ سکتے۔ بزرگ مسکرائے اور فرمایا، بھائی خود ہی سوچئے۔ کیکر کے درخت میں انگور نہیں لگ سکتے تو مشرک پلید وجود سے اللہ کا نبی کیسے جنم لے سکتا ہے؟

ہم چار پیسے کا دودھ کسی ناپاک اور گندے برتن میں نہیں ڈالتے تو اللہ تعالیٰ اپنا مقدس حبیب، اپنا پاک نور کیسے ناپاک وجود میں رکھ دیتا؟ مشہور روایتوں میں ہے کہ نبی کریم ﷺ کے لباس پر بھی مکھی نہیں بیٹھتی تھی کیوں کہ مکھی نجاست پر بھی بیٹھ جاتی ہے تو اللہ کریم نے اسے اپنے محبوب کے لباس پر بیٹھنے ہی نہ دیا۔ اندازہ کیا جاسکتا ہے کہ جس کے لباس تک پر نجاست پر بیٹھنے والی مکھی نہ بیٹھنے دی جائے اس محبوب کو ناپاک وجود میں کیسے رہنے دیا جاسکتا ہے؟

ہمیں غور کرنا چاہئے کہ نبی کریم ﷺ کے والدین کریمین کے مومن و موحد ہونے کا صریح انکار اور ان کی بے ادبی خود ہمارے ایمان کے لئے مسئلہ ہو سکتی ہے۔ ہم غیر مسلموں کو زبان طعن دراز کرنے کا موقع گویا خود فراہم کرتے ہیں۔ ایمان اور عقیدت و محبت کا تقاضا تو یہ ہے کہ ان مقدس ہستیوں کے مومن و موحد ہونے میں کسی مومن کو

شبہ تک نہیں ہونا چاہئے۔ اگر کوئی منقول دلیل نہ بھی ہوتی تو بھی ایمان اور عقیدت کا تقاضا یہی ہے کہ ہم بغیر دلیل کے بھی ایمان ابویں کریمین کا اقرار و اعتراف کریں۔

امام اہل سنت اعلیٰ حضرت مولانا شاہ احمد رضا خان فاضل بریلوی رحمۃ اللہ علیہ (م ۱۳۴۰ھ) نے نبی کریم ﷺ کے والدین کریمین کے ایمان کے بارے میں مولانا سید محمد عبدالغفار شاہ قادری کے رسالہ ”ہدایۃ الغوی فی اسلام آباء النبی (ﷺ)“ کی تصدیق اور انہی کے ایک سوال کے جواب میں بعنوان ”شمول الاسلام لاصول الرسول الکرام“ ۱۳۱۵ھ میں ایک رسالہ تحریر فرمایا، اس رسالہ میں سب سے پہلی دلیل نقل فرماتے ہوئے قرآن کریم کی یہ آیت پیش کی، اللہ کریم جل شانہ فرماتا ہے:

ولعبد مومن خیر من مشرک۔ (۲۲۱/۲) بے شک مسلمان غلام بہتر ہے مشرک سے۔

یعنی کوئی کافر اگرچہ اپنی خاندانی حیثیت میں کتنا ہی عمدہ کیوں نہ ہو وہ کسی غلام مسلمان سے بھی اچھا اور بہتر نہیں ہو سکتا۔ (سبل الہدیٰ والرشاد، ص ۱/۱۵۶) اور بخاری شریف میں موجود حدیث شریف بیان ہو چکی کہ رسول کریم ﷺ ارشاد فرماتے ہیں کہ میں ہر قرن و طبقہ میں تمام قرون بنی آدم کے بہترین سے بھیجا گیا یہاں تک کہ اس قرن میں ہوا جس میں پیدا ہوا۔ اور شیخین کی شرط پر صحیح سند کے ساتھ حدیث میں ہے کہ روئے زمین پر ہر زمانے میں کم سے کم سات مسلمان ضرور رہے ہیں، ایسا نہ ہوتا تو زمین و اہل زمین سب ہلاک ہو جاتے (سبل الہدیٰ والرشاد ص ۱/۲۵۶)۔ رسائل تسع ص ۳۶)۔ آیت قرآنی اور ان احادیث کے مطابق واجب ہوا کہ رسول کریم ﷺ کے تمام باپ اور مائیں ہر قرن اور طبقے میں انہیں صالح و مقبول بندوں میں سے ہوں، ورنہ معاذ اللہ صحیح بخاری میں نبی پاک ﷺ اور قرآن کریم میں اللہ پاک جل شانہ کے ارشاد کے مخالف ہو گا (رسائل تسع ص ۹۳۔ سبل الہدیٰ والرشاد، ص ۱/۲۵۶) یعنی اپنی قوم کا اچھا خاندانی یا قوم کا سردار کافر بھی شرعاً اس بات کا

مستحق ہی نہیں کہ اسے ”خیر القرن“ کہا جاسکے خصوصاً جب کہ صالح مسلمان موجود ہوں، اس دلیل کو حضرت امام جلال الدین سیوطی رحمۃ اللہ تعالیٰ علیہ نے رسائل تسع، ص ۳۱ میں بیان فرمایا ہے۔

فاضل بریلوی علیہ الرحمہ دوسری دلیل یہ نقل فرماتے ہیں کہ قرآن کریم میں ہے: انما المشركون نجس۔ (سورہ توبہ آیت ۲۸) کہ کافر تو ناپاک ہی ہیں۔ اور یہ حدیث شریف بیان ہو چکی کہ رسول کریم ﷺ فرماتے ہیں کہ: ہمیشہ اللہ تعالیٰ مجھے پاک ستھری پشتوں میں منتقل فرماتا رہا اور یہ حدیث بھی کہ میں ہمیشہ پاک مردوں کی پشتوں سے پاکیزہ بی بیوں کے شکموں میں منتقل ہوتا رہا اور یہ حدیث بھی کہ ہمیشہ اللہ تعالیٰ مجھے کرم والی پشتوں اور طہارت والے شکموں میں منتقل فرماتا رہا یہاں تک کہ مجھے میرے ماں باپ سے پیدا کیا۔ (بل الہدیٰ والرشاد، ص ۲۵۶/۱۔ رسائل تسع، ص ۱۷۹)۔ اس سے بھی یہ واضح ہوا کہ رسول کریم ﷺ کے تمام باپ اور رماںیں پاک اور اہل ایمان و توحید ہوں کیوں کہ کسی فرد کافرہ کے لئے قرآن کریم کی تصریح کے مطابق کرم و طہارت سے حصہ نہیں۔ اس دلیل کو امام فخر الدین رازی اور امام جلال الدین سیوطی، امام ابن حجر مکی، علامہ علی بن برہان اور علامہ زر قانی نے بیان کیا۔ (رسائل تسع، ص ۳۰)

اعلیٰ حضرت فاضل بریلوی ایک دلیل یہ نقل فرماتے ہیں کہ بخاری و مسلم میں ہے: رسول کریم ﷺ نے اپنے چچا ابو طالب کے بارے میں فرمایا کہ میں نے اسے سراپا آگ میں ڈوبا پایا تو کھینچ کر ٹخنوں تک کی آگ میں کر دیا۔ اور دوسری روایت میں ہے کہ ”دوزخیوں میں سے سے بلکا عذاب ابو طالب پر ہے۔“ (سیر اعلام النبلاء، ص ۱۵۹/۱۔ رسائل تسع ص ۶۱۔ سیرۃ حلبیہ، ص ۱۷۷/۱)۔ اعلیٰ حضرت فاضل بریلوی یہ احادیث لکھ کر فرماتے ہیں کہ ابو طالب ہمارے نبی پاک ﷺ کا چچا تھا اور نبی پاک ﷺ سے جو قرب ان کے والدین کو ہے وہ ابو طالب کو نہیں اور حضور نبی کریم ﷺ کے والدین

کریمین تو نبی پاک ﷺ کے اعلان نبوت سے قبل ہی دنیا سے پردہ فرما چکے تھے، انہیں تو دعوت ایمان و اسلام بھی نہیں پہنچی (سبل الہدی و الرشاد، ص ۲۳۹/۱۔ سیرۃ حلبیہ، ص ۱/۱۷) جب کہ ابو طالب کو خود نبی کریم ﷺ نے بار بار کلمہ پڑھنے کو فرمایا یہاں تک کہ یہ بھی فرمایا کہ میرے کانوں ہی میں کہہ دو مگر انہوں نے نہ پڑھنا تھا، نہ پڑھا، اس کے باوجود حضور نبی کریم ﷺ کو ابو طالب سے طبعی محبت اور ان کی رعایت منظور تھی کیوں کہ فرمان نبوی کے مطابق چچا آدمی کا اس کے باپ کی بجائے ہوتا ہے تو نبی پاک ﷺ پر ابو طالب کا سراپا آگ میں غرق ہونا گراں گزر اور آپ نے ان پر مہربانی فرمائی اور ان سے عذاب کو کم کر دیا۔

اگر یہ کہا جائے کہ ابو طالب نے ہمارے نبی پاک ﷺ کی بہت خدمت کی تو قرآن حکیم میں ہے: وَقَدْ مَنَا إِلَى مَا عَمَلُوا مِنْ عَمَلٍ فَجَعَلْنَاهُ مَبْءُ مَشُورًا۔ (سورہ فرقان آیت نمبر ۲۳) کہ کافر کے سب عمل برباد ہیں، ان کے عمل کا تو یہ حال تھا کہ انہیں آگ میں غرق پایا، اگر عمل نے نفع دیا ہو تا تو وہ پہلے ہی ان کے کام آتا مگر نبی کریم ﷺ ارشاد فرماتے ہیں کہ میں نہ ہوتا تو ابو طالب جہنم کے سب سے نچلے طبقے میں ہوتا، میں نے اسے ٹخنوں تک کی آگ میں کھینچ لیا۔ اس سے واضح ہوتا ہے کہ یہ صرف نبی کریم ﷺ کی ان پر مہربانی ہے۔

یہ لکھ کر فاضل بریلوی فرماتے ہیں، اندازہ کیا جاسکتا ہے کہ جب رسول کریم ﷺ پر ابو طالب کا عذاب میں غرق ہونا اتنا گراں گزرتا ہے تو ان کے سگے ماں باپ (معاذ اللہ) اگر عذاب میں ہوتے تو کتنا گراں گزرتا۔ اور حضور اکرم ﷺ کو اپنے والدین سے تکلیف دور کروا کے کتنی راحت ہوتی اور ابو طالب کے مقابلے میں اپنے والدین کی رعایت میں حضور اکرم ﷺ کا اعزاز و اکرام زیادہ ہوتا۔ بخوبی سمجھا جاسکتا ہے کہ اگر والدین کریمین (معاذ اللہ) اہل جنت نہ ہوتے تو وہ اس بات کے بہت زیادہ

مستحق ہوتے کہ حضور نبی کریم ﷺ ان کی ہر طرح خوب رعایت اور ان پر نہایت عنایت فرماتے۔ (رسائل تسبیح، ص ۶۹۔ سبل الہدیٰ والرشاد، ص ۱۲۵/۲) اگر کوئی یہ کہے کہ ابو طالب پر مہربانی اس لئے فرمائی کہ انہوں نے رسول کریم ﷺ کی یاری و غم خواری اور پاس داری و خدمت گزاری بہت کی، تو یاد رکھنا چاہئے کسی خدمت گزار یا پرورش کنندہ کا حق والدین کے حق سے بڑھنا تو کجا، برابر بھی نہیں ہو سکتا۔ صرف حمل و وضع حمل کی خدمت کا مقابلہ کون سی خدمت کر سکتی ہے؟ قرآن کریم میں ہے:

ان اشکر لی ولو والدیک۔ (سورہ لقمان آیت نمبر ۱۴) حق ماں میرا اور اپنے والدین کا۔

اس تفصیل سے واضح اور ثابت ہوا کہ ابو طالب سے ہر حیثیت اور ہر لحاظ سے والدین کریمین کا درجہ بڑھا ہوا ہے اور ابو طالب کا عذاب سب سے ہلکا ہونا یہی بتاتا ہے کہ نبی کریم ﷺ کے والدین کریمین ہرگز اہل نار سے نہیں وہ بلاشبہ اہل جنت سے ہیں ورنہ ان سے عذاب کی دوری کا ذکر ضرور ہوتا۔

قارئین کرام! شاید آپ خیال فرمائیں کہ یہ سوال ہی کیوں ہوا کہ کیا نبی کریم ﷺ کے والدین کریمین مومن ہیں؟ عرض یہ ہے کہ نبی کریم ﷺ کی ولادت سے پہلے ہی آپ کے والد ماجد حضرت سیدنا عبداللہ رضی اللہ تعالیٰ عنہ تقریباً پچیس برس کی عمر میں پردہ فرما چکے تھے (سبل الہدیٰ والرشاد، ص ۲۵۰/۱۔ خصائص کبریٰ، رسائل تسبیح، ص ۱۷۶۔ تاریخ مدینہ دمشق، ص ۱/۷۷) نبی پاک ﷺ کی ظاہری عمر شریف پانچ چھ برس کی ہوئی تو والدہ محترمہ حضرت سیدہ آمنہ رضی اللہ تعالیٰ عنہا کی تقریباً بیس برس کی عمر مبارک میں وفات شریف ہو گئی (یعنی ان مبارک ہستیوں نے بہت مختصر دنیوی ظاہری عمل پائی)۔ اعلان نبوت، نبی پاک ﷺ نے چالیس برس کی اپنی ظاہری عمر شریف میں فرمایا۔ سیرت طیبہ کا مطالعہ کرنے والے لوگوں یا نو مسلم افراد نے شاید اپنی معلومات و آگہی کے لئے یہ سوال کیا ہو گا کہ اعلان نبوت سے قبل بھی اہل

ایمان تھے یا نہیں؟ اگر تھے تو ان کا ایمان کیا تھا؟ علاوہ ازیں کچھ شریکوں نے گستاخانہ باتیں کرنا شروع کر دی تھیں اس لئے علمائے اسلام نے اس بارے میں حقائق بیان کئے۔ بعض علمائے اسلام نے کتاب و سنت کی روشنی میں واضح کیا کہ دو نبیوں کے درمیانی عرصہ کو ”فترۃ“ کہتے ہیں، یعنی ایک نبی اللہ کی نبوت کا عرصہ تمام ہو جانے کے بعد دوسرے نبی اللہ کے ظہور تک کی مدت، فترت کہلاتی ہے۔ (رسائل تسع ص ۲۳، ۲۸، ۱۲۹)۔ اہل فترت کے بارے میں علمائے اسلام نے جو کچھ بیان فرمایا اس کی کچھ تفصیل آپ مقدمہ میں ملاحظہ فرما چکے ہیں۔ خلاصہ یہ ہے کہ اہل فترت کو ایمان کا مکلف نہیں بنایا گیا کیوں کہ ان کی طرف کوئی رسول نہیں بھیجا گیا۔

ان علمائے اسلام کا کہنا ہے کہ قرآن میں اللہ تعالیٰ کا ارشاد ہے: وما كنا معذبين حتى نبعث رسولا (سورۃ بنی اسرائیل آیت نمبر ۱۵) اور ہم نہیں کرتے کسی کو عذاب جب تک ان میں رسول نہ بھیجیں، یعنی کسی قوم یا طبقے میں اللہ تعالیٰ نے رسول بھیجا اور قوم نے اسے نہ مانا تو اس سے پہلے اس قوم پر عذاب نہیں کیا جاتا، عذاب اسی وقت ہوا جب قوم نے نبی کے ساتھ کفر کیا اور تعلیمات الہیہ کو مسترد کر دیا۔ وہ علماء فرماتے ہیں، غور کیجئے کہ رسول کریم ﷺ کی ولادت سے قبل سب سے قریب زمانے میں ہونے والے رسول حضرت عیسیٰ علیہ السلام ہیں، ان کو زندہ آسمانوں پر اٹھایا گیا۔ اس مدت کو تقریباً چھ سو برس ہو چکے تھے، اس عرصے میں ان پر نازل ہونے والی کتاب ”انجیل“ اپنی اصل میں باقی نہ رہی تھی، اس میں طرح طرح کی تحریفات وغیرہ کی جا چکی تھیں اور ان کی امت نے انہیں اللہ تعالیٰ کا بیٹا کہنا اور ماننا شروع کر دیا تھا۔ اور یہ بھی ہے کہ حضرت عیسیٰ علیہ السلام صرف بنی اسرائیل کی طرف بھیجے گئے تھے، حجاز مقدس کے باشندے ان کی امت دعوت میں داخل و شامل بھی نہیں تھے، نہ ہی حضرت عیسیٰ علیہ السلام نے ان کو تبلیغ فرمائی، شاید اس لئے کہ ان کو دعوت دینا ان کی ذمہ داری نہیں

تھی اور حضرت عیسیٰ علیہ السلام کے حواریوں نے بھی اہل جہاز کو دعوت حق نہیں پہنچائی یعنی تبلیغ نہیں کی، اس لئے حقائق کے مطابق ماننا پڑے گا کہ انہیں دعوت نہیں پہنچی اور نہ ہی انہوں نے کسی نبی اللہ کا انکار و کفر کیا۔ (رسائل تسع ص ۲۳، ۲۴، ۱۶۷)

اور سیرت حلبیہ ص ۱۷۶/۱، میں علامہ علی بن برہان لکھتے ہیں کہ: ”علامہ ابن حجر ہیتمی نے بیان کیا کہ یہ واضح روشن حق ہے جس پر کوئی تردد و غبار نہیں کہ تمام اہل فترۃ نجات یافتہ ہیں اور اہل فترۃ وہ لوگ ہیں جن کی طرف کوئی رسول نہ بھیجا گیا ہو جو انہیں اللہ تعالیٰ پر ایمان لانے کا مکلف بنائے، پس اہل عرب بنی اسرائیل کے انبیاء کے زمانے میں بھی اہل فترۃ تھے کیوں کہ بنی اسرائیل کے رسولوں کو یہ حکم نہیں دیا گیا کہ اہل عرب کو بھی اللہ تعالیٰ پر ایمان لانے کی دعوت دیں، ان کا حلقہ تبلیغ صرف بنی اسرائیل تک محدود تھا۔“

اور رسول کریم ﷺ کے والدین کریمین کے بارے میں تو کتنی روایات گواہ ہیں کہ وہ دین ابراہیمی پر ثابت و قائم تھے اور بت پرستی یا شرک سے کسی طرح بھی آلودہ نہیں تھے۔ اللہ تعالیٰ کی وحدانیت کے قائل تھے اور وہ اپنے اخلاق و کردار اور سیرت میں اپنے زمانے کے ممتاز ترین تھے۔

امام فخر الدین رازی، امام ابن حجر کی اور امام جلال الدین سیوطی رحمہم اللہ تعالیٰ اجمعین فرماتے ہیں کہ بے شک انبیائے کرام علیہم السلام کے آباؤ اجداد کافر و مشرک نہیں ہوتے اور نبی کریم ﷺ کے سلسلہ نسب میں جتنے انبیاء کرام ہیں وہ تو انبیاء ہی ہیں، ان کے سوا، رسول کریم ﷺ کے جس قدر باپ اور مائیں آدم علیہ السلام اور حوا علیہا السلام تک ہیں، ان میں کوئی بھی کافر نہ تھا کیوں کہ کافر کو پسندیدہ یا کریم یا پاک نہیں کہا جاتا اور رسول کریم ﷺ کے باپوں اور ماؤں کی نسبت حدیثوں میں تصریح فرمائی کہ وہ سب بارگاہ الہی میں پسندیدہ ہیں، سارے باپ کرام ہیں اور ساری مائیں

پاکیزہ ہیں اور آیت کریمہ: **و تقبلک فی الساجدین** (سورۃ الشعراء آیت نمبر ۲۱۹) کی بھی ایک تفسیر یہی ہے کہ نبی کریم ﷺ کا نور ایک ساجد (سجدہ کرنے والے) سے دوسرے ساجد کی طرف منتقل ہوتا رہا اور اس سے صاف ظاہر و ثابت ہے کہ نبی پاک ﷺ کے والدین کریمین حضرت سیدنا عبد اللہ و حضرت سیدتنا آمنہ رضی اللہ تعالیٰ عنہما پاک و مبارک اور اہل جنت ہیں کیوں کہ وہ تو ان خاص الخاص بندوں میں ہیں جنہیں اللہ تعالیٰ نے اپنے حبیب کریم ﷺ کے لئے چنا (منتخب فرمایا) تھا اور یہی سچا و صحیح قول ہے۔ (رسائل تسع، ص ۳۰، ۳۳، ۵۴۔ اعلام النبوة، ص ۲۱۵، ۲۳۶، ۲۳۹)

(اسے سیرت حلبیہ ص ۱/۴۷ میں علامہ علی بن برہان نے بھی نقل فرمایا اور پاکستان کے ممتاز عالم دین جسٹس پیر محمد کرم شاہ ازہری نے بھی اپنی کتاب ”ضیاء النبی“ میں نقل کیا) بیہمی میں روایت ہے، رسول کریم ﷺ فرماتے ہیں:

”میں محمد (ﷺ) ہوں، بن عبد اللہ بن عبد المطلب، بن ہاشم بن عبد مناف بن قصی بن کلاب بن مرہ بن کعب بن لوئی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن نزار بن معد بن عدنان (اکیس پشتوں تک نسب نامہ بیان کر کے فرمایا) کبھی لوگ دو گروہ نہ ہوئے مگر یہ کہ مجھے اللہ تعالیٰ نے بہتر گروہ میں تو میں اپنے ماں باپ سے ایسا پیدا ہوا کہ زمانہ جاہلیت کی کوئی بات مجھ تک نہ پہنچی اور میں آدم (علیہ السلام) سے لے کر اپنے والدین تک خالص اور صحیح نکاح سے پیدا ہوا تو میں میرا نفس کریم (میری جان) تم سب سے افضل اور میرے باپ تم سب کے آباء سے بہتر ہیں۔“ (رسائل تسع، ص ۱۷۹۔ دلائل النبوة بیہمی، ص ۱۷۴/۱۔ الانساب، ص ۲۵/۱۔ تاریخ مدینہ دمشق ابن عساکر، ص ۳۸/۳۔ اس کو الدر المنظم ص ۱۸، ۲۰ میں علمائے دیوبند کے استاد اور بزرگ شیخ الدلائل نے بھی نقل کیا۔

حدیث شریف میں ہے کہ رسول کریم ﷺ نے فرمایا: ”ہم نضر بن کنانہ کے بیٹے

ہیں، ہم اپنے باپ سے اپنا نسب جدا نہیں کرتے۔“ (طیالسی، ابن سعد، احمد، ابن ماجہ، طبرانی کبیر و ابو نعیم، دلائل النبوة بیہقی، ص ۱۷۳/۱۔ الانساب، ص ۱۷۲/۱) اور غزوة حنین میں رسول کریم ﷺ اپنے دلدل (خجر) پر سواریہ رجز پڑھ رہے تھے۔

انا النبی لا کذب انا ابن عبدالمطلب

(رواہ احمد، بخاری، مسلم، نسائی، ابی شیبہ، ابو نعیم، ابن عساکر، ابن جریر، سیر اعلام النبلاء ص ۳۴۳/۱۔ رسائل تسع، ص ۵۱۔ تاریخ مدینہ دمشق ابن عساکر، ص ۱۰۷/۳۔ جہمرة انساب العرب ابن حزم، ص ۵۔ مراة الجنان، ص ۳۹/۱۔ روض الانف، ص ۱۴۱/۳۔ دلائل النبوة بیہقی، ص ۱۷۷/۱۔ ص ۱۳۳/۵۔ سیرة حلبیہ، ص ۱/۶۷)۔ میں نبی ہوں، کچھ جھوٹ نہیں، میں بیٹا ہوں عبدالمطلب کا۔ اسی غزوة کے بارے میں یہ رجز بھی روایات میں ہے کہ فرمایا: انا ابن العواتک۔ میں ان عورتوں کا بیٹا ہوں جن کا نام عاتک تھا۔ (دلائل النبوة، بیہقی، ص ۱۳۶/۵۔ سیرة حلبیہ، ص ۷۶/۱۔ تاریخ مدینہ دمشق، ص ۱۱۰/۳) اور دوسرے مقام پر یہ بھی فرمایا: انا ابن الذبیحین۔ میں دو ذبیحوں کا بیٹا ہوں۔ (اعلام النبوة، ص ۲۳۲۔ سبل الہدی والرشاد، ص ۳۰۲/۱، ۳۲۳/۱۔ سیرة حلبیہ، ص ۱/۵۹)

ان احادیث کو قرآن کریم کی ان آیات کی روشنی میں سمجھئے۔ اللہ تعالیٰ فرماتا ہے:

ولله العزة ولرسوله وللمؤمنين ولكن المنافقين لا يعلمون (سورہ المنافقون آیت نمبر ۸)۔ فرمایا: انہ لیس من اہلک انہ عمل غیر صالح (سورہ ہود آیت نمبر ۳۶) (اے نوح) یہ کنعان تیرے اہل سے نہیں یہ تو ناراستی کے کام والا ہے۔

ان آیات کریمہ سے معلوم اور ثابت ہوا کہ اللہ تعالیٰ نے عزت و تکریم کو مسلمانوں میں منحصر فرمادیا یعنی ان سے خاص کر دیا اور کافر کو خواہ وہ اپنی قوم کا کتنا ہی بڑا ہو، اسے لیتیم و ذلیل ٹھہرایا اور کسی ذلیل و لیتیم کی اولاد سے ہونا کسی معزز اور کریم کے

لئے فخر و تعریف کا باعث نہیں، لہذا کافر و مشرک باپ دادوں کی نسبت سے فخر کرنا حرام ہوا، چنانچہ خود نبی کریم ﷺ فرماتے ہیں کہ ”جو شخص عزت و بزرگی چاہنے کے لئے اپنی نوکافر پیشوں کا ذکر کرے کہ میں فلاں ابن فلاں کا بیٹا ہوں ان کا دوسواں جہنم میں یہ (ان سے نسبت بیان کرنے والا) شخص ہو۔“ (مسند احمد، بیہقی، رسائل تسع، ص ۵۲) یعنی کافر باپ کی نسبت سے فخر کرنے والا خود کو جہنمی بنا لیتا ہے اور قرآن ہی نے مسلم و کافر کا نسب قطع فرمادیا جیسا کہ نوح علیہ السلام کو ان کے بیٹے کے بارے میں ارشاد فرمایا گیا اور نبی کریم ﷺ نے اپنے فضائل میں بارہا اپنے آباء و اہمات کا ذکر فرمایا، جب کفار سے نسب بحکم رب العالمین و احکم الحاکمین منقطع ہے تو رسول کریم ﷺ کا یہ فرمانا کہ ہم اپنے باپ سے اپنا نسب جدا نہیں کرتے، یہ واضح کرتا ہے کہ نبی کریم ﷺ کے باپ یقیناً کافر نہیں۔

رسائل تسع میں امام جلال الدین سیوطی، علامہ امام ابن حجر کا یہ قول نقل فرماتے ہیں کہ: یہ بات سب کو معلوم ہے کہ کسی کا کسی سے بہتر ہونا، اللہ تعالیٰ کا کسی کو چننا (منتخب کرنا) اور کسی کو پسند فرمانا اور اس کی بارگاہ میں کسی کی افضلیت اس کے مشرک ہونے کے باوجود نہیں ہو سکتی یعنی کوئی مشرک یا مشرک سے نسبت کی وجہ سے کوئی ہرگز اللہ تعالیٰ کی بارگاہ میں پسندیدہ و برگزیدہ نہیں ہو سکتا۔“ (ص ۳۴)

اعلیٰ حضرت فاضل بریلوی اپنے رسالہ میں ایک دلیل یہ تحریر فرماتے ہیں کہ قرآن کریم میں اللہ تعالیٰ فرماتا ہے: اللہ اعلم حیث یجعل رسالتہ۔ (سورہ الانعام آیت نمبر ۱۲۴) اللہ خوب جانتا ہے جہاں رکھے اپنی پیغمبری۔ اس آیت سے گواہی ملتی ہے کہ اللہ تعالیٰ وضع رسالت کے لئے سب سے زیادہ محترم و معزز موضع (مقام) کا انتخاب فرمایا ہے اور اس نے کبھی رذیلوں اور پست لوگوں میں رسالت نہ رکھی تو بخوبی سمجھا جاسکتا ہے کہ کافر و مشرک سے زیادہ ناپاک شے کیا ہوگی؟ وہ کہاں اس لائق کہ ان

میں اللہ تعالیٰ نور رسالت رکھے، کفار و مشرک تو لعنت و غضب کا محل ہیں جب کہ نور رسالت کو رضاء و رحمت کا محل درکار ہے۔ اللہ تعالیٰ اپنے حبیب کریم ﷺ کا پاک نور کسی کفر و شرک والے وجود میں رکھنا کیسے پسند فرماتا!

اہل ایمان نے اس مزید تفصیل سے بخوبی جان لیا کہ نبی کریم ﷺ کے والدین کریمین کے ایمان میں شک و شبہ کرنا جب کہ کوئی قطعی اور صحیح و صریح دلیل بھی نہیں تو زبان و قلم سے کوئی گستاخی کرنا شدید غلطی اور سنگین معاملہ ہے جو ایذائے رسول (ﷺ) کا موجب ہے۔ علمائے اسلام نے واضح فرمایا ہے کہ رسول کریم ﷺ کے والدین کریمین کے حوالے سے زبان و قلم کو نہایت احتیاط لازم ہے کیوں کہ اس باب میں بے احتیاطی سے بات کرنا رسول کریم ﷺ کو تکلیف و ایذا پہنچاتا ہے جس کا نتیجہ و انجام بہت بھیانک اور سخت ہے۔

جذۃ الاسلام امام محمد غزالی رحمۃ اللہ تعالیٰ علیہ فرماتے ہیں کہ ”کسی مسلمان کی طرف گناہ کبیرہ کی نسبت کرنا اس وقت تک جائز نہیں جب تک تواتر سے ثابت نہ ہو۔“ یعنی ایک مسلمان پر گناہ کبیرہ کا الزام لگانے کے لئے دوسرے مسلمان کو اس قدر احتیاط ضروری ہے تو اندازہ کر لیا جائے کہ والدین کریمین کے ایمان کا (معاذ اللہ) انکار اس کی قطعی دلیل کے بغیر کیوں کر جائز ہوگا؟ یہ بھی ملاحظہ ہو، تفسیر احکام القرآن کو یادگار بنانے والے امام قاضی ابو بکر بن عربی سے (جو مالکی مذہب کے اماموں میں بلند مرتبہ رکھتے ہیں، حالاں کہ ایک معاملے میں وہ جو موقف رکھتے ہیں اس کی وجہ سے سخت متنازع بھی ہیں) کسی شخص نے پوچھا۔ ”آپ کیا فرماتے ہیں اس شخص کے بارے میں جو یہ کہتا ہے کہ نبی کریم ﷺ کے آباء و اجداد دوزخ میں ہیں؟ امام صاحب نے یہ جواب دیا کہ جو شخص ایسا کہتا ہے، بلاشبہ وہ ملعون ہے کیوں کہ اللہ تعالیٰ ارشاد فرماتا ہے:

ان الذین یوذون اللہ ورسولہ لعنہم اللہ فی الدنیا والآخرۃ واعدلہم عذابا

مہینا۔ (سورۃ احزاب آیت نمبر ۷۵) (بلاشبہ وہ لوگ جو اذیت پہنچاتے ہیں اللہ اور اس کے رسول ﷺ) کو ان پر دنیا و آخرت میں اللہ کی لعنت ہے اور ان کے لئے دردناک عذاب ہے) اور اس سے بڑھ کر ایذا کیا ہوگی کہ نبی کریم ﷺ کے والدین کے بارے میں ایسی بکواس کی جائے۔“ (الحادی للفتاویٰ ص ۳۴۲/۲۔ مواہب و زر قانی ص ۱/۲۸۶۔ رسائل تسع، ص ۷۵)

میرے والد گرامی مجدد مسلک اہل سنت حضرت مولانا محمد شفیع اوکاڑوی رحمۃ اللہ تعالیٰ علیہ (المتوفی ۱۴۰۳ھ) اپنی کتاب ”الذکر الحسین فی سیرۃ النبی الامین (ﷺ)“ میں امام قاضی ابوبکر کافوتی نقل فرمانے کے بعد ”مواہب لدنیہ“ سے امام قسطلانی اور ”الاصابہ فی تمیز الصحابہ“ سے امام شہاب الدین ابن حجر عسقلانی کی نقل کی ہوئی روایت کے مطابق تحریر فرماتے ہیں:

حضرت ابو ہریرہ (عبدالرحمن) رضی اللہ تعالیٰ عنہ (المتوفی ۵۸ھ) فرماتے ہیں کہ ”ابولہب کی بیٹی ”سمیجہ“ حضور اکرم ﷺ کی بارگاہ بے کس پناہ میں حاضر ہوئی اور عرض کی، یا رسول اللہ ﷺ) لوگ مجھے کہتے ہیں کہ تو جہنم کے ایندھن کی بیٹی ہے، پس رسول اللہ ﷺ کھڑے ہو گئے اور آپ غضب ناک ہوئے اور فرمایا ان لوگوں کا کیا حال ہے جو میری قرابت (میرے قریبی رشتہ داروں) کے بارے میں مجھے ایذا پہنچا رہے ہیں، یاد رکھو جس نے مجھ کو ایذا پہنچائی درحقیقت اس نے اللہ تعالیٰ کو ایذا پہنچائی۔“ (زر قانی ص ۱/۱۸۶۔ اصابہ ص ۳/۲۹۷۔ رسائل تسع، ص ۱۰۳۔ ذخائر العقبیٰ، ص ۷۔ سبل الہدیٰ والرشاد، ص ۱۱/۳۴) یہ روایت نقل کر کے میرے والد گرامی علیہ الرحمہ فرماتے ہیں کہ اس میں کوئی شبہ نہیں کہ ابولہب قطعی کافر اور دوزخی ہے، اس کی مذمت میں قرآن کریم کی پوری سورت اتری۔ ابولہب کی یہ بیٹی سمیجہ، مومنہ و مسلمہ اور صحابیہ ہے (رضی اللہ تعالیٰ عنہا)، اسے جہنم کے ایندھن کی، دوزخی

کی بیٹی کہا گیا یعنی طنز و طعن سے پکارا گیا تو یہ انداز بھی اللہ کریم کے رسول کریم ﷺ کی اذیت کا باعث ہو اور نبی پاک ﷺ نے منبر اقدس پر رونق افروز ہو کر فرمایا کہ میرے قرابت داروں کے بارے میں اس قسم کی باتیں کر کے مجھے اذیت نہ پہنچاؤ یعنی میری قرابت کی کسی طرح تضحیک نہ کرو، نہ ہی طعن و تشنیع کا لہجہ اپناؤ۔ اس سے اندازہ کیا جاسکتا ہے کہ جو شخص نبی کریم ﷺ کے جنتی والدین کریمین (رضی اللہ تعالیٰ عنہما) کے بارے میں بدکلامی و بدزبانی کرتا ہے یا گستاخی کرتے ہوئے انہیں (معاذ اللہ) دوزخی کہنے کی شرارت کرتا ہے وہ کس قدر سنگین گستاخی کا مرتکب ہوتا ہے اور اللہ تعالیٰ اور اس کے رسول کریم ﷺ کو کتنی اذیت پہنچاتا ہے۔

ایک روایت اور پیش کرتا ہوں، ملاحظہ فرمائیے۔

حدیث شریف کی مشہور کتاب مسلم شریف میں ہے: ”(ابو جہل کے خاندان کے) ہشام بن مغیرہ نے رسول کریم ﷺ سے اس بات کی اجازت چاہی کہ وہ اپنی بیٹی کا حضرت علی ابن ابی طالب سے نکاح کر دیں۔ رسول کریم ﷺ نے منبر پر جلوہ گر ہو کر فرمایا کہ میں انہیں ہرگز اجازت نہیں دیتا اور یہ بات تین مرتبہ فرمائی (پھر فرمایا) ہاں اگر علی ابن ابی طالب یہ پسند رکھتا ہے تو میری بیٹی (سیدہ فاطمہ زہرا) کو طلاق دے اور ان (ابو جہل) کی لڑکی سے نکاح کر لے کیوں کہ میری بیٹی (فاطمہ) میرے جگر کا ٹکڑا ہے، مجھے بھی اس چیز سے پریشانی ہوتی ہے جو اسے پریشان کرتی ہے اور مجھے بھی وہ چیز اذیت پہنچاتی ہے جو اسے اذیت پہنچاتی ہے۔ (مرآة الجنان، ص ۵۴/۱)۔“ دوسری روایت میں رسول کریم ﷺ نے ابو جہل کی بیٹی سے حضرت علی کے نکاح کو منع کرتے ہوئے فرمایا: ”بے شک میں حلال کو حرام اور حرام کو حلال نہیں کرتا لیکن قسم اللہ تعالیٰ کی، اللہ تعالیٰ کے رسول کی بیٹی اور اللہ تعالیٰ کے دشمن کی بیٹی ایسا گھر میں کبھی جمع نہیں ہو سکتیں۔ (رسائل تسع، ص ۷۶۔ ذخائر العقبی، ص ۳۔ سبل الہدی

والرشاد، ص ۲۶۰/۱) ”اس روایت سے اندازہ کیا جاسکتا ہے کہ رسول کریم ﷺ نے ابو جہل کی بیٹی اور اپنی بیٹی کا ایک گھر میں جمع ہونا پسند نہیں فرمایا تو اللہ تعالیٰ کے پاک و مبارک حبیب کا وجود کسی مشرک و کافر وجود میں رہنا کیسے پسند ہو سکتا تھا؟ (اس حدیث کو جناب اشرف علی تھانوی نے بھی ”الکشف“ ص ۶۳۸ میں نقل کیا)

میرے والد گرامی علیہ الرحمہ ایک نہایت ایمان افروز استدلال پیش فرماتے ہیں، ملاحظہ ہو: یہ سب ہی مانتے ہیں کہ رسول کریم ﷺ کی قبر انور کا وہ حصہ جو آپ کے وجود شریف سے لگا ہوا ہے، وہ عرش معلیٰ سے بھی افضل ہے۔ (سوانح قاسمی ص ۵۳/۱، از نانوتوی۔ میلاد النبی ص ۱۸۸، از تھانوی) غور کیا جاسکتا ہے کہ مٹی کے جس ٹکڑے میں آپ ہوں وہ تو عرش معلیٰ سے بھی افضل ہو جائے اور جن والدین کے صلب و شکم میں رہے ہوں وہ (معاذ اللہ) مشرک و جہنمی کہے جائیں۔ الامان!

”امام جلال الدین سیوطی علیہ الرحمہ فرماتے ہیں کہ ”کسی نبی کی والدہ کافرہ مشرکہ نہیں ہوئی تو رسول کریم ﷺ کی والدہ کیسے ہو سکتی ہے؟ اگر ایسا ہو تو یہ آپ کی عظمت و شان کے خلاف ہے نیز حضرت موسیٰ و عیسیٰ علیہما السلام کی مائیں تو جنت میں رہیں اور حضور ﷺ کی والدہ ماجدہ جنت میں نہ ہوں کیا اللہ تعالیٰ کو یہ پسند ہوگا؟ یقیناً نہیں۔“ (الحاوی للفتاویٰ، رسائل تسع، ص ۵۸، ۱۵۷)

جناب اشرف علی تھانوی اپنے رسالہ ”جمعہ کے فضائل و احکام“ ص ۴ (مطبوعہ اسلامی کتاب گھر، کراچی) میں لکھتے ہیں کہ ”امام احمد رضی اللہ تعالیٰ عنہ سے منقول ہے کہ انہوں نے فرمایا شب جمعہ کا مرتبہ لیلۃ القدر سے بھی زیادہ ہے بعض وجوہ سے، اس لئے کہ اسی شب میں سرور عالم ﷺ اپنی والدہ ماجدہ کے شکم طاہر میں جلوہ افروز ہوئے اور حضرت (ﷺ) کا تشریف لانا اس قدر خیر و برکت دنیا و آخرت کا سبب ہوا جس کا شمار و حساب کوئی نہیں کر سکتا۔ (اشعۃ اللمعات فارسی، مشکوٰۃ شریف)“

قارئین اندازہ کر سکتے ہیں کہ جس رات نبی کریم ﷺ اپنی والدہ کے پاک شکم میں منتقل ہوتے ہیں وہ رات لیلة القدر سے بھی افضل ہو جاتی ہے تو کون شبہ کر سکتا ہے اس میں کہ جس پاک شکم میں جلوہ گر ہوئے اسے کس قدر مرتبت و سعادت حاصل ہے۔ میرے نبی پاک ﷺ جس سرزمین پر جلوہ گر ہوئے اس کی قسم اللہ تعالیٰ قرآن میں یاد فرماتا ہے، اس شہر مکہ مکرمہ کو کس قدر فضیلت ملی تو ان والدین کریمین کی فضیلت و سعادت میں کیا شبہ ہو سکتا ہے جن سے میرے محبوب کریم ﷺ پیدا ہوئے!

علمائے اسلام نے متعدد قرآنی آیات اور احادیث مبارکہ سے نبی کریم ﷺ کے والدین کریمین کے مومن و موحد اور برگزیدہ ہونے کو ثابت کیا ہے اور اکابر علماء اسلام کی ایک بڑی جماعت اس پر جمع ہے کہ رسول کریم ﷺ کے والدین کریمین جنتی ہیں۔ اہل ایمان اہل محبت کو ان کے موحد و مسلمان اور جنتی ہونے میں ہرگز کوئی شبہ نہیں۔ میرے والد گرامی علیہ الرحمہ اپنی کتاب الذکر الحسین میں فرماتے ہیں:-

”رسول کریم ﷺ کے والدین کریمین کے موحد و مسلمان اور جنتی ہونے میں اگرچہ کوئی شبہ نہیں تھا اور روشن دلائل امت کے لئے کافی تھے مگر نبی کریم ﷺ یہ چاہتے تھے کہ میرے والدین کو بھی میری دعوت پہنچے، وہ اسے قبول کریں اور میری امت کے برگزیدہ لوگوں میں شمار ہوں اور اللہ تعالیٰ نے ایسا ہی کر دیا، چنانچہ ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ حجۃ الوداع کے موقع پر دین کی تکمیل کے بعد حضور ﷺ مجھ کو ساتھ لے کر مقام حجون میں تشریف لے گئے، اس وقت آپ رو رہے تھے اور طول تھے اور آپ کی یہ کیفیت دیکھ کر میں بھی رونے لگی۔ نبی کریم ﷺ مجھے اونٹ پر بیٹھا چھوڑ کر تشریف لے گئے اور کافی دیر وہاں ٹھہر رہے، جب واپس تشریف لائے تو بہت خوش تھے اور چہرہ انور متبسّم تھا۔ میں نے عرض کی میرے ماں باپ آپ پر نار ہوں، جب آپ تشریف لے گئے تھے تو چہرہ اقدس پر

ملاں اور آنکھوں میں آنسو تھے اور واپس تشریف لائے ہیں تو خوش ہیں اور مسکرا رہے ہیں، کیا بات تھی؟ رسول کریم ﷺ نے فرمایا میں اپنی والدہ کی قبر پر گیا اور میں نے اپنے رب سے عرض کی کہ وہ انہیں (میری ماں) کو زندہ کر دے۔ اللہ تعالیٰ نے انہیں زندہ کر دیا وہ مجھ پر ایمان لائیں پھر اللہ تعالیٰ نے ان کو موت کی طرف لوٹا دیا، دوسری روایت میں دونوں (والد اور والدہ) کا ذکر ہے کہ دونوں زندہ ہوئے اور ایمان لائے پھر اللہ تعالیٰ نے ان کو موت دے دی۔“ (الجاوی للفتاویٰ، زرقانی، مسالک الحففاء۔ روض الانف ص ۱۹۵/۱۔ ذخائر العقبیٰ، التذکرہ، سبل الہدیٰ والرشاد، ص ۱۲۲/۲۔ سیرۃ حلبیہ، ص ۱۷۳/۱۔ خلاصہ سیر سید البشر، ص ۲۱)

اعلیٰ حضرت فاضل بریلوی نے اسے اپنے رسالہ شمول الاسلام میں نقل فرمایا ہے، جسٹس پیر محمد کرم شاہ ازہری نے اپنی کتاب ضیاء النبی میں نقل فرمایا ہے۔ نیز فاضل بریلوی علیہ الرحمہ نے اپنے رسالہ میں ان اکابر علمائے اسلام میں سے چند ہستیوں کے نام تحریر فرمائے ہیں جنہوں نے نبی کریم ﷺ کے والدین کریمین کے مومن و موحد اور جنتی ہونے پر تحریریں یادگار بنائی ہیں۔ ان ہستیوں کے اسمائے گرامی ملاحظہ ہوں:

۱ امام ابو حفص عمر بن احمد بن شاہین بغدادی المتوفی ۳۸۵ھ (ان کی دینی علوم پر تین سو تیس کتابیں ہیں اس کے علاوہ تفسیر ایک ہزار جزء میں اور مسند حدیث ایک ہزار تین جزء میں ہے)

۲ شیخ المحمد شین احمد بن علی بن ثابت بن احمد بن مہدی خطیب علی البغدادی (المتوفی ۴۶۳ھ)

۳ حافظ الشان محدث ماہر امام ابو القاسم علی بن حسن ابن عساکر (المتوفی ۵۷۱ھ)

۴ امام اجل ابو القاسم حافظ عبد الرحمن بن عبد اللہ بن احمد سیبلی المتوفی ۵۸۱ھ (صاحب روض الانف)

- ۵ حافظ الحدیث امام ابو العباس احمد بن عبد اللہ الحافظ محبت الدین طبری التونی ۶۹۳ھ (ان کے بارے میں علماء فرماتے ہیں کہ امام نووی (التونی ۶۷۶ھ) کے بعد ان جیسا علم حدیث میں کوئی نہ ہوا)
- ۶ امام علامہ ناصر الدین ابن السیر التونی ۶۸۳ھ (صاحب المقصد فی شرف المصطفی ﷺ)
- ۷ امام حافظ الحدیث ابو الفتح محمد بن محمد ابن سید الناس التونی ۷۳۳ھ (صاحب عیون الاثر)
- ۸ علامہ صالح الدین صفدی (التونی ۷۶۳ھ)
- ۹ حافظ الشان شمس الدین محمد ابن ناصر الدین دمشقی التونی ۸۳۲ھ (صاحب مورد الصاوی فی مولد البہادی)
- ۱۰ شیخ الاسلام حافظ الشان امام ابو الفضل شہاب الدین احمد بن علی بن محمد ابن حجر عسقلانی (التونی ۸۵۲ھ)
- ۱۱ امام حافظ الحدیث ابو بکر محمد بن عبد اللہ اشہیلی ابن العربی مالکی (التونی ۵۳۶ھ)
- ۱۲ امام ابو الحسن علی بن محمد ماوردی بصری الشافعی التونی ۴۵۰ھ (صاحب الحاوی الکبیر)
- ۱۳ امام ابو عبد اللہ محمد بن خلف ابی مالکی التونی ۳۸۵ھ (شارح صحیح مسلم)
- ۱۴ امام عبد اللہ محمد بن احمد بن ابو بکر قرطبی التونی ۶۷۱ھ (صاحب تذکرہ)
- ۱۵ امام المحکمین فخر المدققین فخر الدین محمد بن عمر الرازی (التونی ۶۰۶ھ)
- ۱۶ امام علامہ شرف الدین مناوی (التونی ۷۵۷ھ)
- ۱۷ خاتم الحفاظ مجدد القرن العاشر امام جلال الدین عبد الرحمن ابن ابی سیوطی (التونی ۹۱۱ھ)
- ۱۸ امام حافظ شہاب الدین احمد بن حجر حیشمی مکی التونی ۹۷۳ھ (صاحب افضل القری)

- ۱۹ شیخ نور الدین علی بن الجزائر مصری المتوفی ۹۸۴ھ (صاحب رسالہ تحقیق
آمال الراجین فی ان والدی المصطفیٰ علیہ السلام بفضل اللہ تعالیٰ فی
الدارین من الناجین)
- ۲۰ علامہ ابو عبد اللہ محمد بن علی بن ابی شریف حسنی تلمسانی المتوفی ۶۳۴ھ
(شارح شفاء شریف)
- ۲۱ علامہ محقق سنوسی
- ۲۲ امام اجل عارف باللہ سیدی عبد الوہاب شعرانی المتوفی ۹۷۳ھ (صاحب
الیواقیت والجواهر)
- ۲۳ علامہ احمد بن محمد بن علی بن یوسف فاسی المتوفی ۱۰۵۲ (صاحب مطالع
المسرات شرح دلائل الخیرات)
- ۲۴ خاتمہ المحققین علامہ محمد بن عبد الباقی بن یوسف مصری المتوفی ۱۱۲۲ھ
زر قانی (شارح المواہب)
- ۲۵ امام اجل فقیہ اکمل محمد بن محمد کردری بزازی المتوفی ۸۲۷ھ (صاحب المناقب)
- ۲۶ زین الفقہ علامہ محقق زین الدین ابراہیم بن نجیم مصری المتوفی ۹۷۰ھ
(صاحب الاشباہ والنظائر)
- ۲۷ سید شریف علامہ احمد بن محمد حموی المتوفی ۱۰۹۸ھ (صاحب غمر العیون والبصائر)
- ۲۸ علامہ حسنی بن محمد حسن دیار بکری المتوفی ۹۶۶ھ (صاحب الخمیس فی النفس نفیس صلی اللہ علیہ وسلم)
- ۲۹ علامہ محقق شہاب الدین احمد خفاجی مصری المتوفی ۱۰۶۹ھ (صاحب نسیم الریاض)
- ۳۰ علامہ طاہری فقی المتوفی ۹۸۶ھ (صاحب مجمع بحار الانوار)
- ۳۱ شیخ شیوخ علماء الہند مولانا شاہ عبد الحق محدث دہلوی المتوفی ۱۰۵۲ھ
- ۳۲ علامہ (صاحب کنز الفوائد) (اعلیٰ حضرت فاضل بریلوی نے صاحب کنز الفوائد کا پورا نام اپنی

کتاب شمول الاسلام میں تحریر نہیں فرمایا اس وجہ سے ناقل بھی من و عقل نقل پر مجبور ہے۔
کشف الظنون جلد چہارم کے ص ۲۵۸، ۲۵۷ پر کنز الفوائد نام کی پانچ کتابوں کا تذکرہ ہے، ان
کتابوں کے مندرجات دیکھ کر ہی نام کا علم ہو سکتا ہے اور یہ بھی ضروری نہیں کہ اسی نام کی
کتاب تصنیف کرنے والے نے اسی کتاب میں اس موضوع کو بیان کیا ہو صرف اس کی وجہ
شہرت یہ کتاب کنز الفوائد ہو سکتی ہے)

۳۳ مولانا بحر العلوم ملک العلماء عبدالعلی محمد بن نظام الدین محمد المتوفی ۱۲۲۵ھ
(صاحب فوائح الرحمت)

۳۴ علامہ سید احمد مصری طحطاوی المتوفی ۱۲۳۱ھ (محشی در مختار)

۳۵ علامہ سید ابن عابدین امین الدین محمد آفندی شامی المتوفی ۱۲۵۲ھ (صاحب
ردالمحتار)..... اور بہت سے دوسرے (کشف الظنون میں مزید متعدد افراد
اور کتابوں کے نام مذکور ہیں)

اعلیٰ حضرت فاضل بریلوی فرماتے ہیں: (چوتھی اور پانچویں صدی کے مشہور
اماموں) امام حجتہ الاسلام محمد بن محمد غزالی و امام اجل امام الحرمین و امام ابن السمعانی و امام
کیا ہر اسی و امام اجل قاضی ابو بکر باقلانی یہاں تک کہ خود امام مجتہد سید امام شافعی
(المتوفی ۲۰۳ھ) کی نصوص قاہرہ موجود ہیں جن سے رسول کریم ﷺ کے تمام آباء و
امہات اقدس کا ناجی (نجات یافتہ ہونا سورج کی طرح روشن و ثابت ہے بلکہ بالاجماع
تمام ائمہ اشاعرہ اور ائمہ ماتریدیہ سے مشائخ بخارا سب کا یہی مذہب ہے کہ نبی کریم
ﷺ کے والدین کریمین ناجی ہیں۔ کتاب النخیس میں کتاب مستطاب الدرر الجلیفہ
فی الآباء الشریفہ سے نقل فرماتے ہیں ”بہت زیادہ اور بڑے بڑے اماموں کا یہی
مذہب ہے کہ ابوین مصطفیٰ ﷺ ناجی ہیں، ان بڑے بڑے اماموں کی نسبت یہ گمان
بھی نہیں ہو سکتا کہ وہ احادیث سے غافل تھے جن سے اس مسئلہ میں خلاف پر استدلال
کیا جاتا ہے معاذ اللہ ایسا نہیں بلکہ وہ ضرور ان پر واقف ہوئے اور تہہ تک پہنچے اور ان

سے وہ پسندیدہ جواب دیئے جنہیں کوئی انصاف والا رد نہ کرے گا اور اور نجات والدین شریفین پر ایسے دلائل قاطعہ قائم کیے جیسے مضبوط جتے ہوئے پہاڑ کہ کسی کے ہلئے سے نہیں ہل سکتے۔“ (رسائل تسع، ص ۸۵)

قارئین شاید یہ خیال کریں کہ رسول کریم ﷺ کے والدین کریمین رضی اللہ عنہما سے کوئی دلیل یا ثبوت ہونا چاہیے تھا جو ان کے مومن و موحد ہونے کو ظاہر کرتا۔ لیکن اس حوالے سے بھی ملاحظہ فرمائیے۔

دلائل النبوة میں امام ابو نعیم، خصائص کبریٰ ص ۷۹ / اور رسائل تسع ص ۵۶ میں امام سیوطی اور زر قانی علی الموابہب ص ۱۶۵ / ۱ میں امام زر قانی نقل فرماتے ہیں: ”حضرت ام ساءہ اسماء بنت ابی رہم فرماتی ہیں کہ میری والدہ اس وقت حضرت سیدہ آمنہ رضی اللہ تعالیٰ عنہا کے پاس حاضر تھیں جب ان کی وفات ہوئی، نبی کریم ﷺ کی ظاہری عمر شریف اس وقت کوئی پانچ برس کی تھی وہ اپنی والدہ ماجدہ کے سر ہانے تشریف فرماتے۔ حضرت سیدہ آمنہ رضی اللہ تعالیٰ عنہا نے اپنے نور نظر ﷺ کی طرف دیکھا اور فرمایا:

| | |
|--------------------------|----------------------------|
| بارك الله فيك من غلام | يا ابن الذی من حومة الحمام |
| نجا بون الملك المنعام | فودی غداة الضرب بالسهم |
| بمائة من الابل السوام | ان صح ما ابصرت فی المنام |
| فانت مبعوت الى الانام | من عند ذی الجلال والاکرام |
| تبعث فی الحل و فی الحرام | تبعث یا التحقیق والاسلام |
| دين ابیک البر ابراهام | فالله انهاک عن الاصنام |

ان لا توا لها مع الاقوام

”اے سقرے لڑکے اللہ تعالیٰ تجھ میں برکت رکھے۔ اے ان (حضرت عبد اللہ) کے بیٹے کے جنہوں نے مرگ کے گھیرے (موت کے پھندے) سے نجات پائی، بڑے انعام والے بادشاہ، اللہ کریم کی مدد سے، جس صبح کو قرعہ ڈالا گیا سو بلند اونٹ ان کے فدیہ میں قربانی کئے گئے۔ اگر وہ ٹھیک اترا جو میں نے خواب دیکھا ہے تو پھر تو سارے جہان کی طرف مبعوث ہوا ہے، اللہ تعالیٰ ذوالجلال والا کرام کی طرف سے حل و حرم (مکہ و تمام روئے زمین) سب کو تیری رسالت شامل ہو گی تجھے حق اور اسلام کے ساتھ بھیجا گیا ہے جو تیرے نیک اچھے باپ ابراہیم علیہ السلام کا دین ہے۔ میں اللہ تعالیٰ کی قسم دے کر تجھے بتوں سے منع کرتی ہوں کہ بت پرست لوگوں کے ساتھ ان بتوں کی دوستی نہ کرنا، یعنی لوگوں کے ساتھ ہو کر بتوں کو اچھا یا دوست خیال نہ کرنا۔“

(سبل الہدیٰ والرشاد، ص ۱۲۱/۲)

نبی پاک ﷺ کی طیبہ طاہرہ والدہ ماجدہ رضی اللہ عنہا کی یہ وصیت سورج کی طرح روشن ہے اور واضح کرتی ہے کہ وہ موحده و مومنہ تھیں۔ توحید اور رد شرک کا بیان اس میں صاف واضح ہے اور اس کے ساتھ ملت ابراہیم اور دین اسلام کا پورا اقرار بھی ہے یہی نہیں بلکہ رسول کریم ﷺ کی رسالت کا اعتراف بھی ہے اور اس کا بیان بھی کتنا عمدہ ہے کہ سب ہی کی طرف مبعوث ہونے یعنی بعثت عامہ کا ذکر فرمایا۔ اہل ایمان بتائیں کہ ایمان کامل اور کسے کہتے ہیں؟

حضرت سیدہ آمنہ رضی اللہ تعالیٰ عنہا نے اس کے بعد فرمایا:

کل حی میت و کل جدید بال و کل کبیر یفنی وانا مینحہ و ذکرى باق و قد نرکت خیرا و ولدت طہرا۔ (ہر زندے کو مرنا ہے اور ہر نئے کو پرانا ہونا ہے اور کوئی کیسا ہی بڑا ہو ایک دن (اسے) فنا ہونا ہے۔ میں موت پاتی ہوں، اور میرا ذکر خیر ہمیشہ رہے گا (کیوں کہ) میں کسی خیر عظیم (یعنی رسول کریم ﷺ) کو چھوڑ چلی ہوں

اور کیسا سحر پاکیزہ مجھ سے پیدا ہوا ہے۔ یہ فرمایا اور سیدہ نے انتقال فرمایا۔ (انا لله وانا الیہ راجعون) (سبل الہدی والرشاد، ص ۱۲۱/۲۔ رسائل سبع، ص ۵۷، ۱۰۱، ۲۲۹)

رضی اللہ تعالیٰ عنہا و صلی اللہ تعالیٰ علیٰ ابنہا الکریم و ذویہ و بارک وسلم محترم قارئین: آپ حضرت سیدہ آمنہ رضی اللہ تعالیٰ عنہا کی فراست ایمانی اور پیش گوئی پر غور فرمائیں کہ فرماتی ہیں: ”میں جاتی ہوں مگر میرا ذکر خیر ہمیشہ باقی رہے گا“ توجہ فرمائیے کہ دنیا میں آنے والی عرب و عجم کی ہزاروں خواتین جو اپنے وقت میں شاہانہ کرو فرسے ملکائیں، شہزادیاں شمار ہوئیں، جن کا نام تک کوئی نہیں جانتا، نہ ہی ان کا تذکرہ ہوتا ہے مگر اس حقیقت سے کون انکار کر سکتا ہے کہ رسول کریم ﷺ کی طیبہ طاہرہ والدہ محترمہ حضرت سیدہ آمنہ رضی اللہ تعالیٰ عنہا کے ذکر خیر کی سمتوں میں گونج ہے، محافل و مجالس ہوں یا کتابیں و تحریریں، اہل ایمان ان کے ذکر خیر سے شاد ہوتے ہیں، ان کے ذکر خیر کو اپنے لئے سعادت جنتی ہیں اور انشاء اللہ یہ سلسلہ جاری رہے گا۔

علامہ امام زر قانی رحمۃ اللہ تعالیٰ علیہ حضرت سیدہ آمنہ رضی اللہ تعالیٰ عنہا کے فرمائے ہوئے اشعار و کلمات لکھنے کے بعد فرماتے ہیں کہ ”حضرت سیدہ آمنہ کا فرمان اس بات کی صریح دلیل ہے کہ وہ بلاشبہ موحدہ تھیں، جب وہ دین ابراہیم اور اپنے فرزند دل بند ﷺ کا اللہ تعالیٰ کی طرف سے اسلام کے ساتھ بھیجا جانا بیان فرماتی ہیں اور اپنے فرزند کو بتوں سے منع کرتی ہیں اور بتوں سے ہر تعلق سے روکتی ہیں تو اور توحید کیا ہے؟ کوئی اور چیز اس کے سوا توحید نہیں ہے کہ اللہ تعالیٰ اور اس کے وحدہ لا شریک معبود (عبادت کے لائق) ہونے کا اعتراف اور بتوں کی پوجا سے بری ہونا۔

رسول کریم ﷺ کی بعثت سے پہلے زمانہ جاہلیت میں کفر سے پاک ہونے اور موحد ہونے کا اسی قدر ثبوت کافی ہے۔“ (زر قانی ص ۱۶۰/۱۔ رسائل سبع، ص ۱۵۳۔ سبل الہدی والرشاد، ص ۱۲۶/۲) علامہ زر قانی مزید فرماتے ہیں کہ ”رسول کریم ﷺ کی

والدہ ماجدہ حضرت سیدہ آمنہ رضی اللہ تعالیٰ عنہا کے مسلمان ہونے کے مزید گواہی دہ واقعات و دلائل ہیں جو حضرت سیدہ آمنہ نے دورانِ حمل اور رسول کریم ﷺ کی ولادت کے وقت دیکھے اور مسرت کے ساتھ محبت و عقیدت سے بیان کیے۔

حضرت سیدہ آمنہ کا اس نور کو دیکھنا جو، ان سے نکلا جس سے ملک شام کے محلات روشن ہو گئے حتیٰ کہ انہوں نے دیکھا جو کہ انبیاء کی مائیں دیکھتی ہیں اور جب حلیمہ آپ (ﷺ) کے شق صدر کے واقعے سے آپ پر آسیب کا گمان کر کے ڈرتی ہوئی آپ (ﷺ) کو واپس لائی تھیں تو حضرت آمنہ نے حضرت حلیمہ سے فرمایا: کیا تم میرے بیٹے پر آسیب (شیطان) کا گمان کرتی ہو؟ اللہ کی قسم ہرگز شیطان اس کے قریب بھی نہیں آسکتا اور سنو میرے بیٹے کی بڑی خاص شان ہونے والی ہے پھر انہوں نے حضرت حلیمہ کو دورانِ حمل اور نبی پاک ﷺ کی ولادت کے وقت ظہور ہونے والے واقعات اور اپنے خواب سنائے جن میں بشارتیں تھیں اور اس بارے میں دیگر کلمات فرمائے۔ (رسائل تسبیح، ص ۱۵۵۔ سیر اعلام النبلاء ص ۴۱/۱۔ اعلام النبوة ص ۲۳۹۔ تاریخ مدینہ دمشق، ص ۹۳/۳۔ الروض الانف، ص ۱۸۸/۱۔ سبل الہدیٰ والرشاد، ص ۳۹۰/۱۔ دلائل النبوة بحقیقی، ص ۱۳۵/۱۔ سیرة حلیمیہ، ص ۱۵۵/۱۔ خلاصہ سیر سید البشر، ص ۲۹) علاوہ ازیں سیدہ آمنہ رضی اللہ تعالیٰ عنہا جب اپنی وفات کے سال مدینہ تشریف لے گئیں تو انہوں نے یہودیوں کو رسول کریم ﷺ کے نبی ہونے کی شہادت دیتے ہوئے سنا تھا اور پھر وہ مکہ کی طرف واپس آتے ہوئے راستے ہی میں (وہ اشعار و کلمات جو ان کے مسلمان ہونے کا ثبوت ہیں فرما کر) وفات پا گئیں پس یہ تمام باتیں تائید کرتی ہیں کہ وہ اپنی زندگی میں بلاشبہ دین حنیف پر تھیں۔“

دلائل النبوت ص ۱۱۹۔ خصائص کبریٰ ص ۷۹/۱۔ اور طبقات ابن سعد ۱/۱۱۶ میں ہے کہ ”رسول کریم ﷺ مکہ مکرمہ سے ہجرت فرما کر جب مدینہ منورہ تشریف لائے

تو صحابہ کرام رضوان اللہ علیہم اجمعین کے سامنے اپنی والدہ ماجدہ کے ساتھ کئے ہوئے مدینہ منورہ کے سفر اور وہاں قیام کی باتیں اور یادیں بیان فرماتے کہ میں اس مکان میں اپنی والدہ ماجدہ کے ساتھ ٹھہرا تھا اور اسی گھر میں میرے والد ماجد کی قبر ہے۔ فرمایا کہ ایک یہودی مجھ کو دیکھتا اور میرا پیچھا کرتا، ایک دن اس نے مجھ سے کہا، اے لڑکے تمہارا نام کیا ہے؟ میں نے کہا احمد (ﷺ) اس نے میری پشت کی طرف (مہر نبوت کو) دیکھا تو میں نے سنا وہ کہہ رہا تھا کہ یہ اس امت کا نبی ہے پھر وہ میرے بھائیوں (بنو نجار) کی طرف گیا تو انہیں یہ خبر دی، انہوں نے میری امی کو بتایا تو وہ میرے معاملہ میں یہودیوں کی دشمنی سے ڈریں اور ہم مدینہ سے چلے گئے۔“ (سبل الہدی والرشاد، ص ۱۲۰، ۱۲۱، ۱۲۲) اسی سفر میں ام ایمن رضی اللہ تعالیٰ عنہا بھی نبی پاک ﷺ کے ساتھ تھیں۔ انہی کتابوں میں ایسا ہی واقعہ ان کی روایت سے بھی ہے۔

(جسٹس پیر محمد کرم شاہ ملازہری نے یہی واقعہ ان حوالوں سے اپنی کتاب ”ضیاء النبی“ میں نقل کیا ہے اور علمائے دیوبند کے استاد اور بزرگ شیخ الدلائل مولانا عبدالحق محدث الہ آبادی نے اپنی کتاب الدر المنظم میں نقل کیا ہے، یہ کتاب کئی علمائے دیوبند کی مصدقہ ہے اور اس کتاب میں وہ تمام روایات مذکور ہیں جو میں نے اس تحریر میں اصل کتابوں کے حوالوں سے نقل کی ہیں۔ اور جناب اشرف علی تھانوی نے بھی اپنی کتاب نشر الطیب ص ۲۵ مطبوعہ دیوبند میں اسے نقل کیا ہے۔)

انہیں کتابوں میں درج یہ روایت بھی ملاحظہ ہو: حضرت سیدہ آمنہ رضی اللہ تعالیٰ عنہا فرماتی ہیں کہ ”(ایام حمل میں) خواب میں کسی کہنے والے نے مجھ سے کہا کیا تمہیں علم ہے کہ تم سید العالمین اور اس امت کے نبی (ﷺ) کے ساتھ حاملہ ہوئی ہو؟ وہ جب پیدا ہوں تو ان کا نام محمد (ﷺ) رکھنا۔“ (اعلام النبوة، ص ۲۴۔ الروض الالنف، ص ۱۸۰۔ دلائل النبوة بیہقی، ص ۱۱۱۔ سیرۃ حلبیہ، ص ۷۶۔ ۱۔ مواہب

لدنیہ ص ۵۱/۱) میں ہے کہ ”کہا گیا اور یہ تعویذ ان کے گلے میں ڈال دیتا۔“ فرماتی ہیں:
 میں بیدار ہوئی تو ایک سنہری صحیفہ میرے سر ہانے رکھا تھا جس پر یہ اشعار درج تھے۔
 اعیذہ بالواحد، من شر کل حاسد، و کل خلق راید، من قائم و قاصد
 عن السبیل حاید، علی الفساد جاہد، من نافت او عاقد، یاخذ بالمراصد،
 فی طرق الموارد۔ (سبل الہدیٰ والرشاد، ص ۳۲۹/۱)

(مواہب لدنیہ ص ۵۶/۱) میں ایسی ہی روایت ابو سعید عبد الملک نیشاپوری کی معجم کبیر
 سے ابن عباس کی حدیث سے ابو نعیم کی روایت نقل کی ہے۔)۔ سیرت کی کتابوں میں وہ
 تمام روایات مذکور ہیں جن میں حضرت سیدہ آمنہ رضی اللہ تعالیٰ عنہا نے نبی کریم
 ﷺ کی ولادت باسعادت کے وقت ظاہر ہونے والے واقعات دیکھے جو تمام تر آپ
 ﷺ کی نبوت اور عظمت کی گواہی دیتے ہیں، اس سے اندازہ کیا جاسکتا ہے کہ وہ بخوبی
 جانتی تھیں کہ ان کے فرزند کو کیا شان عطا ہوئی ہے۔

نبی کریم ﷺ کے والد ماجد حضرت سیدنا عبد اللہ رضی اللہ تعالیٰ عنہ کا یہ ذکر ہو
 چکا ہے کہ ان کے حوالے سے رسول کریم ﷺ نے یہ فرمایا: انا ابن اللدیحین (میں
 دو ذبیحوں کا بیٹا ہوں) اور قارئین یہ بھی ملاحظہ فرما چکے کہ مشرک ماں باپ کی نسبت
 سے فخر جائز نہیں۔ مزید ملاحظہ ہو: حضرت عبد المطلب کی اولاد میں حضرت عبد اللہ ہی
 وہ فرزند ہیں جن کی پیشانی میں نور محمدی ﷺ چمکتا تھا، اسی نور کی برکت سے وہ اپنے
 بھائیوں میں سب سے زیادہ حسین و جمیل تھے اور باپ کو سب سے زیادہ پیارے تھے۔
 ان کے ذبح ہونے کا واقعہ میرے والد گرامی علیہ الرحمہ نے اپنی کتاب الذکر الحسین
 میں سیرت ابن ہشام اور تاریخ کامل ابن اثیر کے حوالے سے یوں نقل فرمایا ہے:

”زم زم کا کنواں عمرو بن حرث جرہمی نے عداوت و حسد کی وجہ سے بند کر دیا تھا
 حضرت عبد المطلب کے بڑے بیٹے حارث نے اسے دوبارہ کھود کر جاری کیا۔ چاہ زم زم

کو کھودنے کے وقت حضرت عبدالمطلب نے منت مانی تھی اگر اللہ تعالیٰ مجھے دس بیٹے عطا فرمائے اور وہ میرے سامنے جوان ہو جائیں تو میں ان میں سے ایک بیٹا اللہ تعالیٰ کی راہ میں قربان کروں گا۔ اللہ تعالیٰ نے انہیں دس بیٹے عطا فرمائے اور وہ باپ کے سامنے جوان ہو گئے۔ حضرت عبدالمطلب ایک رات کعبہ معظمہ کے قریب سو رہے تھے کہ خواب میں کسی نے ان سے کہا کہ تم نے اللہ تعالیٰ کے لئے جو منت مانی تھی اسے پورا کرو۔ خواب سے بیدار ہو کر حضرت عبدالمطلب پر گھبرہٹ طاری ہوئی (انہیں منت یاد نہیں رہی تھی) انہوں نے ایک مینڈھا زخ کر کے مساکین میں تقسیم کر دیا، دوسری رات انہیں خواب میں کہا گیا کہ مینڈھے سے بڑی چیز قربان کرو، انہوں نے ایک بیل ذبح کیا، تیسری رات حکم ہوا کہ اس سے بھی بہت بڑی قربانی کرو، حضرت نے پوچھا کہ اونٹ سے بھی بڑی قربانی کیا ہوگی؟ کہا گیا تم نے منت مانی تھی کہ ایک بیٹا قربان کرو گے۔ خواب سے بیدار ہو کر غم گین ہوئے۔ اولاد کو جمع کیا، منت کا واقعہ یاد آ گیا تھا، تمام بیان کیا اور نذر پوری کرنے کا عزم بھی ظاہر کیا اور ہر ایک سے پوچھا کہ وہ کیا کہتا ہے؟ سبھی نے خود کو بخوشی پیش کیا اور اختیار دیا کہ جس بیٹے کو چاہیں قربان کر دیں۔ حضرت عبدالمطلب نے اپنے کسی بیٹے کو قربانی کے لئے خود نام زد کرنے کی بجائے قرعہ نکالنے کا طریقہ اختیار کیا تاکہ جس کی قربانی اللہ تعالیٰ کو منظور ہو، اسی کا نام نکلے۔ انہوں نے اللہ تعالیٰ سے یہی دعا کر کے قرعہ اندازی کی تو حضرت عبد اللہ کا نام نکلا۔ حضرت عبدالمطلب کو اپنے تمام بیٹوں میں یہی سب سے پیارے تھے مگر انہوں نے قدرتی فیصلے کو بخوبی تسلیم کیا اور اس بیٹے کو قربان کرنے کے لئے تیار ہو گئے اور بیٹا بھی سراپا تسلیم و رضا تھا۔ حضرت عبدالمطلب نے چھری ہاتھ میں لے لی اور حضرت عبد اللہ کو ساتھ لیا کہ اسے قربان کریں۔ اتنے میں حضرت عبد اللہ کے ننھیال کو خبر ہو گئی، وہ رکاوٹ بن گئے۔ قریش کے سرداروں نے بھی حضرت عبدالمطلب سے کہا کہ ایسا نہ

کریں، اگر آپ نے یہ قربانی کر دی تو آئندہ کے لئے یہ ایک رسم ہو جائے گی جس کے لئے آپ کی یہ قربانی دلیل و حجت ہوگی۔ لہذا آپ اپنے رب سے عرض کریں اور خیر کے علاوہ میں ایک کاہنہ عورت کا کہا کہ اس کے پاس جائیں وہ آپ کو اس معاملے کا حل بتائے گی۔ اس عورت کے پاس لوگ بھجوائے گئے اس کاہنہ عورت نے تمام واقعہ سن کر کہا کہ تمہارے ہاں جان کی دیت (خون بہا) کیا ہے؟ بتایا گیا کہ دس اونٹ۔ اس عورت نے کہا کہ تم اپنے شہر میں جا کر دس اونٹوں اور عبد اللہ پر قرعہ نکالو، اگر قرعہ بنام عبد اللہ نکلے تو دس اونٹ اور بڑھادو اور اسی طرح کرتے رہو یعنی اونٹوں کی تعداد بڑھاتے رہو یہاں تک کہ قرعہ اونٹوں کا نکل آئے، جب اونٹوں کا قرعہ نکل آئے تو سمجھ لینا کہ تمہارا رب راضی ہو گیا ہے اور اس نے اتنے اونٹوں کی قربانی عبد اللہ کے بدلے قبول کر لی ہے اور پھر ان اونٹوں کو ذبح کر دینا۔ لوگ خوشی خوشی واپس آئے اور حضرت عبد المطلب کو یہ تفصیل بتائی۔ قرعہ اندازی کی گئی دس اونٹوں سے آغاز ہوا مگر نوے اونٹوں تک نام حضرت عبد اللہ کا نکلا رہا، جب اونٹوں کی تعداد سو کر دی گئی تو نام اونٹوں کا نکل آیا، لوگوں نے کہا اے عبد المطلب اب اللہ راضی ہو گیا ہے، حضرت عبد المطلب نے فرمایا، اللہ کی قسم جب تک تین مرتبہ نام اونٹوں کا نہیں نکلے گا مجھے تسلی نہیں ہوگی، چنانچہ تین مرتبہ قرعہ اندازی کی گئی تو تینوں مرتبہ اونٹوں ہی کا نام نکلا۔ حضرت عبد المطلب نے شکر ادا کیا اور اپنے فرزند عبد اللہ کے فدیے میں سو اونٹ قربان کئے اور ان کا گوشت جانوروں اور پرندوں کے لئے چھوڑ دیا۔“ (اعلام النبوة، مولفہ علامہ ابوالحسن علی بن محمد الماوردی، ص ۲۳۰ تا ۲۳۲۔ مطبوعہ دار احیاء العلوم، بیروت ۱۴۰۸ھ۔ الروض الانف، ص ۶ تا ۸۱۔ دلائل النبوة بحقیقی، ص ۸۶، ۸۸، ۹۸

۱/۱۰۱ تا ۹۸۔ سیرۃ حلبیہ، ص ۵۷، ۵۸/۱)

یہ واقعہ لکھ کر حضرت والد صاحب قبلہ علیہ الرحمہ فرماتے ہیں: ”اللہ کریم نے

حضرت اسماعیل اور حضرت عبداللہ کی قربانی کا بدل قبول فرما کر دونوں کو ذبح ہونے سے بچایا کیوں کہ ان دونوں کی پیشانی میں رسول کریم ﷺ کا نور تھا اور انہی کی نسل سے نبی پاک ﷺ کا ظہور ہونا تھا، یہ اسی نور کی برکت تھی کہ ان دونوں کی جان بھی محفوظ رہی اور ان دونوں کی قربانی بھی منظور ہوئی۔ حضرت عبداللہ کی قربانی سے پیش تر، عرب میں انسانی جان کی دیت صرف دس اونٹ تھی لیکن اس واقعے کے بعد دیت سواونٹ ہو گئی، اس مقدار میں اضافہ سے انسان کی قدر و قیمت زیادہ ہو گئی اور یہ قتل و غارت میں کمی کا باعث ہوئی گویا یہ برکت بھی نبی پاک ﷺ کے ظہور قدسی کی تمہید ہوئی کہ اس ہستی کے تشریف لانے سے قبل انسانی جان کی قدر بڑھی اور ظلم و ستم کا سلسلہ ختم کیا۔“

کامل ابن اثیر، خصائص کبریٰ، دلائل النبوة ابو نعیم اور طبقات ابن سعد کے حوالے سے میرے والد گرامی علیہ الرحمہ نے ایک واقعہ نقل فرمایا ہے، ملاحظہ ہو: ”حضرت عبداللہ رضی اللہ تعالیٰ عنہ اپنے والد ماجد حضرت عبدالمطلب کے ساتھ کہیں جا رہے تھے، راستے میں آسانی کتابوں کی پڑھی ہوئی ایک کاہنہ خاتون (فاطمہ مرثعہ) ملی، یہ بہت خوش شکل عورت تھی، اس نے حضرت عبداللہ کو بلایا اور ان سے اظہار محبت کرتے ہوئے کہا کہ میں تمہیں سواونٹ دیتی ہوں جو تمہارے بدلے اور فدیے میں تمہارے باپ نے قربان کئے ہیں، تم میری خواہش پوری کر دو۔ حضرت عبداللہ رضی اللہ تعالیٰ عنہ نے فرمایا حرام کاری سے تو مر جانا بہتر ہے اور یہ بھی فرمایا کہ عزت دار کو اپنی عزت و شرافت اور اپنے دین کا پاس و لحاظ ضروری ہے۔ اس خاتون کو یہ جواب دے کر حضرت عبداللہ اپنے والد کے پاس آگئے۔ (حضرت عبداللہ رضی اللہ تعالیٰ عنہ کا زمانہ جاہلیت میں پاک باز ہونا اس واقعے سے ظاہر ہے)۔ (ریح الاربار، مولفہ علامہ زحسری (التوفیٰ ۵۳۸ھ)، مطبوعہ مؤسسۃ الاعلیٰ للمطبوعات، بیروت ۱۴۱۲ھ، ص ۳/۴۱۵۔ تاریخ مدینہ دمشق، ص ۳۰۴/۷۳، مطبوعہ دار الفکر، بیروت

۱۳۱۵ھ۔ سبل الہدی والرشاد ص ۳۲/۱۔ حضرت عبد اللہ کی شادی حضرت آمنہ رضی اللہ تعالیٰ عنہا سے ہو گئی، اس کے کچھ دن بعد آپ کا اسی طرف گزر ہوا جہاں وہ کاہنہ رہتی تھی، اس خاتون نے حضرت عبد اللہ کو دیکھا مگر مونہ پھیر لیا۔ آپ نے اس سے پوچھا کہ اس روز تو اس قدر انکسائے تھو اور آج اتنی بے رخی! کیا ہوا؟ اپنی پیش کش کیوں نہیں دہراتیں! اس نے پوچھا کیا تمہاری شادی ہو گئی ہے؟ آپ نے فرمایا ہاں، اس نے کہا اے عبد اللہ، میرے بارے میں بدگمانی نہ کرو، میں نے تمہارے ماتھے میں نور نبوت دیکھا تھا اور چاہا تھا کہ وہ مجھ میں آجائے مگر اللہ تعالیٰ کو جہاں منظور تھا اس نے وہاں رکھ دیا یعنی میں اس نبی کی ماؤں میں شامل ہونا چاہتی تھی جس کا نور تمہاری پیشانی میں تھا مگر یہ میری قسمت نہیں تھی۔“

وہ جس کے نور سے تیری چمکتی تھی یہ پیشانی
اسی کی تھی میں طالب اور اسی کی تھی دیوانی
مگر میں رہ گئی محروم، قسمت میری پھوٹی ہے
سنا ہے کہ وہ نعمت... نے تجھ سے لوٹی ہے“

(اعلام النبوة ص ۲۳۶۔ تاریخ مدینہ دمشق، ص ۳/۴۰۷۔ سیرة حلبیہ، ص ۱/۶۳۔)
(جناب اشرف علی تھانوی نے بھی نشر الطیب ص ۷۱ پر یہ واقعہ نقل کیا ہے)
جسٹس پیر محمد کرم شاہ ازہری اپنی کتاب ”ضیاء النبی“ (رحمۃ اللہ علیہ) میں جدید محقق امام
محمد ابو زہرہ مصری کی کتاب خاتم النبیین (رحمۃ اللہ علیہ) کے ص ۱۳۳ ج ۱ سے لکھتے ہیں: ”جب
میں (بے ادب لوگوں کی ہرزہ سرائی پر) یہ تصور کرتا ہوں کہ حضرت عبد اللہ اور سیدۃ
عالم حضرت آمنہ (معاذ اللہ) نار (دوزخ) میں ہیں تو مجھے یوں محسوس ہوتا ہے کہ کوئی
فحص میری ساعت اور میری فہم پر ہتھوڑے مار رہا ہے کیوں کہ حضرت عبد اللہ (رضی
اللہ تعالیٰ عنہ) وہ۔۔۔ ان تھے جن کا شعار صبر تھا، وہ اپنے باپ کی نذر کے مطابق ذبح

ہونے پر راضی تھے۔ اپنی رضامندی سے آگے بڑھ کر اپنے سر کا نذرانہ پیش کیا اور جب قریش نے سوانٹ بطور فدیہ دینے کے لئے کہا تو اس پر بھی بخوشی رضامند ہو گئے وہ حضرت عبد اللہ جو اپنے بے پایاں حسن و شباب کے باوجود لہو و لعب سے ہمیشہ کنارہ کش رہے اور جب ایک دو شیرہ نے دعوت گناہ دی تو جھٹ اسے جواب دیا کہ تم مجھے حرام کے ارتکاب کی دعوت دیتی ہو، اس سے تو مر جانا بہتر ہے، ایسے پاک باز اور صدق شعار نوجوان کو آخر کیوں دوزخ میں پھینکا جائے گا، حالاں کہ اسے کسی نبی نے دعوت بھی نہیں دی یعنی وہ زمانہ فترت میں تھے۔“ امام ابو زہرہ لکھتے ہیں: ”ہماری ساری گفتگو کا خلاصہ یہ ہے جس پر ہم اس مسئلہ کے بارے میں تمام احادیث کا مطالعہ کرنے کے بعد پہنچے ہیں کہ حضور نبی کریم ﷺ کے ابویں کریمین نے وہ زمانہ پایا جس میں رسولوں کی آمد منقطع تھی اور وہ ونوں اس ہدایت اور اخلاق کریمہ کے بالکل قریب تھے جو بعد میں ان کے لخت جگر (رسول کریم ﷺ) نے بطور شریعت دنیا کو پیش کی اور قرآنی آیات اور احادیث صحیحہ کا بغور مطالعہ کرنے کے بعد ہمارا یہ پختہ عقیدہ ہے کہ یہ ممکن ہی نہیں کہ وہ دوزخ میں ڈالے جائیں۔ آپ ﷺ کی والدہ ماجدہ وہ مجاہدہ ہیں جو سراپا صبر تھیں اپنے فرزند دل بند کے ساتھ بڑی شفیق تھیں، انہیں آگ کیسے چھو سکتی ہے؟ کوئی ایسی دلیل نہیں جس سے یہ ثابت ہو کہ وہ (معاذ اللہ) آگ میں جلائے جانے کی مستحق ہیں بلکہ دلیلیں تو اس بات کی شہادت دیتی ہیں کہ ان کی اور ان کے شوہر نام دار کی، جو ذبح اور طاہر کے لقب سے ملقب تھے، ان پر جی بھر کر تحسین و آفرین کے پھول برسائے جائیں.....“ امام محمد ابو زہرہ لکھتے ہیں: ”ہم اس نتیجے پر صرف اس لئے نہیں پہنچے کہ ہمارے دل میں اللہ تعالیٰ کے رسول کریم ﷺ کی محبت ہے اور اس محبت کا یہ تقاضا ہے کہ ہم اس نتیجے پر پہنچیں، اگرچہ ہم اس بات کی امید رکھتے ہیں اور تمنا کرتے ہیں کہ اللہ تعالیٰ ہمارے دلوں کو اپنے محبوب کی محبت سے

سرشار رکھے، لیکن ہم اس نتیجے پر اس لئے پہنچے ہیں کہ عقل، منطق اور خلق مستقیم کا قانون، شریعت کی مضبوط دلیلیں اور شریعت کے اغراض و مقاصد ہمیں حکم دیتے ہیں کہ ہم اس بارے میں اس نتیجے پر پہنچیں۔“

☆ قارئین کرام شاید یہ بھی جاننا چاہتے ہوں کہ جو لوگ نبی کریم ﷺ کے والدین کریمین کے ایمان کے بارے میں شبہ کرتے ہیں ان کے شبہات کی وجہ کیا ہے؟ کیا ایسی کوئی صحیح روایات ہیں یا ان (معترض) لوگوں کے محض ذاتی احتمال ہیں؟ اس بارے میں اہل علم نے جو بیان فرمایا ہے اس کا خلاصہ پیش کرتا ہوں تاکہ قارئین کرام تمام حقائق سے آگاہ ہوں۔

اس حوالے سے ایک شبہ یہ ظاہر کیا جاتا ہے کہ فقہ اکبر میں رسول کریم ﷺ کے والدین کریمین کے بارے میں لکھا ہے: مانا علی الکفر۔ کہ ان کی موت کفر پر ہوئی اور ملا علی قاری نے بھی فقہ اکبر کی شرح میں یہی ثابت کیا ہے۔ اس کے جواب میں تفصیل آپ اس کتاب کے مقدمہ میں ملاحظہ کر چکے ہیں، دوبارہ عرض ہے کہ فقہ اکبر کے قدیم اور صحیح معتبر معتمد نسخوں میں یہ عبارت نہیں ہے، یہ الھاتی عبارت ہے یعنی کسی نے سازش کر کے اس کتاب کے بعد کے نسخوں میں یہ عبارت بڑھادی ہے اور اس کے ثبوت میں اسی کتاب فقہ اکبر کے حوالے سے استوی علی العرش کی ایک عبارت کا ذکر بھی ہے جس کا حنفی علماء نے بہت سخت رد کیا ہے۔ اور قارئین بخوبی جانتے ہیں کہ دشمنان دین ایسی سازشیں اکثر کرتے ہیں اور اس طرح کی کئی مثالیں موجود ہیں، چنانچہ محققین نے ایسی بہت سی سازشوں کو بے نقاب کر کے حقائق پیش کئے ہیں۔ اکابر ائمہ دین یعنی دین کے بڑے بڑے اماموں اور بزرگوں کی طرف غلط باتیں منسوب کر کے لوگوں کو بہکانے اور فتنہ و فساد کروانے کے لئے دین کے دشمنوں کی یہ سازشیں ہوتی آئی ہیں لیکن اہل حق نے ان سازشوں کو پنپنے نہیں دیا اور تحقیق و

تفتیش کے بعد دودھ کا دودھ اور پانی کا پانی کر کے امت مسلمہ کو ان فتنوں سے بچایا ہے۔ علامہ طحاوی در مختار کے حاشیہ پر فرماتے ہیں کہ فقہ اکبر میں جو یہ ہے کہ رسول اللہ ﷺ کے والدین کی موت (معاذ اللہ) کفر پر ہوئی ہے، یہ امام اعظم ابو حنیفہ پر افترا ہے کیوں کہ فقہ اکبر کے معتمد نسخوں میں یہ عبارت ہے، "نہیں ہے اور اصل کتاب میں جو عبارت نہیں اسے دلیل بنایا ہی نہیں جاسکتا۔ (کے سامنے یہ بھی فرمایا ہے کہ اصل الفاظ "مامانا علی الکفر۔" تھے، لیکن کتاب سے "ما" میں سے ایک "ما" سہواً (بھول یا توجہ نہ کرنے کی وجہ سے) رہ گیا۔ واللہ اعلم

کہا جاسکتا ہے کہ علامہ ملا علی قاری کے پاس فقہ اکبر کا جو نسخہ پہنچا ہو گا وہ بھی تحریف شدہ ہو گا، ان سے اس معاملے میں یہ لغزش ہو گئی کہ انہوں نے بغیر تحقیق کے اس نسخے کو درست مان کر اس کی عبارت پر حاشیہ آرائی کر دی۔ جب بنیاد ہی درست نہیں تو حاشیہ آرائی بھی غلط ہو گئی، اسی لئے تمام اہل علم نے اس حوالے سے ملا علی قاری کی اس حاشیہ آرائی کو مسترد کر دیا۔ مشہور فقیہ محمد مرعشی علیہ الرحمہ نے تو ملا علی قاری کی اس تحریر سے اپنی شدید ناراضی کا اظہار کیا، اس موضوع پر تفصیل اس کتاب کے مقدمہ میں گزر چکی ہے۔

☆ نبی کریم ﷺ کے والدین کے ایمان کے بارے میں دوسرا شبہ یہ بیان کیا جاتا ہے کہ ایک شخص نے رسول کریم ﷺ سے اپنے باپ کے متعلق پوچھا کہ وہ کہاں ہے؟ (یعنی اس کا انجام کیا رہا)۔ نبی کریم ﷺ نے فرمایا وہ دوزخ میں ہے۔ وہ شخص یہ سن کر واپس جانے لگا تو آپ نے اسے بلایا اور فرمایا: ان ابی و اباک فی النار۔ بے شک میرا باپ اور تیرا باپ دوزخ میں ہے۔ اس حدیث کی اصل اور صحیح روایت یوں ہے کہ نبی کریم ﷺ نے فرمایا کہ جب تمہارا گزر کسی کافر کی قبر سے ہو تو اسے آگ کی بشارت دیا کرو۔

اس روایت کے مزید جواب میں اولایہ عرض ہے کہ یہ ابو طالب کے بارے میں

ہے، نبی کریم ﷺ کے والد ماجد حضرت سیدنا عبد اللہ رضی اللہ تعالیٰ عنہ کے بارے میں نہیں ہے۔ آپ احادیث ملاحظہ فرمائیے ہیں کہ رسول کریم ﷺ نے خود ارشاد فرمایا کہ میرے باپ تم سب کے باپوں سے بہتر ہیں اور یہ بھی ملاحظہ فرمائیے ہیں کہ کافر و مشرک باپ پر فخر نہیں کیا جاسکتا اور نبی پاک ﷺ کا اپنے آباء و امہات پر فخر فرمانا واضح دلیل ہے کہ آپ کے تمام باپ اور مائیں، شرک و کفر کی آلودگی سے پاک تھے۔ اور شرک پلیدی ہے اس حوالے سے بھی آپ تفصیل ملاحظہ فرمائیے ہیں اور جان چکے ہیں کہ اللہ کریم نے اپنے حبیب کریم ﷺ کو پاک پشتوں اور پاک شکموں میں منتقل فرمایا۔ قرآن کریم میں آیہ تطہیر دیکھئے کہ اللہ تعالیٰ نے نبی پاک ﷺ کے گھر والوں کو پاکیزگی و ستھرائی عطا فرمائی، انہیں ہر قسم کی آلودگی سے پاک رکھنے کا بیان فرمایا، نبی کریم ﷺ کی نسبت سے آپ کی ازواج و اولاد کو تطہیر کا اعلیٰ مقام و مرتبہ ملا، یہ کیسے گمان کیا جاسکتا ہے کہ خود نبی پاک ﷺ کا وجود (معاذ اللہ) کسی پلید وجود میں رہے۔ قرآن ہی میں ووالد وما ولد کے الفاظ بیان ہوئے اور مخاطب نبی کریم ﷺ ہیں یعنی نبی پاک کے والد کی قسم اللہ تعالیٰ نے یاد فرمائی، علماء اسلام نے اس آیت کے تحت بیان فرمایا ہے کہ حضرت ابراہیم علیہ السلام تک اور ان سے حضرت آدم علیہ السلام تک نبی پاک ﷺ کے تمام باپ پاک اور محترم ہیں اور خود حدیث شریف میں نبی پاک ﷺ کا ارشاد آپ ملاحظہ فرمائیے ہیں کہ حضرت آدم علیہ السلام تک نبی پاک کے تمام باپ پاک ہیں۔ (تفسیر مظہری، رسائل تسع ۹۵)

یہاں ایک اور تہہ دور کرنا چاہتا ہوں کہ حضرت ابراہیم علیہ السلام کا باپ آزر بیان کیا گیا ہے اور سیرۃ حلبیہ میں علامہ علی بن برہان حلبی اور مواہب لدنیہ میں امام قسطلانی نے اور شمول الاسلام میں اعلیٰ حضرت فاضل بریلوی نے لکھا ہے کہ تمام اہل تواریخ و اہل کتابین اس پر متفق ہیں کہ آزر ہرگز والد نہ تھا، حضرت ابراہیم خلیل اللہ

علیہ السلام کا چچا تھا۔ علامہ امام شہاب الدین خفاجی شافعی مصری رحمتہ اللہ علیہ فرماتے ہیں: ”ان ابی و اباک فی النار اراد بابیہ عمہ ابا طالب لان العرب تسمى العم ابا۔ رسول کریم ﷺ نے یہ جو فرمایا کہ میرا اور تیرا باپ دوزخ میں ہے تو باپ سے ان (رسول اللہ ﷺ) کی مراد چچا ہے کیوں کہ عرب، چچا کو باپ کہتے ہیں۔“ (نسیم الریاض شرح شفا قاضی عیاض) میرے والد گرامی علیہ الرحمہ اپنی کتاب ”الذکر الحسین فی سیرۃ النبی الامین“ (ﷺ) میں فرماتے ہیں: ”آزر حضرت ابراہیم خلیل اللہ علیہ السلام کا والد نہ تھا، چچا تھا اور عرب میں چچا کو باپ کہنا عام ہے، (سبل الہدی والرشاد، ص ۲۵۷-۱۔ سیرۃ حلبیہ، ص ۱/۴۸)۔ قرآن پاک سے بھی اس کی تائید ہوتی ہے، اللہ تعالیٰ فرماتا ہے: اذ قال لبنیہ ماتعدون من بعدی قالوا نعبد الهک والہ ابائک ابراہیم و اسمعیل و اسحق (سورۃ بقرہ آیت نمبر ۱۳۳) جب کہ یعقوب علیہ السلام نے اپنے بیٹوں سے فرمایا تم میرے بعد کس کی پوجا کرو گے؟ بیٹوں نے کہا ہم پوجیں گے تمہارے اس معبود کو جو تمہارے آبا (باپوں) ابراہیم و اسمعیل و ائحق (علیہم السلام) کا بھی معبود ہے۔ اس آیت شریفہ میں حضرت اسمعیل علیہ السلام کو بھی حضرت یعقوب علیہ السلام کے باپوں میں ذکر کیا گیا ہے حالانکہ حضرت اسمعیل علیہ السلام ان کے چچا تھے۔ امام ابن ابی حاتم، امام ابن ابی شیبہ، ابن المنذر نے حضرت عبد اللہ بن عباس اور حضرت مجاہد اور حضرت جریج سے روایات نقل کی ہیں کہ حضرت ابراہیم علیہ السلام کے والد کا نام تاریخ یا تاریخ ہے اور آزر، حضرت ابراہیم علیہ السلام کا چچا تھا، ہرگز والد نہ تھا۔ (رسائل سبع، ص ۳۸، ۳۹)۔ (حضرت ابراہیم علیہ السلام کے والد تاریخ تھے، آزر ان کا چچا تھا، اس بارے میں علمائے اہل سنت کی متعدد مطبوعہ تحریریں موجود ہیں جن میں تفصیل دیکھی جاسکتی ہے)۔

(میرے والد گرامی قبلہ علیہ الرحمہ امام جلال الدین سیوطی رحمتہ اللہ علیہ کے

حوالے سے لکھتے ہیں کہ) "امام ابن المنذر نے اپنی تفسیر میں صحیح سند کے ساتھ سلیمان بن مرد (التونی ۶۵ھ) سے روایت کی ہے کہ جب حضرت ابراہیم علیہ السلام پر آگ گل زار ہو گئی تو آپ کے چچا آزر نے کہا، کس نے اس آگ کو (حضرت ابراہیم سے) دفع کر دیا؟ تو اسی وقت اللہ تعالیٰ نے اس پر آگ کا ایک شرارہ گر لیا جس نے آزر کو جلا کر رکھ کر دیا، اس سے ثابت ہوا کہ آزر ان دنوں میں ہلاک ہو گیا تھا جن دنوں حضرت ابراہیم علیہ السلام کو آگ میں ڈالنے کی گستاخی کی گئی تھی۔ حضرت ابراہیم نے آزر کے لئے استغفار کیا کیوں کہ آپ نے اس سے وعدہ فرمایا ہوا تھا کہ میں تمہارے لئے استغفار کروں گا، پھر جب آپ پر آزر کے کفر اور اللہ سے دشمنی کو بالکل روشن کر دیا گیا تو آپ اللہ کے اس دشمن آزر سے بے زار ہو گئے۔" (رسائل تسبیح، ص ۴۰)

قرآن کریم سے ثابت ہوا کہ باپ کا لفظ چچا کے لئے بولا جاتا ہے۔ والد کا لفظ حقیقی باپ اور والدہ کا لفظ حقیقی ماں کے لئے ہے جب کہ ماں باپ کے الفاظ عرف عام میں بزرگوں کے لئے استعمال ہوتے آئے ہیں۔ دایا، دودھ پلانے والی خاتون یا عمر رسیدہ خواتین کو بھی ماں کہہ کے پکارنا عام ہے لیکن انہیں والدہ نہیں کہا جاتا، اسی طرح چچا اور دیگر بزرگوں کو بھی باپ کہہ دیا جاتا ہے مگر انہیں والد نہیں کہا جاتا۔

☆ نبی کریم ﷺ کے والدین کریمین کے بارے میں تیسرا شبہ یہ بیان کیا جاتا ہے کہ حضور اکرم ﷺ کو اپنے والدین کریمین کے لئے استغفار کرنے سے منع فرمایا گیا لہذا ثابت ہوا کہ (معاذ اللہ) وہ ایمان و اسلام والے نہیں تھے، ورنہ استغفار کی ممانعت نہ کی جاتی۔

اس کے جواب میں عرض ہے کہ عدم استغفار کو کفر لازم نہیں (سبل الہدیٰ والرشاد، ص ۱۲/۲) اور استغفار کے لئے منع فرمانے سے یہ سمجھ لینا کہ نبی کریم ﷺ کے والدین کریمین (معاذ اللہ) موحد و مومن نہیں تھے، یہ اسی شخص سے متصور

ہو گا جس کا ان کے بارے میں عقیدہ صحیح نہیں ہو گا۔ ایسے لوگ جانے کیوں اپنی سمجھ کو تو اہمیت دیتے ہیں لیکن حقائق کو کسی خاطر میں نہیں لاتے۔ وہ کیوں نہیں سوچتے کہ حضرت ابراہیم خلیل اللہ علیہ السلام کے قدموں کا نشان جس پتھر پر جم جاتا ہے اسے سجدہ گاہ بنا دیا گیا، حضرت سیدہ ہاجرہ جن پہاڑیوں پر سعی فرماتی ہیں انہیں شعائر اللہ بنا دیا گیا، جس مچھلی کے شکم میں حضرت سیدنا یونس علیہ السلام چالیس دن رکھے گئے اس مچھلی کے پیٹ میں خوش بونے گھر کر لیا، رسول کریم ﷺ کے جسم اقدس سے مس ہونے والا زمین کا ٹکڑا عرش معلیٰ سے افضل ہو گیا، زمین کے جس ٹکڑے پر کثرت سے نبی کریم ﷺ کے قدم مبارک آئے وہ جگہ ریاض الجنۃ ہو گئی۔ یہی نہیں بلکہ ہمارے نبی پاک ﷺ کا خون مبارک جس شخص نے پی لیا اسے دنیا ہی میں جنتی مرد قرار دے دیا گیا اور جس کسی نے ہمارے نبی پاک ﷺ کا بول مبارک پی لیا اس نے خود پر آتش دوزخ حرام ہونے کی نوید پالی، جس دسترخوان سے ہمارے نبی پاک ﷺ نے اپنے مبارک ہاتھ پونچھ لئے اسے دنیا کی آگ بھی نہیں جلاتی، نبی کریم ﷺ کے جسم اقدس سے لگنے والا لباس وہاں نہیں جلتا جہاں جبریل امین کے پر جلتے ہیں۔ رسول کریم ﷺ اپنے بال مبارک صحابہ میں خود تقسیم فرماتے اور ان کی برکت سے اصحاب نبوی فتح و شفا پاتے ہیں۔ نبی کریم ﷺ کے تراشیدہ ناخن مبارک اور دیگر تبرکات کو برکت و مغفرت پانے کے لیے صحابہ کرام اپنے کفن میں شامل کرنے کی وصیت کرتے ہیں۔ وہ مقدس و مطہر نبی ﷺ جس کے لباس پر وہ مکھی نہ بیٹھ سکی جو نجاست پر بیٹھتی ہو..... اس مقدس رسول کریم ﷺ کے بارے میں کوئی مومن یہ کیسے گمان کر سکتا ہے کہ وہ (معاذ اللہ) کسی مشرک پلید وجود میں نوماہ رکھا گیا ہو یا جس وجود میں وہ رہے ہوں وہ پلید ہی رہا.....

استغفار سے منع فرمانے کے جواب میں امام سیوطی نے اپنے رسائل میں متعدد

علماء کے اقوال نقل کیے ہیں اور خود بھی کئی جواب تحریر فرمائے ہیں۔ بعض علمائے اسلام فرماتے ہیں کہ حکمت (دانائی) کی بات شاید یہ تھی کہ کہیں لوگ تمام اہل فترت کے لئے استغفار جائز نہ ٹھہرا لیں یا یہ کہ کہیں کوئی ان (والدین کریمین) کو مشرک یا گناہ گار نہ گمان کر لے۔ کم سن (نابالغ) بچوں کے لئے مغفرت (بخشش) کی دعا نہیں کی جاتی بلکہ انہیں اپنی بخشش کا سامان و وسیلہ بنایا جاتا ہے، مغفرت و بخشش کی دعا گناہ گاروں کے لئے کی جاتی ہے۔ نیکوں اور اللہ تعالیٰ کے پیاروں کے درجات کی بلندی چاہی جاتی ہے، والدین مصطفیٰ کے لئے نبی کریم ﷺ صرف مغفرت کی دعا فرماتے تو شاید کسی کو کہنے کا موقع مل جاتا کہ نبی پاک ﷺ تو اپنی ظاہری تمام عمر اپنے والدین کی بخشش ہی کی دعا مانگتے رہے۔ اگر کسی کے ذہن میں یہ خیال آئے کہ نبی پاک کو تو خود اپنے لئے فرمایا گیا کہ اللہ سے مغفرت چاہتے رہو تو بلاشبہ یہ بیان، قرآن میں ہے مگر اس سے ہرگز یہ مراد نہیں کہ نبی سے (معاذ اللہ) کوئی گناہ سرزد ہوئے جس کی معافی کے لئے استغفار کرنے کا حکم دیا گیا، نہیں ہرگز نہیں، بلکہ یہ تعلیم امت کے لئے تھا۔

بعض علماء اسلام فرماتے ہیں کہ استغفار سے منع کرنے میں یہ حکمت تھی کہ اللہ نے نبی کریم ﷺ کے والدین کریمین کو دوبارہ زندہ کر کے اہل ایمان کی فہرست میں ممتاز کرنا اور اعلیٰ درجہ عطا فرمانا تھا اور ان کو اپنے رسول کریم ﷺ کی صحابیت کا شرف عطا فرمانا تھا۔

آپ خود خیال فرمائیں کہ نبی پاک ﷺ کی ازدواج و اولاد کی شان اور پاکیزگی تو قرآن کریم میں اللہ تعالیٰ خود بیان فرمائے اور قرابت رسول کی محبت واجب فرمائے، وہ رب جو ہر رشتے نانتے سے پاک ہے وہ اپنے حبیب کریم ﷺ کے رشتوں ناتوں کو نہ صرف باقی رکھے بلکہ ان کے لئے بشارت ہو، اس مقدس رسول کریم ﷺ کے والدین کریمین کے بارے میں کسی منفی خیال کی گنجائش ہی کہاں ہے! یقیناً کوئی مومن تو کوئی

منفی تصور بھی نہیں کرے گا۔

قارئین کرام! دوست اور وابستگان کے لئے تعارف کی گنجائش ہوا کرتی ہے۔ آپ کسی کے پاس اپنے والدین کو تعارفی خط دے کر نہیں بھیجتے، آپ کی ان سے نسبت ہی کافی ہوتی ہے۔ حیرت ہے کہ آپ کو کسی بندے کے پاس اپنے والدین کے تعارف کی ضرورت نہ ہو اور یہ گمان کیا جائے کہ رسول کریم ﷺ کے والدین کریمین کو پارگاہ الہی میں تعارف کی ضرورت ہے؟ اللہ کریم نے مغفرت کی دعا سے منع فرما کر گویا یہی فرمایا کہ اے محبوب وہ تیرے والدین ہیں، انہیں تیرے والدین کریمین ہونے کا اعزاز ہم نے ہی عطا کیا ہے اور تیرے اکرام کو جاننے سمجھنے والے تیرے والدین کریمین کے لیے یہی کہیں گے کہ وہ تو مغفور ہیں انہیں ان کی مغفرت میں شبہ نہیں ہوگا۔ حضرت علامہ سید محمود آلوسی بغدادی نے کیا خوب فرمایا ہے کہ رسول کریم ﷺ نے والدین کریمین ان لوگوں سے بہت بہتر ہیں جو نبی پاک کے والدین کے ایمان کے منکر ہیں۔ (روح المعانی)

اپنے قارئین کے لئے اس روایت کے اصل الفاظ بھی نقل کرنا چاہتا ہوں تاکہ اس سے جو مسائل ثابت ہوتے اور جو حقائق واضح ہوتے ہیں، قارئین ان سے بھی آگاہ رہیں: حدیث شریف کی مشہور کتاب مسلم شریف کے (باب فی زیارة القبور والاستغفار لهم) میں روایت ہے: عن ابی ہریرۃ رضی اللہ تعالیٰ عنہ قال، زار النبی ﷺ قبر امہ، فبکی، وابکی من حولہ، فقال ﷺ استاذنت ربی فی ان استغفر لہا، فلم یاذن لی، واستاذنتہ فی ان ازور قبرہا فاذن لی، فزوروا القبور فانہا تذکر الموت۔

حضرت ابو ہریرہ رضی اللہ تعالیٰ عنہ فرماتے ہیں نبی کریم ﷺ نے اپنی والدہ ماجدہ کی قبر شریف کی زیارت کی تو روئے اور رلایا انہیں جو ان کے ارد گرد تھے، پھر نبی پاک

ﷺ نے فرمایا میں نے اپنے رب سے اجازت چاہی کہ اپنی ماں کے لئے استغفار کروں (بخشش کی دعا کروں) تو مجھے اجازت نہیں دی گئی اور اجازت چاہی میں نے کہ ان (اپنی والدہ) کی قبر شریف کی زیارت کروں تو مجھے اجازت دی گئی۔ پس (اہل ایمان کی) قبروں کی زیارت کیا کرو کیوں کہ بے شک یہ (قبروں کی زیارت) موت یاد دلاتی ہے۔ اس حدیث شریف میں غور فرمائیے:

بتایا گیا ہے کہ یہ واقعہ صلح حدیبیہ کا ہے، جب کہ رسول کریم ﷺ کے ساتھ ایک ہزار سے زیادہ صحابہ کرام رضی اللہ تعالیٰ عنہم تھے۔ پہلی بات تو یہ معلوم ہوئی کہ والدین اور اہل ایمان کی قبروں کی زیارت کو جانا چاہئے اور یہ نبی پاک ﷺ کی سنت ہے اور قبروں کی زیارت کے لئے جانا بغیر سفر کے نہیں ہوتا، قریب ہو یا دور، سفر کرنا ہوگا تو زیارت قبور کے لئے سفر کو غلط کہنا سنگین غلطی ہے۔ (☆)

نسبت و تعلق، قرابت و محبت کے سبب سے قبر کی زیارت کرتے ہوئے رونا آ جائے تو یہ غلط نہیں۔ زائر کے ساتھ اگر اس کے ساتھ شریک غم ہو جائیں اور نسبت محبت و عقیدت میں وہ بھی روئیں تو یہ بھی غلط فعل نہیں۔ یہ بھی ثابت ہوا کہ ماں باپ یا بزرگ ہستیوں کی قبروں کو اور ان کی شناخت کو قائم رکھنا غلط نہیں۔ یہ بھی معلوم ہوا کہ کوئی استاد اپنے شاگردوں یا پیر اپنے مریدوں کے ساتھ اپنے ماں باپ یا بزرگوں کی قبر کی زیارت کو جائے تو یہ قبر پر میلہ لگانا نہیں بلکہ درست فعل ہے اور اس حدیث شریف سے خاص طور پر نبی کریم ﷺ کی والدہ ماجدہ کی قبر شریف کی زیارت ثابت ہوتی ہے۔

اہل علم فرماتے ہیں کہ نبی پاک ﷺ اپنی والدہ ماجدہ کی جدائی و فراق میں روئے کہ آج وہ ظاہری حیات میں ہوتیں تو مجھے اور جو واقعات برکات میری ولادت کے وقت

☆ زیارت قبور اور اس کے لیے سفر وغیرہ کی تفصیل، رسالہ قبر کے احکام و آداب میں ملاحظہ فرمائیں۔

انہوں نے دیکھے تھے، اس شان سے ان کا ظہور دیکھ کے خوش ہو تیں اور صحابہ کرام رضی اللہ تعالیٰ عنہم نبی پاک ﷺ کی وجہ سے ان کی قرابت کی محبت و عقیدت میں روئے۔ وہ لوگ جو اپنے ذہنوں میں پاکیزگی اور اپنے دلوں میں عشق و محبت نہیں رکھتے وہ یہ کہتے ہیں کہ دعائے مغفرت سے منع کیا گیا تو اس کی وجہ یہ تھی کہ والدہ ماجدہ (معاذ اللہ) ایمان والی نہیں تھیں۔ اس بارے میں یہی عرض ہے کہ ایمان والا ہی عقل و شعور سے فیض یاب ہوتا ہے، جس کے پاس دین نہیں رہتا عقل بھی اس کا ساتھ چھوڑ جاتی ہے۔ وہ لوگ اس حدیث شریف میں غور نہیں کرتے، اگر والدہ ماجدہ ایمان والی نہ ہوتیں تو ان کی قبر کی زیارت کی اجازت بھی نہ ملتی کیوں کہ قرآن کریم میں کافروں منافقوں کی قبر پر کھڑے ہونے سے واضح طور پر منع فرمایا گیا ہے (ولانقم علی قبرہ۔ سورہ توبہ) تو رسول کریم ﷺ کو اپنی والدہ ماجدہ کی قبر شریف کی زیارت کی اجازت ملنا ثابت کرتا ہے کہ وہ بلاشبہ مومنہ تھیں۔ ان کے ایمان کے حوالے سے قارئین تمام تفصیل ملاحظہ فرما چکے ہیں۔ رہی یہ بات کہ استغفار کی اجازت نہیں دی گئی تو پہلی بات تو یہ ہے کہ استغفار سے منع کرنا ان کے کفر کو لازم نہیں کرتا اور مزید یہ کہ اہل فترت کو کسی نبی و رسول کی دعوت ہی نہیں پہنچی تو ان کے لئے استغفار کا تصور بھی نہیں، علاوہ ازیں استغفار کی اجازت نہ دینے کی وجہ یہ بھی بیان کی گئی ہے کہ کسی کو یہ وہم و گمان نہ ہو کہ (معاذ اللہ) والدین مصطفیٰ بد عقیدہ یا گناہ گار تھے اور کوئی یہ نہ کہہ سکے کہ خود نبی پاک ﷺ کے والدین کی بخشش و نجات بھی صرف دعا و استغفار ہی سے ہوئی۔ علمائے اسلام فرماتے ہیں کہ نابالغ بچوں کے لئے مغفرت کی دعا نہیں کی جاتی کیوں کہ وہ بے گناہ ہوتے ہیں اور دعائے مغفرت گناہ گار کے لیے ہوتی ہے۔ اور جیسا کہ علمائے اسلام نے کہا ہے کہ اگر نبی کریم ﷺ کے والدین کربمیں کے لئے دعائے مغفرت کی جاتی تو کوئی ان کے گناہ گار ہونے کا وہم کر لیتا اور اپنے حبیب کریم کے

والدین کے لئے اللہ تعالیٰ یہ نہیں چاہتا تھا کہ کوئی ان کے بارے میں ایسا گمان بھی کرے۔ (والله اعلم)

شاید کسی کے ذہن میں یہ سوال ابھرے کہ قرآن کریم میں ہے کہ حضرت ابراہیم علیہ السلام نے اپنے والدین کے لئے مغفرت کی دعا فرمائی اور کہا جاتا ہے کہ تمام انبیائے کرام علیہم السلام کے والدین ہرگز کافر و مشرک نہیں ہوتے تو حضرت ابراہیم علیہ السلام کے والدین کے لئے مغفرت کی دعا کیوں ہوئی؟ اس کے جواب میں عرض ہے کہ آپ ملاحظہ فرما چکے ہیں کہ انہوں نے اپنے چچا آزر کے لئے بھی استغفار کیا جس پر آزر کا سخت دشمن خدا ہونا ان پر واضح کیا گیا، اگر حضرت ابراہیم علیہ السلام اپنے والدین کے لئے دعائے فرماتے تو قرآن پڑھنے والے یہ شبہ کر سکتے تھے کہ آزر ہی والد تھا مگر حضرت ابراہیم کی اپنے والدین کے لئے دعائے واضح کر دیا کہ آزر ہرگز ان کا والد نہیں تھا بلکہ چچا تھا اور اہل عرب چچا اور پرورش کرنے والے کو باپ کہتے ہیں۔ اس دعا کے بیان نے حقائق واضح کئے گویا ہم کہہ سکتے ہیں کہ اس دعا کی ضرورت تھی اور ہماری تعلیم کے لئے بھی ضرورت تھی مگر نبی کریم ﷺ کے والدین کریمین کے بارے میں کسی منفی شبہ کی گنجائش بھی نہیں تھی۔ اور مجھے حیرت ہے کہ نبی کریم ﷺ کے والدین کریمین کو مومن نہ ماننے والے شاید یہ خیال کئے بیٹھے ہیں کہ رسول کریم ﷺ کے والدین کے ایمان کے ثبوت کے لیے کسی کے سرٹیفکیٹ کی ضرورت ہے! ایسی کوئی ہستی امت میں نہیں کہ صرف اس کی گواہی پر ہی رسول کریم ﷺ کے والدین کریمین کو مومن مانا جائے، جس ہستی کا کلمہ پڑھ کر کوئی شخص مومن و مسلم ہوتا ہے یعنی خود رسول کریم ﷺ کی گواہی کے بعد کسی کے پاس کون سی قطعی دلیل یا صحیح و صریح حدیث ہے جس سے وہ رسول کریم ﷺ کے والدین کریمین کے ایمان و اسلام کا انکار کرے۔ میرے نبی پاک ﷺ نے خود گواہی دے دی اور اپنے والدین کو

دین کی تکمیل کی آیت کے نزول کے بعد زندہ فرما کر اہل ایمان کی اس فہرست میں بھی ممتاز فرمادیا، اس کے بعد انکار کی گنجائش ہی نہیں رہی۔ اور یہ ان کی خصوصیت ہے کہ انہیں زندہ کر کے حضور نبی کریم ﷺ نے اپنا کلمہ بھی پڑھوایا تاکہ انہیں اہل فترت ہونے کی وجہ سے ہی رعایت و مغفرت حاصل نہ ہو بلکہ وہ اہل ایمان میں نمایاں شامل ہوں اور برگزیدہ اولیاء شمار ہوں۔

اگر کوئی اسے ناممکن مانے تو اس کو اللہ تعالیٰ کی قدرت پر یقین نہیں اور وہ نہیں جانتا کہ صحیح احادیث میں ہے کہ کسی نبی کی دعارد نہیں ہوتی اور ہمارے نبی پاک ﷺ تو اللہ تعالیٰ کے محبوب و مطلوب ہیں۔ قارئین کے ایمان کی تازگی اور پختگی کے لئے اس حوالے سے اپنے والد گرامی علیہ الرحمہ کی کتاب الذکر الحسین سے مزید کچھ اقتباس پیش کرتا ہوں، وہ فرماتے ہیں:

”علامہ عبدالرحمن سیبلی رحمۃ اللہ علیہ اپنی کتاب روض الانف میں رسول کریم ﷺ کے والدین کریمین کے زندہ ہو کر ایمان لانے کی حدیث نقل کر کے فرماتے ہیں: اور اللہ تعالیٰ ہر چاہے پر قادر ہے، اس کی رحمت اور اس کی قدرت کسی چیز سے عاجز نہیں ہے اور اس کے نبی پاک ﷺ اس بات کے اہل ہیں (یہ مرتبہ رکھتے ہیں) کہ اللہ تعالیٰ اپنے فضل و انعام سے ان پر جو چاہے خصوصیت سے کرم فرمائے۔

علامہ حافظ شمس الدین محمد بن ناصر الدین دمشقی اپنی کتاب ”مورد الصادی بمولد الہادی“ میں فرماتے ہیں:

حبا لله النبی مزید فضل علی فضل و کان بہ روفاً
 فاحیا امہ و کذا اباہ لایمان بہ فضلا لطیفاً
 فسلم فالقدیم بذاً قدیر وان کان الحدیث بہ ضعیفاً
 اللہ تعالیٰ نے اپنے محبوب نبی پاک ﷺ کو فضل پر مزید فضل عطا فرمایا اور اللہ

تعالیٰ آپ کے ساتھ رافت (بہت مہربانی) فرماتا تھا۔ اللہ تعالیٰ نے آپ کی والدہ (حضرت سیدہ آمنہ) اور آپ کے والد (حضرت سیدنا عبد اللہ) کو پھر زندہ فرمایا تاکہ وہ دونوں آپ پر ایمان لائیں، ان دونوں کو پھر زندہ کرنا اللہ تعالیٰ کا خاص فضل والطف ہے تو احیائے والدین کریمین کے اس واقعے کو دل و جان سے مان لو، اللہ تعالیٰ اس بات (یعنی والدین کریمین کو زندہ کرنے اور انہیں ایمان دینے) پر قدرت رکھتا ہے، اگرچہ اس بارے میں بیان کی گئی حدیث ضعیف ہے۔

امام المفسرین محمد بن احمد بن ابی بکر جنہیں علامہ قرطبی کے نام سے یاد کیا جاتا ہے، اپنی کتاب ”التذکرہ بامور الآخرة“ میں فرماتے ہیں: نبی کریم ﷺ کے فضائل و خصائص آپ کی وفات تک پے در پے، متواتر بڑھتے اور زیادہ ہی ہوتے رہے، یہ (آپ کے والدین کا پھر زندہ ہونا اور ایمان لانا) اسی فضل و کرم میں سے ہے جو اللہ تعالیٰ نے آپ پر فرمایا ہے اور آپ کے والدین کا پھر زندہ کیا جانا اور ایمان لانا، نہ عقلاً ممنوع ہے اور نہ ہی شرعاً (یعنی عقلی اور شرعی طور پر نہ ماننے والی یا ناممکن بات نہیں)، چنانچہ قرآن کریم میں آیا ہے کہ بنی اسرائیل کے قتل ہونے والے شخص کو زندہ کیا گیا اور اس نے زندہ ہو کر اپنے قاتل کی خبر دی اور حضرت عیسیٰ علیہ السلام مردوں کو زندہ کیا کرتے تھے اور اسی طرح اللہ تعالیٰ نے ہمارے نبی کریم ﷺ کے ہاتھ پر بہت سے مردوں کو زندہ کیا ہے (بلکہ درخت کے بے جان سوکھے تنے کو صرف آپ کے لباس مبارک کے لمس سے قوت گویا عطا ہوئی)۔ جب یہ ثابت ہے تو پھر آپ کے والدین کے زندہ ہونے اور ایمان لانے کا انکار کیوں کر ہو سکتا ہے؟ بلکہ یہ واقعہ تو آپ کی فضیلت و مرتبت کو زیادہ کرتا ہے۔ (فرماتے ہیں کہ) یہ کہنا کہ جو شخص غیر مومن مرا ہو، اس کو دوبارہ زندہ ہو کر ایمان لانا نفع نہیں دے گا، یہ کلام مردود ہے، اس حدیث کے ساتھ جس میں یہ بتایا گیا ہے کہ اللہ تعالیٰ نے اپنے نبی ﷺ پر سورج کو غروب ہونے کے بعد

لوٹایا (وادی صہبا میں جب کہ حضرت علی کرم اللہ وجہہ کی نماز عصر قضا ہو گئی تھی)، امام طحاوی نے (مشکل الآثار میں) اس حدیث کو بیان کیا ہے اور فرمایا ہے کہ یہ حدیث ثابت ہے (یعنی صحیح ہے)۔ اگر آفتاب کا پلٹ آنا، نافع و مفید نہ ہوتا اور اس کے پلٹنے سے وقت کی تجدید نہ ہوتی تو اللہ تعالیٰ سورج کو آپ پر واپس نہ لوٹاتا (یعنی گزر اہوا وقت واپس نہ آتا تو سورج کو لوٹانا بے فائدہ ہوتا، چنانچہ حضرت علی نے بروقت نماز عصر ادا فرمائی) اسی طرح آپ ﷺ کے والدین کا زندہ ہو کر ایمان لانا ان کے لئے نافع و مفید ہوا اور نبی کریم کی تصدیق سے ان کا نفع ہوا۔ “(مواہب لدنیہ، زر قانی ص ۱۷۱/۱ اہل الہدیٰ والرشاد، ص ۱۲۴/۲۔ رسائل تسع ص ۱۳۲/۲۰۴)

قارئین کرام! آپ اندازہ کر لیں کہ علم نافع رکھنے والے علمائے اسلام کی ایمانی بصیرت اور عقیدت و محبت کا احوال کیا ہے اور ان کی یہ تحریریں ہمیں بتاتی ہیں کہ ایک مومن کا طرز فکر و استدلال کیا ہونا چاہئے۔ ہو سکتا ہے کوئی یہ کہنا چاہے کہ نبی کریم ﷺ کے والدین کے پھر زندہ ہونے اور ایمان لانے کے بیان والی حدیث شریف میں ضعف بتایا گیا ہے یعنی یہ حدیث ضعیف ہے، تو واضح کرنا چاہتا ہوں کہ ان کے ایمان میں شبہ کرنے والی روایات بھی صحیح و صریح نہیں بلکہ ضعیف ہی بتائی گئی ہیں اور ضعیف روایات کو احکام یا عقائد میں حجت نہیں مانا جاتا لیکن فضائل کے بیان میں ضعیف حدیث کو سبھی قبول کرتے ہیں اور یہ احیائے ابویں بلاشبہ نبی کریم کی فضیلت و فضائل کی بات ہے۔ چنانچہ ملاحظہ ہو: محدثین و محققین نے جن احادیث کو ضعیف کہا ہے ان کے ضعف کی وجہ بھی بیان کی ہے اور مسائل و فضائل ہر دو کے بارے میں اصول و قواعد مختلف ہیں۔ اگر حدیث فی الواقع ضعیف ہو تو کسی بات کا واجب ہونا ثابت نہ ہو گا مگر مستحب یعنی پسندیدہ ہونا ثابت ہو گا اور فضائل میں تو سبھی ضعیف روایات کو قبول کرتے ہیں۔ کسی حکم، عمل یا بات کے وجوب و استحباب کے اثبات میں محدثین جو

حدیث پیش کرتے ہیں، اس حدیث شریف کا اصطلاحی درجہ بھی بیان کرتے ہیں، حدیث سے ناواقف یا حدیث کو کم تر سمجھنے والے جہلاء وغیرہ یہ تاثر دیتے ہیں کہ ضعیف حدیث سے مراد غلط یا جعلی حدیث نبوی ہے جب کہ ضعیف حدیث کا یہ مطلب ہرگز نہیں ہوتا۔ امام ابن ہمام فتح القدیر میں واضح فرماتے ہیں کہ ضعیف کا مطلب ہرگز یہ نہیں کہ وہ حدیث باطل ہوتی ہے بلکہ ضعیف حدیث دراصل محدثین کی مقرر کردہ چند شرائط میں سے کچھ شرائط پر پوری نہ اترنے والی حدیث کو کہتے ہیں، اسناد میں روایت کے ضعف (کمزوری) کے باوجود وہ حدیث صحیح ہی ہوتی ہے۔ علمائے دیوبند میں مشہور جناب شبیر احمد عثمانی فرماتے ہیں کہ حدیث جعلی نہ ہو، ضعیف ہو تو بھی استحباب ثابت ہو جاتا ہے: والاستحباب یثبت بالضعیف غیر الموضوع۔ (مقدمہ فتح الملہم شرح مسلم) اور غیر مقلد اہل حدیث کہلانے والوں میں مشہور جناب نذیر حسین محدث فرماتے ہیں: حدیث ضعیف سے جو موضوع نہ ہو، استحباب و جواز ثابت ہوتا ہے۔ (فتاویٰ ثنائیہ بحوالہ فتاویٰ نذیریہ ج ۱ ص ۳۱۵)۔ نیل الاوطار میں جناب شوکانی بھی فرماتے ہیں کہ ضعیف روایات مل کر بلند مرتبہ ہو جاتی ہیں اور مستحب (پسندیدہ) اعمال میں کام دیتی ہیں..... ضعیف حدیث کی بنیاد پر کسی کو کافر و مشرک ہرگز نہیں کہا جاتا لیکن ضعیف روایت فضائل میں ضرور قبول کی جاتی ہے۔ حدیث پڑھنے والے جانتے ہیں کہ حدیث کے ماہرین نے حدیث کی صحت پر کھنے کیلئے کچھ اصول مقرر کئے ہیں۔ راوی (سن کر یا دیکھ کر بیان کرنے والے) کے حافظہ کی کمزوری کی وجہ سے حدیث کو ضعیف (کمزور) کہا جاتا ہے یا اصل الفاظ بیان کرنے کی بجائے اپنے لفظوں میں معنی بیان کرنے پر حدیث شریف کے راوی پر کلام کیا جاتا ہے، اس سے یہ ثابت نہیں ہوتا کہ وہ حدیث موضوع یا جعلی ہے۔

قارئین غور فرمائیں: قرآن کریم میں ہے کہ قرابت رسول کی محبت اہل ایمان پر

واجب ہے اور یہ بھی ہے کہ رسول کریم ﷺ کو ایذا پہنچانا ایسا سنگین جرم ہے جو لعنت و عذاب کا مستحق بنا دیتا ہے۔ آپ ملاحظہ فرمائیے کہ ابو لہب کی بیٹی (حضرت سبیحہ) کو جہنم کے ایندھن کی بیٹی کہہ کر پکارا گیا تو رسول کریم ﷺ کو کس قدر اذیت پہنچی، حالاں کہ ابو لہب کے بارے میں یہ شبہ بھی نہیں ہو سکتا کہ وہ جہنم کا ایندھن نہیں مگر اس کی مسلمان ہو جانے والی بیٹی کو کافر باپ کی نسبت سے طنز و طعن کے طور پر پکارنا باعث اذیت ٹھہرا، تو اندازہ کیا جاسکتا ہے کہ وہ لوگ جو نبی کریم ﷺ کے مومن والدین کریمین کے بارے میں بے ادبی کے مرتکب ہوتے ہیں وہ نبی پاک ﷺ کو کس قدر اذیت پہنچاتے ہیں۔

مشہور واقعہ ہے کہ حضرت عمر فاروق رضی اللہ تعالیٰ عنہ کے عہد خلافت میں ایک منافق شخص جو ایک علاقہ کی مسجد کا امام بنا ہوا تھا، روزانہ صرف ایک ہی سورت پڑھتا، اس کا صرف اسی ایک سورت کو پڑھنا دراصل اس کی بری نیت اور بے ادبی کے سبب سے تھا۔ سیدنا فاروق اعظم رضی اللہ عنہ کو اس کی خبر ہوئی تو آپ نے اس منافق کو بلایا اور اس سے پوچھا، اس امام کے جواب سے واضح ہو گیا کہ وہ پکا منافق ہے، چنانچہ حضرت عمر نے اس شخص کے قتل کا حکم دیا کیوں کہ بے ادبی کی نیت سے قرآن پڑھنا کفر ہے۔ قارئین بخوبی جان لیں گے کہ وہ منافق شخص قرآن ہی پڑھتا تھا مگر بے ادبی کی اور بری نیت سے پڑھتا تھا۔ حضرت سبیحہ کو جو لوگ جہنم کے ایندھن کی بیٹی کہہ کے پکارتے وہ بھی قرآن ہی کی خبر کے مطابق کہتے مگر طنز و طعن اور تحقیر و اہانت کے طور پر کہتے تھے، تو جو لوگ نبی کریم ﷺ کے والدین کریمین کو (معاذ اللہ) غیر مومن یا غیر جنتی کہتے ہیں وہ تو قرآن کے مطابق بھی نہیں کہتے تو انہیں جان لینا چاہئے، کہ رسول کریم ﷺ کا معاملہ بہت نازک ہے، ان کی بے ادبی و گستاخی کی نیت سے قرآن پڑھنا ان کی چچازاد بہن کو طنز و طعن سے پکارنا سنگین جرم اور ایذا ہے رسول کا باعث

ہے تو نبی کریم ﷺ کے مقدس والدین کریمین کا ذکر گستاخی و بے ادبی کے لہجہ و الفاظ میں کرنا کس قدر شدید تکلیف و اذیت کا موجب ہو گا اور ایذائے رسول نہایت مہلک جرم ہے جس کے مرتکب کے لئے لعنت و عذاب کی خبر قرآن نے دی ہے۔

قارئین کرام! سراج منیر شرح جامع صغیر ص ۲۷۹/۳ میں ہے، حضرت سیدنا علی کرم اللہ وجہہ فرماتے ہیں کہ رسول کریم ﷺ نے فرمایا: جس نے میرے ایک بال کو بھی اذیت پہنچائی اس نے درحقیقت مجھے اذیت پہنچائی اور جس نے مجھے اذیت پہنچائی دراصل اس نے اللہ تعالیٰ کو اذیت پہنچائی۔

مزید ملاحظہ فرمائیں: مسلم شریف میں حدیث شریف ہے: حضرت سعد بن ابی وقاص رضی اللہ تعالیٰ عنہ (السنوئی ۵۵ھ) فرماتے ہیں کہ رسول کریم ﷺ نے فرمایا کہ جو شخص اہل مدینہ کے ساتھ برائی کا ارادہ کرے گا اللہ تعالیٰ اس کو اس طرح پکھلائے گا جس طرح نمک پانی میں کھل جاتا ہے۔ اور اسی مسلم شریف میں دوسری روایت یوں ہے کہ جو شخص بھی اہل مدینہ کے ساتھ برائی کا ارادہ کرے گا اس کو اللہ تعالیٰ دوزخ کی آگ میں رائگ کی طرح پکھلائے گا۔ اور سراج منیر ص ۲۸۰/۳ میں ہے، حضرت عبد اللہ بن عمر رضی اللہ تعالیٰ عنہ فرماتے ہیں کہ رسول کریم ﷺ نے فرمایا جو اہل مدینہ کو اذیت دے گا اللہ تعالیٰ اس کو اذیت دے گا اور اس پر اللہ تعالیٰ اور فرشتوں اور تمام انسانوں کی لعنت ہے، اس شخص کا نہ فرض قبول ہو گا نہ نفل۔

اندازہ کیا جائے نبی کریم ﷺ کے ایک بال مبارک کو اذیت پہنچانا رسول کریم ﷺ کو اور اللہ تعالیٰ کو اذیت پہنچانا ہے یہی نہیں بلکہ نبی پاک ﷺ کے شہر مقدس میں ان کے پڑوسیوں کو صرف ایذا دینا ایسا جرم قرار دیا گیا کہ اس پر اللہ تعالیٰ، فرشتوں اور تمام انسانوں کی لعنت کی و عید سنائی گئی اس کے بعد وہ لوگ جو نبی کریم ﷺ کے مومن اور جنتی والدین کریمین کے لئے نامناسب طرز بیان یا کھلی بے ادبی کے مرتکب ہوں

ان کی بد سختی اور برے انجام میں کیا شبہ ہو سکتا ہے؟

علمائے اسلام نے واضح فرمایا ہے کہ جو کوئی نبی پاک ﷺ کی مبارک نعلین (مقدس جوتیوں) کو ”جتڑی“ اور ان کے لباس مبارک کو حقارت سے میلا کہہ دے، وہ سخت بے ادبی کا مرتکب ہونے کی وجہ سے اپنا ایمان ضائع کر دیتا ہے۔ ہوش اور احتیاط سے کام لینا چاہئے کہ یہ نبی کریم ﷺ کے مقدس و محترم والدین کریمین کا معاملہ ہے۔ کوئی خود کو علامہ و فہامہ ثابت کرنے کے لئے اگر گستاخی و بے ادبی کے لہجے اور سنگین الفاظ میں نبی پاک ﷺ کی نسبتوں کی توہین کرتا ہے تو وہ اپنے علم و ہنر سے خود اپنے لئے تباہی کا سامان کرتا ہے، ایسی بات سے سکوت بہتر ہے، کیا فائدہ ایسی گفتگو و تحریر کا جو اللہ تعالیٰ اور اس کے رسول کریم ﷺ کی ناراضی و اذیت کا باعث ہو جائے۔

رسول کریم ﷺ اللہ کریم کے وہ محبوب ہیں کہ ان کی بارگاہ کے آداب خود اللہ کریم نے تعلیم فرمائے ہیں، ان کی بارگاہ میں صرف آواز کا اونچا کرنا عم بھر کے نیک اعمال کی بربادی کا سبب ہو جاتا ہے اور ان کے حوالے سے معمولی سی بے ادبی، دین و ایمان سے محروم کر دیتی ہے اور شدید عذاب کا مستحق بنا دیتی ہے۔ جن لوگوں نے نبی کریم ﷺ کے والدین کے ایمان میں شک و شبہ کی بات ہے انہوں نے اجتہادی خطا کی اور تحقیق کے تمام مرحلے پورے نہیں کیے، میں گمان کرتا ہوں کہ ایسے لوگوں کا یہ فعل، ان کی اس بارے میں مکمل تحقیق سے ناواقفانہ نتیجہ اور شدید اجتہادی خطا تھا۔ اللہ کریم ہمیں ایمان پر استقامت اور ادب کی توفیق عطا فرمائے۔

قارئین جانتے ہوں گے کہ ابو لہب (عبد العزی) نے اپنی لونڈی ثویبہ سے اپنے مرحوم بھائی حضرت عبد اللہ کے ہاں فرزند کی ولادت کی نوید سن کر خوشی سے اس لونڈی کو آزاد کر دیا تھا۔ رسول کریم ﷺ نے اعلان نبوت فرمایا تو ابو لہب دشمن ہو گیا، کفر پر مر اور جہنم کا بندھن ہونے کی بشارت اسے دنیا ہی میں ملی، اس کے باوجود بخاری

میں موجود روایت کے مطابق ابو لہب نے صرف بھتیجا سمجھ کر میلاد مصطفیٰ کی خوشی منائی تو اسے اس خوشی منانے کا فیض ہر پیر کے دن اب بھی قبر میں ملتا ہے۔ (سبل الہدیٰ والرشاد، ص ۳۷۶/۱۔ دلائل النبوة بحقیقی، ص ۱۳۹/۱) اندازہ کیا جائے کہ ثویبہ کو تولدات کے خوش خبری دینے کی وجہ سے غلامی سے آزادی مل جائے، اور ابو لہب کو صرف بھائی کا بیٹا سمجھ کر اس کی ولادت کی خوشی منانے کا فیض ہر ہفتے ملے تو ہم جان لیں کہ رسول کریم ﷺ کی والدہ محترمہ نے تو متعدد بشارتیں پائیں کہ ان کے شکم اقدس میں نبیوں کا نبی ﷺ ہے، انہوں نے دودھ پلایا، محبت سے کچھ برس پالا اور ان کے اپنے جس قدر ارشادات ہیں وہ گواہ ہیں کہ وہ نہ صرف اپنے فرزند کے نبی ہونے سے باخبر تھیں بلکہ اس پر بہت خوش تھیں، پھر ان کے بارے میں یہ کیسے گمان کیا جا سکتا ہے کہ (معاذ اللہ) وہ جنتی نہیں؟ (رسائل تسع ص ۱۵۹)۔ ان کی ظاہری دنیوی حیات میں انہیں دعوت بھی نہیں دی گئی یعنی نبی پاک ﷺ نے ان پر اپنی نبوت پیش بھی نہیں کی اور سیدۂ عالم کا انکار بھی ثابت نہیں بلکہ بغیر دعوت کے ہی ان کے تمام اقوال سے اقرار ظاہر ہے اور ان کے آخری کلمات، اقرار توحید اور رد شرک میں بالکل واضح ہیں اور ان کے دین ابراہیمی پر ہونے اور بت پرستی سے پاک ہونے کی گواہی دیتے ہیں۔

جناب اشرف علی تھانوی اپنی کتاب نشر الطیب (مطبوعہ دارالاشاعت دیوبند) کے ص ۱۷ پر لکھتے ہیں: ”آپ کی والدہ ماجدہ حضرت آمنہ بنت وہب سے روایت ہے کہ جب آپ حمل میں آئے تو ان کو خواب میں بشارت دی گئی کہ تم اس امت کے سردار کے ساتھ حاملہ ہوئی ہو، جب وہ پیدا ہوں تو یوں کہنا: اعیذہ بالواحد من شکر کل حامد۔ اور ان کا نام محمد (ﷺ) رکھنا۔“ (سبل الہدیٰ والرشاد ص ۳۲۸/۱۔ تاریخ مدینہ دمشق، ص ۳/۸۳۔ الروض الانف، ص ۱/۱۸۰۔ دلائل النبوة بحقیقی، ص ۱/۸۲۔ سیرۃ حلبیہ، ص ۷۵، ۸۰، ۹۱/۱)۔ ص ۱۸ پر فرماتے ہیں: ”محمد بن سعد نے

ایک جماعت سے حدیث بیان کی، اس میں عطاء اور ابن عباس بھی ہیں کہ حضرت آمنہ بنت وہب (آپ کی والدہ ماجدہ) کہتی ہیں کہ جب آپ یعنی نبی ﷺ میرے بطن سے جدا ہوئے تو آپ کے ساتھ ایک نور نکلا جس کے سبب مشرق و مغرب کے درمیان سب روشن ہو گیا، “(سیر اعلام النبلاء ص ۳۵/۱۔ خلاصہ سیر سید البشر، ص ۲۹۔ تاریخ مدینہ دمشق، ص ۷۹/۳۔ رسائل تسع، ص ۵۹۔ سبل الہدی والرشاد ص ۳۲۲/۱) ”پھر آپ زمین پر آئے اور دونوں ہاتھوں پر سہارا دئے ہوئے تھے، پھر آپ نے خاک کی ایک مٹھی نگیری اور آسمان کی طرف سر اٹھا کر دیکھا۔ ف: اسی نور کا ذکر ایک دوسری حدیث میں اس طرح ہے کہ اس نور سے آپ کی والدہ نے شام کے محل دیکھے، حضور ﷺ نے اسی واقعہ کی نسبت خود ارشاد فرمایا ہے: ”ورویا امی النبی رات۔“ (سیر اعلام النبلاء ص ۳۶/۱۔ سبل الہدی والرشاد ص ۳۴۱/۱۔ رسائل تسع ص ۵۹۔ دلائل النبوة صحیحی، ص ۸۰/۱۔ سیرۃ حلیمیہ، ص ۷۷/۱) ”اور اس میں یہ بھی آپ کا ارشاد ہے: و كذلك امهات الانبياء يرون۔ یعنی انبیاء علیہم السلام کی مائیں ایسا ہی نور دیکھا کرتی ہیں۔ اخرجه احمد والبخاری والطبرانی والحاکم والبیہقی عن العرباض بن ساریہ و قال الحافظ ابن حجر صححه ابن حبان والحاکم کذا فی المواہب۔“ (تاریخ مدینہ دمشق، ص ۱۶۸/۱)

ص ۲۱ پر لکھتے ہیں ”حضرت عائشہ (رضی اللہ تعالیٰ عنہا) سے مروی ہے کہ ایک یہودی مکہ میں آ رہا تھا، سو جس شب میں حضور ﷺ پیدا ہوئے اس نے کہا اے گروہ قریش کیا تم میں آج کی شب کوئی بچہ پیدا ہوا ہے؟ انہوں نے کہا ہم کو معلوم نہیں، کہنے لگا کہ دیکھو کیوں کہ آج کی شب اس امت کا نبی پیدا ہوا ہے، اس کے دونوں شانوں کے درمیان میں ایک نشانی ہے (جس کا لقب مہر نبوت ہے) چنانچہ قریش نے اس کے پاس سے جا کر تحقیق کیا تو خبر ملی کہ حضرت عبد اللہ بن عبد المطلب کے ایک لڑکا پیدا

ہوا ہے۔ وہ یہودی آپ کی والدہ کے پاس آیا انہوں نے آپ کو ان لوگوں کے سامنے کر دیا، جب اس یہودی نے وہ نشانی (مہر نبوت) دیکھی تو بے ہوش کر گر پڑا اور کہنے لگا کہ بنی اسرائیل سے نبوت رخصت ہوئی۔ اے گردہ قریش سن رکھو، واللہ یہ تم پر ایسا غلبہ حاصل کریں گے کہ مشرق و مغرب سے اس کی خبر شائع ہوگی۔ روایت کیا اس کو یعقوب بن سفیان نے اسناد حسن سے یہ فتح الباری میں کہا ہے کذا فی المواہب۔“ (تاریخ مدینہ دمشق، ص ۱۱۷/۳۔ دلائل النبوة صحیحی، ص ۱۰۸/۱۔ حیاة الحیوان، ص ۲۱۵/۲۔ سبل الہدیٰ والرشاد، ص ۳۳۹/۱۔ سیرة حلبیہ، ص ۱۱۲/۱) الشمامہ العنبریہ من مولد خیر البریہ (۱۳۰۵ھ) مولفہ نواب صدیق حسن خاں بھوپالی کے ص ۱۰ تا ۱۱ میں بھی یہ روایات درج ہیں۔

(خصائص کبریٰ از امام سیوطی، مواہب لدنیہ از امام قسطلانی، زر قانی از امام زر قانی، شواہد النبوة از مولانا جامی میں دیگر مفصل روایات بھی ہیں جنہیں میرے والد گرامی علیہ الرحمہ نے اپنی کتاب الذکر الحسین میں نقل فرمایا ہے)۔

ان مختصر روایات کا تذکرہ اس لئے کیا ہے کہ قارئین اندازہ کریں کہ نبی کریم ﷺ کی والدہ ماجدہ سیدہ عالم حضرت آمنہ رضی اللہ تعالیٰ عنہا و سلام اللہ علیہا کے ارشادات واضح کرتے ہیں کہ انھیں بشارت دی گئی کہ وہ کس ہستی کی والدہ ہونے کی سعادت پا رہی ہیں (ان واقعات کو دیوبندی وہابی علماء بھی وثوق سے نقل کر رہے ہیں)۔ غور کیا جائے کہ والدہ ماجدہ ان بشارتوں کا ذکر کتنی مسرت سے فرماتی ہیں اور حضرت حلیمہ سے فرماتی ہیں کہ میرے اس بیٹے کی خاص شان ہے اور ولادت سے قبل اور ولادت کے وقت ظہور پانے والے واقعات سناتی ہیں۔ کیا یہ سب اس بات کی گواہی نہیں ہیں کہ وہ سمجھتی تھیں کہ ان کا بیٹا نبی آخر الزمان ہے، اسی لئے بوقت وفات فرماتی ہیں فانت مبعوث الی الانام تو سارے جہان کی طرف مبعوث ہوا ہے یعنی رسول بنا کر بھیجا گیا

ہے، میں تو یہی کہوں گا کہ اس محترم و مکرم اور مقدس و مطہر خاتون کے ایمان کے اتنے شواہد کے ہوتے ہوئے ان کے ایمان میں شبہ کرنے والے اپنے ایمان کی فکر کریں۔
یہ فقیر ایمانی و روحانی مسرت محسوس کر رہا ہے کہ اسے نبی کریم ﷺ کے مبارک والدین کریمین، مومن و مسلم والدین کریمین، جنتی اور بارگاہ الہی میں مقبول و برگزیدہ والدین کریمین رضی اللہ تعالیٰ عنہما و سلام اللہ علیہما کے بارے میں یہ عاجزانہ ہدیہ محبت پیش کرنے کی سعادت حاصل ہوئی ہے، مجھے یقین ہے کہ میرے محبوب کریم رؤف و رحیم آقا حضور رحمتہ للعالمین ﷺ میرا ہدیہ قبول فرمائیں گے اور محشر میں میرے والدین کو اور مجھے اپنی شفاعت سے نوازیں گے۔

مجھ سے اس تحریر میں کوئی بھول چوک ہوئی ہو یا طرز بیان میں کوئی خطا ہوئی ہو اس کے لئے اللہ کریم سے طالب عفو و مغفرت ہوں، اللہ کریم میرے تمام معاصی سے درگزر فرمائے اور دارین میں میرا بھرم اور مجھ پر اپنا کرم رکھے، آمین بجاہ طہ و یس
صلی اللہ تعالیٰ علیہ و علیٰ اہلہ و آلہ و بارک وسلم اجمعین

بندہ! کوکب نورانی اوکاڑوی غفرلہ

محرم الحرام ۱۴۲۰ھ
کراچی۔

☆☆☆☆☆

صاحبانِ ذوق و محبت اور اربابِ فکر و نظر

مژدہ جالفرا

سیرت النبی صلی اللہ علیہ وسلم کے موضوع پر

حضرت ضیاء الامت پیر محمد کرم شاہ الازہری رحمہ اللہ کے

بہار آفریں قلم سے نکلا ہوا لازوال شاہکار

درد و سوز اور تحقیق و آگہی سے معمور تصنیف

ضیاء النبی
صلی اللہ علیہ وسلم

مکمل سیٹ سات جلدیں

ضیاء القرآن پبلی کیشنز، لاہور

